
गेल्या पाव शतकात, अधिक नेमकेपणाने सांगायचे तर १९९१ पासून, भारतातील 
अतिउजव्या शक्तींनी देशाच्या सांस्कृतिक, सामाजिक, वैचारिक व आर्थिक क्षेत्रावर हळूहळू 
आपले वर्चस्व प्रस्थापित केले आहे. राष्ट्रीय स्वयंसेवक संघ हा मुख्यत्वेकरून या 
अतिउजव्या शक्तींचे प्रतिनिधित्व करतो. २०१४च्या लोकसभा निवडणुकीत संघाची 
राजकीय आघाडी असलेल्या भारतीय जनता पक्षाला निर्विवाद बहुमत मिळाल्यानंतर त्याने 
आपला फॅसिस्ट अजेंडा उघडपणे राबवायला सुरुवात केली आहे. भारतीय प्रजासत्ताकाची 
पायाभूत मूलतत्त्वे असलेल्या देशाच्या धर्मनिरपेक्ष व लोकशाही वीणेलाच यामुळे धोका 
तयार झाला आहे. 

पण सर्वप्रथम आपण फॅसिझम म्हणजे काय हे समजून घेऊ या. 


फॅसिझम म्हणजे काय? 


फॅसिझम ही एका प्रकारची राजकीय चळवळ असून २० व्या शतकाच्या सुरुवातीस ती 
युरोपमध्ये ठळकपणे पुढे आली. १९१९ मध्ये पहिले महायुद्ध संपल्यावर इटली मध्ये बेनिटो 
मुसोलिनीने मिलान इथे “फासी इटालिअनि दि कॉम्बातीमेंतो' ही संघटना स्थापन केली. दोन 
वर्षांनंतर या संघटनेचे नाव “पार्तीतो नाझीओनाले फासिस्ता' (राष्ट्रीय फॅसिस्ट पक्ष) असे 
बदलण्यात आले. त्यातून “HRA A उगम झाला. 'फासिस्मो' हा इटालिअन शब्द मूळ 
“फास्सेस” या लॅटिन शब्दापासून आला आहे. 'फास्सेस' म्हणजे कुञ्हाडीभोवती गुंडाळलेले 
लाठ्यांचे बंडल. प्राचीन रोममध्ये अशी बंडल बांधलेली कुऱ्हाड ही नागरी 
न्यायाधिकाच्याच्या अधिकाराची निशाणी देखील होती. काठ्यांचे बंडल फॅसिस्टांकारिता 
एकजुटीतून ताकद व एक सशक्त राजवट अशा दोन्ही गोष्टींची निशाणी होती. 

त्यानंतर पहिल्या व दुसर्‍या महायुद्धाच्या दरम्यानच्या काळात अनेक युरोपिअन 
देशांमध्ये फॅसिस्ट चळवळी प्रबळ झाल्या. इतकेच नव्हे तर त्यांनी सत्ताही गाजवली. 
जर्मनीचा अँडॉल्फ हिटलर, स्पेनचा फ्रान्सिस्को फ्रॅन्को, पोर्तुगालचा अन्तोनिओ द 
ओलिव्हिएरा सालाझार, फ्रान्सचा फिलीप पेतीन, हंगेरीचा मिक्लोस होर्थी, रोमानियाचा 
इओन अन्तोनेस्कू व क्रोएशियाचा अन्ते पावेलिक हे त्यापैकी काही सत्ताधीश. 

दुसर्‍या महायुद्धात हिटलरच्या नाझी जर्मनीचा आणि मुसोलिनीच्या इटलीचा पराभव 
झाल्यानंतर पश्चिम युरोपमधील फॅसिस्ट शक्तींना माघार घेऊन पडद्याआड जाणे भाग पडले. 
पण त्या संपल्या नाहीत. १९८० नंतर, आणि विशेषतः १९९० पासून, जागतिक अर्थव्यवस्था 
जसजशी मंदीच्या खाईत अधिकाधिक खोलवर रुतू लागली, तेव्हापासून या फॅसिस्ट संघटना 
पडद्याआडून बाहेर पडण्याएवढ्या धीट झाल्या आहेत. त्यांनी आपल्या बाह्या सरसावायला 

सुरुवात केली आहे. आणि या खेपेला त्या शक्ती केवळ युरोपातच नव्हे, तर अमेरिका, रशिया 
ते आफ्रिका व मध्यपूर्वेतील अनेक देशांपासून ते भारतापर्यंत सगळ्या जगभर बळकट होत 
आहेत. 


ज्या समाजात या फॅसिस्ट शक्ती वाढत आहेत, तेथील विविधतेप्रमाणे फॅसिझमही 


विविध रूपे धारण करत आहे. मात्र सर्व फॅसिस्ट संघटनांची काही समान वैशिष्ट्ये आहेत: 


फॅसिझम आणि संसदीय लोकशाही नाकारणाऱ्या हुकूमशाही पोलिसी/लष्करी राजवटी 
या दोन्ही समान अर्थी नाहीत. उलटपक्षी फॅसिझम सत्तेवर येण्यासाठी जनचळवळी व 
लोकशाही यांनाच पाया म्हणून वापरतो. आणि एकदा सत्तेर आला की तो 
लोकशाहीला सुरुंग लावतो. १९२३ मध्ये मुसोलिनीने एक निवडणूक विषयक 
सुधारणेचा प्रस्ताव मांडला. “असिर्बो कायदा” या नावाने ओळखल्या जाणाऱ्या या 
कायद्यानुसार, निवडणुकीत ज्या पक्षाला सर्वात अधिक मते मिळतील त्याला 
संसदेतील २/३ जागा दिल्या जाणार होत्या. 'मला संसदेला डावलायचे नाही तर मला 
संसद वाचवायची आहे” असे मुसोलिनी ठासून सांगत होता. प्रत्यक्षात मात्र फॅसिस्ट 
पक्षाला या 'असिर्बो कायद्यामुळे १९२४ साली संसदेचा ताबा मिळवणे व हुकूमशाही 
लादणे शक्‍य झाले. 


फॅसिझम हा उदारमतवाद विरोधी असतो आणि तो स्वातंत्र्य व समानता या संकल्पना 
नाकारतो. श्रेणीबद्ध समाज या कल्पनेवर त्याचा विश्वास असतो. मतमतांतरांचा सन्मान 
व आदर, बहुसंख्य जनतेचे मत आजमावण्यासाठी निवडणूक पद्धतीचा स्वीकार, 
अल्पसंख्यांकांच्या हक्कांचे संरक्षण--या सर्वसाधारण तत्त्वांवर लोकशाही 
आधारलेली असते. या तत्त्वांबजी फॅसिझम बहुसंख्येवर आधारित हुकूमशाहीचे तत्त्व 
अंमलात आणू पाहतो. तो अल्पसंख्यांकांवर बहुसंख्यांकांचे मत बळजबरीने 
लादण्याचा प्रयत्न करतो. बहुसंख्यांकांना कोणत्याही नैतिक किंवा कायदेशीर बंधनांना 
न जुमानता हिंसा करण्यास प्रोत्साहन देतो. 


या बरोबरीने नेहमीच, “चला आपल्या गत सुवर्ण काळाकडे परत जाऊया” अशा 
किंवा “राष्ट्र व “वंश/वर्ण” यांसारख्या कल्पनांमधील तथाकथित वैशिष्ट्यांना 
कवटाळणे, या प्रकारच्या मागासलेल्या मूल्यांकडे आणि प्रतिगामी संकल्पनांकडे 
वाटचाल सुरू होते. या मागासलेल्या मूल्यातून आणि प्रतिगामी संकल्पनांतून 
लोकशाहीवरील हल्याला एक प्रकारची मान्यता तयार केली जाते. 


फॅसिस्ट अनेकवेळा बहुसंख्य जनतेला टोकाच्या राष्ट्रवादाच्या नावाखाली संघटित 
करतात: 


० समाजातील काही समुदाय किंवा गट “देशाचे शत्रू आहेत असे म्हणत लक्ष्य 

केले जाते. आणि मग अशा घटकांवर हल्ला चढवण्यासाठी आणि त्यांना 
वेगळे पाडण्यासाठी बहुसंख्य लोकाना संघटित करायला राष्ट्रवादी भावनेचा 
वापर केला जातो. 

० राष्ट्रीय सुरक्षा या संकल्पनेबद्दल कृत्रिमरीत्या एक प्रकारचा गंड उत्पन्न करून 
मग विरोधकांना (देशद्रोही व “गद्दार अशी लेबले लावली जातात. 

० राष्ट्राला धोका असल्याचे एक वातावरण तयार केले जाते व त्या नावाखाली 
मानवी हक्कावर बंधने घालणे गरजेचे आहे असे जनतेच्या मनावर बिंबवले 
जाते; या माध्यमातून विरोधकांवर हल्ले करणे /त्यांना कडक शिक्षा देणे/ 
अगदी त्यांची हत्या करणे या कृत्यांना समर्थन मिळवले जाते. 


फॅसिस्ट काल्पनिक शत्रूची भीती दाखवून जनतेला संघटित करतात, लोकशाही चिरडून 
टाकतात, विरोधकांना तुरुंगात डांबतात आणि त्यांचे खूनही पाडतात. पण ते कधीही 
भांडवलशाहीच्या किंवा मक्तेदार भांडवलशाहीच्या मूलभूत तत्त्वांबद्दल प्रश्न उपस्थित करत 
नाहीत. फॅसिस्ट भांडवलदारांचे Rect समर्थक असतात व कामगारविरोधी असतात. 
कंपन्यांना अधिकाधिक नफा कसा होईल, या पद्धतीने ते देश चालवतात. मुसोलिनीचे एक 
वाक्य सुप्रसिद्ध आहे: “फॅसिझमला कंपनीकरण म्हणणेच अधिक योग्य होईल, कारण 
त्यामध्ये शासन आणि कंपन्या यांची ताकद एकत्रित होते.” सत्तेवर आपली पकड घट्ट 
केल्यानंतर मुसोलिनीने कामगार संघटनावर बंदी घातली, पगार कमी करण्याचा हुकूम 
काढला आणि आठ तासांच्या दिवसाचा कायदा रद्द केला. १९२८ ते १९३२ च्या दरम्यान 
इटलीमधील वास्तविक वेतन निम्म्याहून खाली आले. अशाचप्रकारे हिटलरने देखील स्वतंत्र 
कामगार संघटनांवर बंदी आणली आणि कामगारांना कमी पगारावर अधिक तास काम 
करण्यास भाग पाडले. 

हे नीटपणे समजून घेतले पाहिजे की भांडवलशाही व फॅसिझम या दोघांमध्ये 
आपापसात कोणताही संघर्ष नाही. प्रत्यक्षात फॅसिझम म्हणजे वाढत्या भांडवली संकटाला 
भांडवलशाहीने दिलेला एक विशिष्ट प्रतिसाद. भांडवलशाहीवरील संकट इतके तीव्र होत 
जाते की आपली नफेखोरी अव्याहतपणे सुरू ठेवण्यासाठी फॅसिझम हाच सगळ्यात चांगला 
मार्ग आहे, असे जेव्हा भांडवलदारांना वाटू लागते, तेव्हा ते फॅसिस्ट पक्षाना सत्तेवर येण्यास 
मदत करतात. 


भाजप-रा.स्व. संघ आणि फॅसिझम 


भाजप ही रा.स्व. संघाची राजकीय आघाडी आहे. भाजप निवडणुका लढवत असल्याने 
त्याला घटनेने घालून दिलेल्या सर्वसाधारण चौकटीमध्ये काम करणे भाग पडते. घटनेमध्ये 
अनेक बदल करण्याचा भाजपचा प्रस्ताव असला तरी आपला लोकशाहीवर विश्वास 

असल्याचे त्याला सतत दाखवावे लागते; राज्यघटना, न्यायपालिका आणि स्वतंत्र प्रसार 
माध्यमे यांसारख्या उदारमतवादी लोकशाहीच्या संस्थांवर आपला विश्वास आहे असा दावा 
करावा लागतो; सार्वत्रिक मतदान, बहुपक्षीय निवडणुका व कायद्याचे राज्य यांचा जप करावा 
लागतो. 

या उलट भाजपची मातृसंघटना असलेली रा.स्व. संघ ही एक फॅसिस्ट संघटना आहे. 
नव्वद वर्षापूर्वी १९२५ साली संघाची स्थापना करण्यात आली. रा.स्व. संघ स्वतःला 
“सांस्कृतिक' आणि “अराजकीय” संघटना म्हणवतो. पण भारतातील लोकशाहीला व 
धर्मनिरपेक्षतेला सुरुंग लावणे आणि सांस्कृतिक दृष्ट्या, राजकीयदृष्ट्या आणि सामाजिकदृष्ट्या 
भारताचे हिंदू राष्ट्रामध्ये रुपांतर करणे हा संघाचा जाहीर हेतू आहे. भारतीय मानववंशशास्त्र 
संस्थेनुसार भारतीय लोकसंख्येत ४००० हून अधिक अशा स्वतंत्र समुदायांचा समावेश आहे. 
चालीरीती, भाषा, जाती, धार्मिक श्रध्दा, खाण्यापिण्याच्या सवयी, भौगोलिक स्थान आणि 
अशा इतर अनेक अगणित घटकांवरून या समुदायांमध्ये वेगळेपणा आहे.' इतकी विविधता 
असूनही भारतीय जनतेपैकी ८० टक्के लोक हिंदू आहेत असे रा.स्व. संघ मानतो. भारतातील 
वेगवेगळ्या समुदायांना सांस्कृतिक स्तरावर एकत्र करून त्यांचे हिंदुत्वीकरण करण्यासाठी 
रा.स्व. संघाने हजारो संघटनांचे जाळे उभे केले आहे प्रत्येक समुदायासाठी वेगळी संघटना. 
या संघटनांना “संघ परिवार” असे म्हटले जाते. भारतातील व्यापक बहुसंख्य लोकसंख्येला 
हिंदू म्हणून संघटित करणे आणि धर्मनिरपेक्ष व लोकशाही भारताचे हिंदू राष्ट्रामध्ये रुपांतर 
करणे हेच रा.स्व. संघाच्या राजकीय तत्त्वज्ञानाचे म्हणजे हिंदुत्वाचे सार आहे. हिंदुत्व म्हणजे 
हिंदू धर्म नव्हे हे नीट ध्यानात घेतले पाहिजे. हिंदुत्व हे एक राजकीय तत्त्वज्ञान आहे तर हिंदू 
हा एक धर्म आहे. 

रा.स्व. संघाचे तत्त्वज्ञान व व्यवहार हा वर दिलेल्या फॅसिझमच्या व्याख्येशी अगदी 
मिळता जुळता आहे. भाजप सत्तेवर आल्यापासून रा.स्व. संघ पडद्याआडून बाहेर आला 
आहे. संघाने व त्याची पिलावळ असलेल्या संघटनांनी त्यांचे उद्दिष्ट गाठण्यासाठी अतिशय 
घातक मोहीम उघडली आहे. देशावर फॅसिझमचे संकट घोंगावत आहे. 

रा.स्व. संघाने उघडलेल्या या घातक मोहिमेतील मुख्य घटकांची आपण चर्चा करूया. 


१. भाजप-रा.स्व. संघ आणि राष्ट्रवाद 


आपणच खरे राष्ट्रवादी आहोत असे भासवण्याचा भाजप-संघ प्रयत्न करत आहेत. 
आणि आपल्या विरोधकांना (देशद्रोही असे म्हणत जनतेच्या मनात त्यांच्या विरोधी भावना 
भडकवत आहेत. भाजप व त्याची विद्यार्थी आघाडी अखिल भारतीय विद्यार्थी परिषद 
(अभाविप) यांच्या विचारधारेवर टीका करणाऱ्या विद्यार्थी संघटनापासून ते देशभर 
अल्पसंख्यांकांवर होत असलेल्या हल्ल्यांना विरोध करणाऱ्या विचारवंत-लेखक-सामाजिक 

कार्यकर्ते अशा सर्वांना 'देशद्रोही' म्हणून हिणवले जात आहे, त्यांच्यावर हल्ले केले जात 
आहेत. 

तुमची देशभक्ती सिद्ध करण्यासाठी भारत माता की जय म्हटले पाहिजे अशी हाक 
नुकतीच त्यांनी दिली. संघाचे सरसंघचालक मोहन भागवत यांनी मार्च २०१६ च्या 
सुरुवातीस हा विषय पहिल्यांदा छेडला. ते म्हणाले, “भारत माता की जय चा नारा नवीन 
पिढीने दिला पाहिजे हे सांगण्याची वेळ आता आली आहे.” हा जाणीवपूर्वक खेळलेला डाव 
होता. काही मुस्लिम गट इस्लाम धर्माच्या आपापल्या व्याख्येनुसार अशी घोषणा देण्यास 
विरोध करतात, हे संघाला माहीत आहे. या मुस्लिम गटांच्या म्हणण्यानुसार इस्लाम धर्म 
अल्लाशिवाय कोणतीही देवी-देवता मानत नाही, “भारत माता” हे शब्द भारत ही देवी 
असल्याचे दर्शवतात. म्हणून ते अशी घोषणा द्यायला इच्छुक नसतात. त्याऐवजी त्यांची जय 
हिंद म्हणण्याची तयारी आहे आणि ते ती घोषणा अभिमानाने देतात. (इतर काही मुस्लिमांचा 
भारत माता की जय या घोषणेबद्दल काही आक्षेप नाही. जावेद अख्तर यांनी तर संसदेत ही 
घोषणा वारंवार दिली.) 

मुद्दा असा की जर काही मुस्लिम “भारत माता की जय” म्हणायला तयार नसतील, पण 
आपल्या देशावरील प्रेम व्यक्त करण्यासाठी इतर घोषणा द्यायला तयार असतील तर ते 
राष्ट्रविरोधी नाहीत हेच स्पष्ट होते. पण संघ आणि प्रसारमाध्यमांतील त्यांच्या समर्थक 
पत्रकारांनी मुस्लिम “जय हिंद ही घोषणा द्यायला तयार आहेत ही बाब मुद्दामहून झाकून 
ठेवली. आणि मग मुस्लिम हे राष्ट्रविरोधी आहेत अशी प्रतिमा पुढे आणण्यासाठी एक प्रचार 
मोहीम उघडली. 


रा.स्व. संघ आणि भारताचा स्वातंत्र्यलढा 


परिस्थितीतला विरोधाभास पहा. राष्ट्रवाद, देशभक्तीबद्दलचे हे प्रश्न कोणती संघटना 
उपस्थित करते आहे? अशी संघटना की जिने भारतीय स्वातंत्र्यलढ्यात कधी भागच घेतला 
नाही! उलट त्यावेळचे संघाचे दोन्ही सरसंघचालक के. बी. हेडगेवार आणि एम. एस. 
गोळवलकर यांनी असहकार चळवळीवर आणि भारत छोडो आंदोलनावर टीका केली होती. 
असहकार चळवळीवर टीका करताना हेडगेवार म्हणाले होते: 


महात्मा गांधींच्या असहकार चळवळीमुळे सामाजिक जीवनात ज्या वाईट 
गोष्टीना जन्म दिला त्या आता धोकादायक पद्धतीने आपले हात-पाय पसरत 
आहेत. राष्ट्रीय चळवळीची लाट ओसरल्यानंतर आपापसांतील द्वेष आणि इर्षा 
समोर आल्या आहेत. सर्वत्र वैयक्तिक तंटे-बखेडे माजले. वेगवेगळ्या 
समुदायांमध्ये संघर्ष सुरू झाले. ब्राह्मण-ब्राह्मणेतर संघर्ष उघडपणे समोर 

आला . . . असहकाराच्या दुधावर पोसलेले यवनी सर्प (म्हणजे मुस्लिम) फणा 
काढून विषारी फुत्कार टाकत देशात दंगलींना प्रोत्साहन देत होते.? 


“असहकार' आणि “चले जाव” या दोन्ही महान लोकचळवळींबद्दल गोळवलकर 
लिहितात: 


अशा संघर्षाचे निश्चितच वाईट परिणाम होणार. १९२०-२१ च्या चळवळीनंतर 
तरुण मुले नियंत्रणाबाहेर गेली. नेत्यांवर चिखलफेक करण्याचा हा प्रयत्न नाही. 
पण संघर्षानंतर होणारे हे अपरिहार्य परिणाम आहेत. आपण या परिणामांवर 
योग्यप्रकारे नियंत्रण ठेवू शकलो नाही हा मुद्दा आहे. १९४२ नंतर लोकांना असे 
वाटू लागले की, कायद्याची गरजच नाही. 


दुसऱ्या शब्दात सांगायचे तर भारतीयांनी ब्रिटिशांच्या जुलमी कायद्यांचा आदर करावा 
असेच गोळवलकर म्हणत होते. १९४७ च्या मार्चमध्ये ब्रिटिशांनी भारताला स्वातंत्र्य द्यायचे 
ठरवले आहे हे सर्वाना कळून चुकले होते. त्यावेळी संघाच्या वार्षिक संमेलनात बोलताना 
गोळवलकर आणखी एक पाउल पुढे गेले आणि म्हणाले की, संकुचित दुरदृष्टी असलेले 
भारतीय नेते ब्रिटिशांच्या राजसत्तेला विरोध करण्याचा प्रयत्न करत आहेत. 

ब्रिटिश साम्राज्यवादाविरुद्ध एकजुटीने लढत असलेल्या भारतीयांच्या लढ्याला उधळून 
लावण्याचा प्रयत्न करणे ही एकमेव भूमिका संघाने वठवली. “हिंदू-हिंदी-हिंदुस्तान” किंवा 
“हिंदू राज अमर रहे” यांसारख्या सांप्रदायिक घोषणा देत जनतेत धार्मिक आधारावर फूट 
पाडण्याचा ते प्रयत्न करत होते. संघाच्या या कारवायांनी आणि त्यासोबत मुस्लिम लीगने 
दिलेल्या धर्मवादी घोषणांनीच देशाच्या फाळणीला खतपाणी घातले. 

अशी ही संघटना आज राष्ट्रवादाचे मापदंड कोणते असावेत आणि राष्ट्रवादाचा अर्थ 
काय आणि कसा लावायचा हे आपल्याला सांगत आहे! 


रा.स्व. संघ आणि राष्ट्रीय झेंडा 


युवकांमध्ये राष्ट्रवाद जोपासण्याच्या नावाखाली सर्व विद्यापीठांवर मोठ्या आकाराचा 
राष्ट्रध्वज फडकवावा अशी मागणी आज भाजप करत आहे. पण प्रत्यक्षात आपल्या 
तिरंग्याचा भाजपची मातृसंघटना असलेल्या रा.स्व. संघाने सदैव तिरस्कारच केला आहे. 
स्वातंत्र्य मिळण्याच्या आदल्या दिवशी म्हणजे १४ ऑगस्ट १९४७ ला संघाचे मुखपत्र 
ऑर्गनायझरमध्ये एक लेख प्रसिद्ध झाला होता. त्या लेखात लाल किल्ल्यावर भगवा झेंडा 
फडकवावा अशी मागणी केली होती व आपल्या राष्ट्रध्वजाबद्दल खालील शब्दात टीका 
केली होती: 

नशिबाच्या फेऱ्यामुळे जे लोक सत्तेवर आले आहेत ते आपल्या हाती तिरंगा 
देतील, पण हिंदू त्याचा कधीही आदर करणार नाहीत, त्यांना तो कधीही 
आपला वाटणार नाही. मुळात तीन हा शब्दच वाईट आहे. ज्या झेंड्यात तीन 
रंग आहेत तो जनमानसावर खूप वाईट प्रभाव टाकेल आणि देशाला इजा 
पोहोचवेल. 


अशाचप्रकारे गोळवलकर गुरुजी राष्ट्रध्वजावर टीका करताना त्यांच्या बंच ऑफ थॉट्स 
या पुस्तकात लिहितात: 


आपल्या नेत्यांनी आपल्या देशासाठी एक नवा झेंडा तयार केला आहे. हा झेंडा 
त्यांनी का बरे बनवला? हे केवळ वाहवत जाणे आणि अनुकरण करणे 
आहे. . . . आपल्या देशाला प्राचीन व दैदीप्यमान भूतकाळ लाभला आहे. मग 
आपला स्वतःचा असा झेंडा नव्हता काय? या हजारो वर्षात आपले स्वतःचे 
ाष्ट्र्चिन्ह नव्हते? या दोन्ही गोष्टी आपल्याकडे निश्चितच होत्या. असे असताना 
आपल्या मनात अशी पोकळी, अशी निर्वात स्थिती का?" 


रा.स्व. संघाचा राष्ट्रवाद: “हिंदूराष्ट्र? 


आपण एकाच राष्ट्राचे समान नागरिक आहोत असे जेव्हा सर्वजण मानतात, तेव्हाच तो 
देश खऱ्या अर्थाने “धर्मनिरपेक्षः असतो. त्या समाजात धार्मिक, जातीवाचक, भाषेवर आणि 
प्रदेशावर आधारित अशा प्रकारच्या इतर कोणत्याही निकषांवर आधारित ओळख मग दुय्यम 
ठरते. 

धर्मनिरपेक्षता हा आपल्या भारताच्या राज्यघटनेचा एक मूलभूत आधारस्तंभ आहे. 
घटनेने सर्व नागरिकांना धार्मिक स्वातंत्र्याचा मूलभूत हक्क दिला आहे. सर्व नागरिकांना 
समान स्वातंत्र्य आणि सन्मानाने जगण्याचा अधिकार दिला आहे. धर्मनिरपेक्षता भारतीय 
घटनेच्या मूलभूत आराखड्याचा एक अविभाज्य घटक आहे असे सर्वोच्च 
न्यायालयानेदेखील घोषित केले आहे. (आणि सर्वोच्च न्यायालयानुसार संसदेत दुरुस्त्या 
करून घटनेचा मूलभूत आराखडा बदलता किंवा उखडून टाकता येणार नाही.) म्हणजेच 
नागरिकांमध्ये धर्माच्या आधारे भेदभाव न करण्याचा निर्देशच भारतीय राज्यघटनेने 
शासनसंस्थेला दिला आहे. घटनेने एकच नागरिकत्व प्रस्थापित केले आहे. याचाच अर्थ सर्व 
नागरिक, मग ते कोणत्याही धर्माचे असोत, एकसमान आहेत आणि सर्व नागरिकांना समान 
कायदेशीर, सामाजिक व आर्थिक हक्क उपलब्ध आहेत. 

अशा धर्मनिरपेक्ष राष्ट्रवादाऐवजी संघाचा धार्मिक राष्ट्रवादावर विश्वास आहे. संघ वि. 
दा. सावरकर आणि एम. एस. गोळवलकर यांची राष्ट्रवादाची व्याख्या मानतो. या 

व्याख्येनुसार पूर्वज व धर्मावरून नागरिकत्व ठरते. हिंदूंचे पूर्वज व त्यांचा धर्म हे भारतात उगम 
पावलेले असल्यामुळे ते हिंदूंना भारताचे प्राथमिक नागरिक मानतात. या व्याख्येनुसार, जैन, 
बौद्ध व शीख धर्म भारतात उदय पावले म्हणून या धर्मियांना संघ हिंदू मानतो. मुस्लिम व 
ख्रिश्चन धर्मियांना तो परकीय मानतो. 

१४ ऑगस्ट १९४७ रोजी म्हणजे स्वातंत्र्यदिनाच्या आदल्या दिवशी, संघाचे मुखपत्र 
ऑर्गनायझरमध्ये खालील मजकूर प्रसिध्द झाला होता. यामध्ये संघाची राष्ट्रवादाची व्याख्या 
अतिशय स्पष्टपणे दिसून येते. 


राष्ट्रवादाच्या भ्रामक कल्पनांनी प्रभावित होणे आपण सोडले पाहिजे. 
हिंदुस्थानात राष्ट्र म्हणून केवळ हिंदूंचाच समावेश होतो. आणि याच सुरक्षित व 
भक्कम पायावर राष्ट्रीय इमारत बांधली गेली पाहिजे. हे सोपे वास्तव मान्य केले 
की बराचसा मानसिक गोंधळ दूर होईल, वर्तमानातील व भविष्यातील कटकटी 
दूर करता येतील . . . राष्ट्रच मुळी हिंदू, हिंदू परंपरा, संस्कृती, संकल्पना व 
आकांक्षा यांवर बनले पाहिजे. 


अशाच प्रकारची मते गोळवलकरांनी त्यांच्या लिखाणातून व्यक्त केली आहेत. भारत हे 
राष्ट्र केवळ हिंदुंसाठीच आहे व इतरांना भारतात राहायचे असेल तर त्यांना दुय्यम दर्जाचे 
नागरिक म्हणून राहावे लागेल असे ते स्पष्ट करतात: 


हिंदुस्थानातील परकीय वंशीयांनी एकतर हिंदू संस्कृती व भाषा स्वीकारली 
पाहिजे, हिंदू धर्माचा आदर केला पाहिजे व त्यावर श्रद्धा ठेवली पाहिजे, हिंदू 
वंश आणि संस्कृति म्हणजेच हिंदू राष्ट्र यांच्या गुण गौरवाशिवाय इतर 
कोणत्याही कल्पनेला त्यांनी थारा देता कामा नये व स्वतःचे स्वतंत्र अस्तित्व 
संपवून टाकून त्यांनी हिंदू वंशात विलीन झाले पाहिजे. अन्यथा कोणताही दावा 
न करता, कोणतेही खास हक्क अन्‌ विशेष वागणुकीची अपेक्षा न ठेवता, 
अगदी नागरी हक्कांचीही अपेक्षा न बाळगता, त्यांना देशात राहायचे असेल तर 
राहावे. 


राष्ट्रवादाची ही संकुचित व्याख्या भारतीय राज्यघटनेतील राष्ट्रवादाच्या व्याख्येच्या 
पूर्णपणे विरोधी अशी आहे. 


हिंदुना प्राथमिक नागरिक ठरवण्यासाठी इतिहासाचे विकृतीकरण 


जनुकीय व जीवाश्म पुराव्यांचा अभ्यास करणाऱया आधुनिक मानव वंशशास्त्रानुसार, 
सुमारे दोन ते एक लाख वर्षांपूर्वी “पुरातन होमो सेपियन्स'पासून आधुनिक मानवाची उत्क्रांती 

झाली. सुमारे साठ हजार वर्षांपूर्वी नव्या मानवाने जगाच्या इतर भागात स्थलांतर करावयास 
सुरुवात केली. 

प्राचीन भारताच्या इतिहासाचा अभ्यास करणाऱ्या इतिहास तज्ज्ञांच्या मते साधारण इ. 
पू. १५०० च्या सुमारास आर्य लोकांनी भारत-इराण सीमा भागातून व “आँक्सस' खोऱ्यातून 
उत्तर भारतात स्थलांतर केले. या आर्यांनी इ. पू. १५०० ते १००० च्या दरम्यान ऋग्वेद 
लिहिले. पुरातत्त्व अवशेष व भाषिक पुरावे यांच्या चिकित्सक अभ्यासातून काढलेला हा 
निष्कर्ष आहे. धार्मिक, वांशिक, प्रादेशिक किंवा राष्ट्रीय अभिनिवेश अथवा पूर्वग्रह न 
बाळगता सत्याचा शोध घेणे ही इतिहासाच्या अभ्यासाची आवश्यक पूर्वअट आहे.” 

पण हे दोन्ही सिद्धांत संघ व इतर हिंदू कट्टरतावाद्यांना शापासारखे भासतात. कारण या 
सिद्धांतांमुळे हिंदू भारतीय मूळ निवासी आहेत व मुस्लिम-ख्रिश्चन हे परकीय आहेत या 
त्यांच्या व्याखेतली हवाच निघून जाते. आणि म्हणूनच आर्य बाहेरून भारतात आलेच नाहीत 
तर ते भारतातच उपजले हे सिद्ध करण्यासाठी संघ खोटा इतिहास रचत आहे. 

मानव जर भारतातून उत्क्रांत झाला असेल आणि आर्य मूळ आदिवासी भारतीय 
असतील तर हडप्पा नागर संस्कृती देखील आर्यांनी वसवली असली पाहिजे आणि ऋग्वेदाचे 
लेखक सिंधूच्या तीरावरील नगरातील रहिवासी असायला हवेत. असे सगळे जर सिद्ध 
करायचे तर ऋग्वेद ज्या काळी लिहिले गेले तो काळ खूप मागे सारला पाहिजे! २०१४ साली 
मोदी सरकार सत्तेवर आल्यानंतर ऋग्वेदाचा कालखंड इ. पू. ८००० ते ५००० असल्याचा 
धादांत खोटा दावा करण्यास दिल्ली विद्यापीठाच्या संस्कृत विभागाने सुरुवात केली आहे.!° 
सर्व ऐतिहासिक पुरावे सांगतात की, हडप्पा नागर सभ्यता आणि ऋग्वेदकालीन सभ्यता या 
दोन्ही अतिशय भिन्न संस्कृती आहेत. हडप्पा नागर संस्कृती ही अतिशय गुंतागुंतीची शहरी 
सभ्यता होती, तर ऋग्वेदकालीन संस्कृती म्हणजे ग्रामीण पशुपालकांची साधी सभ्यता होती. 
पण रा.स्व. संघाच्या प्रचारकी इतिहासाला ऐतिहासिक पुराव्यांशी काही देणे घेणे नाही. संघ 
इतिहासाची मांडणी करताना स्वतःच्या सिद्धांतांना अनुकूल असे पुरावे तयार करतो. हडप्पा 
नागर संस्कृती ही वेदकालीन होती असे सिद्ध करण्यासाठी एन. एस. राजाराम नावाच्या 
हिंदुत्ववादी प्रचारकाने संगणकावर पुरावा तयार करण्याची चलाखी केली. त्याने एका 
तुटलेल्या हडप्पाकालीन नाण्यावरील एकशिंग्याला घोडा दाखविण्याचा प्रयत्न केला. (सिंधू 
खोरे संस्कृतीत घोडे नव्हते, तर ऋग्वेदाच्या काळी लोकांकडे घोडे होते). सिंधू खोऱ्यातील 
भाषा ही प्राचीन संस्कृत भाषा आहे असा दावाही संघाचे “विद्वान” करतात. अनेक 
इतिहासतज्ज्ञांनी ही फसवाफसवी उघडकीस आणली.!' मात्र, तरीही संघाला काहीही फरक 
पडत नाही, त्यांचा खोटा प्रचार सुरूच रहातो. भाजप जेव्हा सत्तेवर येतो, तेव्हा भारताचा 
इतिहास बदलला जातो. वाळवंटातून वाहत समुद्राला मिळणारी “विशाल सरस्वती” नदी ही 
केवळ कल्पनेची भरारी आहे, तिला भूगोल व भूगर्भशास्त्र यांचा कोणताही आधार नाही. 

तरीही भाजपच्या सत्ताकाळात भारतीय पुरातन विभाग “हडप्पा” संस्कृतीला 'सिंधू-सरस्वती' 
या नवीन नावाने संबोधतो. अशा प्रकारे संघाकडून सिंधू खोऱ्यातील संस्कृतीवर वेदकालीन 
नाव लादले जाते.'? 

हिंदू हेच जगातील मूळ निवासी आहेत असा संघाचा दावा आहे. आधीच्या राष्ट्रीय 
लोकशाही आघाडी सरकारच्या काळात (१९९८-२००४) संघाच्या विचारवंतांनी १९९९ 
साली भारताच्या भूविज्ञान संस्थेला एक स्मरणिका प्रसिद्ध करायला लावली. मानवजात 
“सरस्वती प्रदेशाच्या वरच्या भागातून” म्हणजे उत्तर हरियाणामधून उत्क्रांत झाली व 
सगळीकडे पसरली असा दावा त्यामध्ये केला होता.” 


२. शत्रूची निर्मिती करणे 


हिंदूना एकत्र करण्याच्या आपल्या उद्देशपूर्वतेसाठी रा.स्व. संघ वापरत असलेले सर्वात 
महत्त्वाचे सूत्र त्यांनी नाझींकडून उचलले आहे. नाझींनी जर्मन नागरिकांना ज्यूंच्या विरोधात 
उभे करण्याचा प्रयत्न केला होता, त्याचप्रमाणे संघ मुस्लिम आणि ख्रिश्चन या काल्पनिक 
शत्रुंविरुद्ध हिंदूंना उभे करण्याचा प्रयत्न करत आहे. या प्रयत्नात ते यशस्वी झाले तर त्यांना 
देशातील बहुसंख्यांकांचे कायमस्वरूपी राजकीय बहुमतामध्ये रुपांतर करता येणे शक्य 
होईल. आणि मग राज्यांमधील व केंद्रातील निवडणुका जिंकून संघाला देशावर कायमस्वरुपी 
राज्य करणे शक्य होईल. तसे झाले तर संघाला आपल्या विचारधारेनुसार भारताला हिंदू 
राष्ट्रात बदलता येईल. 

मुस्लिम व ख़िश्चनांविरुध्द आपल्या द्वेषपूर्ण प्रचाराला सैद्धांतिक पाया देण्यासाठी रा.स्व. 
संघ पुन्हा एकदा खोटा इतिहास रचण्याचा डाव खेळत आहे. 

संघाच्या इतिहासकारांनी, दिल्लीची सल्तनत आणि मुघलांचे साम्राज्य यांच्या 
काळातील म्हणजेच मध्ययुगीन भारताचा अतिशय विकृत इतिहास रचला आहे. ते या 
काळाला मुस्लिम कालखंड व परकीयांच्या सत्तेचा कालखंड असे म्हणतात, या कालखंडाचे 
वर्णन अंधार युग असे करतात आणि मुस्लिमांची विध्वंसक क्रूरकर्मी व अनैतिक, अधःपतित 
अशी प्रतिमा उभी करण्याचा प्रयत्न करतात. 

आपल्या दाव्यांना पाठबळ देण्यासाठी संघपरिवारातील इतिहासकारांनी “साहित्य' 
देखील रचले आहे. के. एस. लाल या संघाच्या लाडक्या इतिहासकाराने त्यांच्या पुस्तकात 
सन १२०० ते सन १५०० च्या दरम्यान मुस्लिमांनी मोठ्या प्रमाणावर केलेल्या हिंदुंच्या 
हत्याकांडामुळे भारताची लोकसंख्या १९ कोटींवरून १२ कोटींपर्यंत घसरल्याचा दावा केला 
आहे. त्या काळात जनगणना होत नसत; हा दावा करण्याकरता आवश्यक आकडेवारी त्यांनी 
स्वतःच्या मनाच्या खेळातून मिळवली असावी. 

मध्ययुगीन भारताबद्दल संघ करीत असलेला आणखी एक प्रचार म्हणजे, मुस्लिम 
१० सम्यक विद्रोही व लोकायत 





राजांनी राबविलेली मंदिरे उध्वस्त करण्याची मोहीम. शत्रू राजाची राजदेवळे उध्वस्त करणे हा 
मध्ययुगीन भारतातील राजकारणाचा प्रस्थापित भाग होता. आणि १२ व्या शतकात तुर्कानी 
दिल्लीवर सत्ता स्थापन करण्याच्याही आधीपासूनच ही प्रथा सुरू होती. कारण त्या काळात 
राजदेवळे पूर्णतः राजकीय संस्था होत्या. राजदेवळातील देव अलौकिकशक्ती असल्याचा 
दावा पुजारी करित आणि या देवतेचे राजाबरोबर अगदी खास नाते असल्याचे मानले जाई. 
आपल्या राज्यावर व प्रजेवर सत्ता गाजविण्याचा अधिकार राजदेवतेच्या आशीर्वादाने 
राजाला लाभतो असे समजले जाई. त्यामुळे एका राजाने दुसर्‍या राजाचा पराभव केला की तो 
जिंकलेल्या प्रदेशातील पराभूत राजाच्या सत्तेचे सर्व अवशेष साफ करून टाकत असे. याच 
हेतूने बऱ्याच वेळा पराभूत राजाच्या सत्तेला नैतिक आधार देणारे त्याचे राजदेऊळ विजेता 
राजा लुटत असे किंवा उद्ध्वस्त करत असे. राजदेवतेची मूर्ती बऱ्याच वेळा जेत्या राजाच्या 
राजधानीकडे नेली जात असे. जी देवळे राजदेवळे म्हणून ओळखली जात नसत आणि 
राजकीयदृष्ट्या महत्त्वाची नसत, त्यांना हात लावला जात नसे. 

म्हणूनच जेव्हा जेव्हा वेगवेगळ्या घराण्यांच्या राजांमध्ये-पल्लव, चालुक्य, राष्ट्रकुट, 
पंड्या, चोळ, प्रतिहार, चंदेला कलिंग, पाला इ.--लढाया झाल्या, त्या त्या वेळी देवळांना 
अपवित्र केल्याची अथवा ती उद्ध्वस्त केल्याची असंख्य उदाहरणे मध्ययुगाच्या 
सुरुवातीच्या काळापासून भारतीय इतिहासात विखुरलेली आहेत. तुर्कानी दिल्ली सल्तनत 
स्थापली व नंतर मुघलांचे साम्राज्य प्रस्थापित झाले, तेव्हादेखील ही प्रथा सुरू राहिली. 
जिंकून घेतलेल्या हिंदू राजांचा सत्ताधिकार समूळ नष्ट करण्यासाठीच तुर्कानी ब मुघलांनी त्या 
राजांची देवळे अपवित्र केली. याशिवाय काही वेळा “मुस्लिम” राज्याच्या सेवेत असलेल्या 
हिंदू राजाने गद्दारी केली तर त्याची देवळे अपवित्र केली जायची. या काळात--ज्याला 
संघाचे प्रचारकी इतिहासकार मुस्लिम काळ असे म्हणतात- साधारणपणे ८० देवळे अपवित्र 
करण्यात आली असा अंदाज इतिहासकारांनी तत्कालीन बखरी व साहित्याच्या आधारे 
लावला आहे. दुसरीकडे मुघल सम्राटांच्या देणगीतून बांधलेल्या किंवा जीर्णोद्धार केलेल्या 
देवळांची यादी लांबलचक आहे. पण त्याचा उल्लेखही संघ करत नाहीत. उलट त्यांच्या 
प्रचारकी इतिहासकारांनी मुस्लिम राजांनी उद्‌ध्वस्त केलेल्या देवळांचा आकडा ६०,००० 
एवढा फुगवला आहे. 

मात्र, मुस्लिम राजांना क्रूरकर्मा”? असे रंगवण्यात संघाच्या इतिहासकारांना एक अडचण 
येते. या राजांनी निर्माण केलेल्या सुंदर स्मारकांतील उच्च दर्जाच्या कलाकुसरीसोबत 
क्रूरकर्मा? या शब्दाचा मेळ कसा घालायचा? मग संघाच्या “विद्वानांनी? याचे एक अजब 
स्पष्टीकरण तयार केले आहे. ही सर्व स्मारके हिंदू राजांनी बांधली होती आणि नंतर 
मुस्लिमांनी त्याचे श्रेय उपटले. जवळजवळ प्रत्येक मुस्लिम ऐतिहासिक वास्तूसोबत अशा 
प्रकारचा “इतिहास” जोडण्यात आला आहे. उदा. १९८९ साली भारतीय वृत्तपत्रांनी 

अमेरिकेतील एका संघी 'विद्वानाचा' दावा प्रसिध्द केला. त्याने कार्बन-१४ वापरून 
ताजमहालच्या एका दरवाज्याचे वय तपासल्याचा दावा केला आणि जाहीर केले की, हा 
दरवाजा शाहजहानच्या आधी २०० वर्षे जुना आहे. याचाच अर्थ ताजमहाल १७ व्या 
शतकाच्या अगोदर हिंदूंनी बांधला होता असे त्याला सुचवायचे होते. हा दावा करून आज 
तीस वर्षे होऊन गेली, पण आजतागायत चाचणी केलेल्या प्रयोगशाळेचे नाव, नमुना क्रमांक 
आणि या नमुन्याचे लाकूड चाचणीसाठी कोणी सुपूर्त केले याबद्दलची माहिती अद्यापही 
देण्यात आलेली नाही.” 

मुघल राजांच्या तथाकथित क्रौर्याबद्दलच्या या चर्चेचा समारोप करण्याआधी आणखी 
एक महत्त्वाचे तथ्य. या कालखंडामध्ये मुस्लिमांनी हिंदूंची संपत्ती हडप केली असे वर्णन 
संघाचे इतिहासकार करतात. ऐन ए अकबरी या ग्रंथात (इ. स. १५९५) तत्कालीन जमीनदार 
वर्गाची तपशीलवार जनगणना दिलेली आहे. त्यातून या दाव्याचा फोलपणा उघड होतो. 
जमीनदार वर्गामधील मोठी संख्या ही उच्चजातीतील हिंदूंची होती. शिवाय मुघलांच्या 
काळात बहुतांशी व्यापार हा बनिया व्यापारी व सावकारांच्या नियंत्रणाखाली होता. अनेक 
सेनापतीदेखील हिंदूच होते. अगदी औरंगजेबाच्या काळातही त्याचे ३०% सेनापती हिंदू -- 
मुख्यतः राजपूत व मराठा--होते.'? म्हणूनच या कालखंडाला “परकीय सत्तेचा कालखंड” 
किंवा “ मुस्लिम कालखंड” म्हणणे हास्यास्पद आहे. 

१८५७ च्या पहिल्या स्वातंत्र्ययुद्धात हिंदू आणि मुस्लिम एकत्र होऊन ब्रिटिशांविरोधात 
का लढले याचे उत्तरही वरील गोष्टीतून मिळते. या उठावाची सुरुवात मेरठमधून बंगाल 
रेजिमेंटने केली. या रेजिमेंटमध्ये ब्राह्मण सैनिक सर्वाधिक संख्येने होते. लाखाहून अधिक 
सैनिकांनी बंड पुकारले आणि दिल्ली ताब्यात घेऊन बहाद्रशाह जफरला हिंदुस्तानचा सम्राट 
घोषित केले. इतर अनेक प्रादेशिक सत्ताधीशांनी देखील तशीच घोषणा केली. हिंदू शिपाई 
असोत की मुस्लिम, राणी लक्ष्मीबाई, नानासाहेब पेशवे असो अथवा दिल्लीचा क्रांतिकारक 
सेनापती जनरल बख्त खान असो किंवा फिरोझशहा आणि मौलवी फझल हक्र असो, सर्व 
जण एका समान हेतूने--इंग्रजांच्या क्रूर पिळवणुकीविरुद्ध--एकजुटीने लढले. अयोध्येचे 
सुप्रसिध्द मौलवी अमीर अली व अयोध्येतील हनुमान गढीचे बाबा रामचरण दास यांनी 
मिळून अयोध्येत क्रांतिकारी सेना उभारली; या दोघांनाही ब्रिटिशांनी एकत्र फासावर 
लटकावले. स्वातंत्र्यलढ्यात लढताना त्यांनी धर्माच्या आधारे आपापसांत कोणताही 
भेदभाव केला नाही. 


ब्रिटिश वसाहतवाद्यांनी रचलेला इतिहास 


संघनिर्मित इतिहास हा मूलतः इंग्रजांद्वारे रचलेला इतिहासच आहे, ज्याची मांडणी 
सर्वप्रथम ब्रिटिश इतिहासकार जेम्स मिलने १८१८-२३ या काळात प्रकाशित भारताचा 

इतिहास या पुस्तकात केली. त्याने भारताचा इतिहास हिंदू, मुस्लिम व ब्रिटिश अशा 
कालखंडात विभागला. त्याने पहिल्या कालखंडाला सुवर्ण युग असे म्हटले जो २००० 
वर्षाचा होता. दुसऱ्या ८०० वर्षांच्या कालखंडात मुस्लिमांच्या जुलुमाखाली हिंदू भरडले गेले 
आणि तिसऱ्या कालखंडात म्हणजे ब्रिटिशांच्या काळात हिंदूंची जुलमी मुस्लिम 
राजवटीतीतून सुटका झाली व देशाचे आधुनिकीकरण झाले.'* ब्रिटिश वसाहतवाद्यांना 
देशाचे मुक्तिदाते असे दाखवण्यासाठी मुद्दाम हा इतिहास रचला होता. स्वातंत्र्यलढ्याला 
जसजसा जोर आला तसा ब्रिटिश वसाहतवाद्यांना हा सिद्धांत अतिशय उपयुक्त वाटू लागला. 
भारतीयांमध्ये धर्माच्या आधारे फूट पाडून स्वातंत्र्यलढा कमजोर करण्यास ब्रिटिश या 
सिद्धांताचा उपयोग करू लागले. देशाला दुबळे करण्यासाठी वसाहतवाद्यांनी रचलेल्या या 
इतिहासाबद्दल प्रश्न उपस्थित करण्याऐवजी “राष्ट्रवादी” संघ हा इतिहास आजही मानतो. 

ब्रिटिशांनी भारतीय इतिहासाची केलेली रचना ही धर्माच्या बाबतीत युरोपीय लोकांच्या 
समजावर बेतलेली होती. युरोपमध्ये धर्माची संकल्पना म्हणजे एकमेव-एकसंध धर्म होय. 
म्हणून भारतीय समाजात हिंदू व मुस्लिम हे असेच एकसंध धार्मिक समुदाय असतील, असे 
ब्रिटिश वसाहतवादी मानत होते. या समजानुसार १८७२ साली त्यांनी भारतात जनगणना 
केली. येथे हिंदू हे बहुसंख्य असून मुस्लिम व इतर समुदाय हे अल्पसंख्य आहेत अशा 
निष्कर्षाला ते आले!” वस्तुस्थिती काय होती, ते पाहूया 


ब्राह्मण आणि श्रमण 


इस्लामपूर्व काळातील म्हणजे १२ आणि १३ व्या शतकाच्या अगोदरच्या समकालीन 
साहित्यात 'हिंदू' अशा शब्दाचा उल्लेख नाही हे वास्तव आहे. त्या काळात दोन व्यापक 
वर्गांमध्ये विभागलेल्या पंथांचा केवळ उल्लेख आहे--ब्राह्मण आणि श्रमण. ब्राह्मण म्हणजे 
ब्राह्मणी श्रद्धा व कर्मकांडे यांच्यावर विश्वास ठेवणारे पंथ. आणि श्रमण म्हणजे बौद्ध, जैन व 
इतर अपारंपरिक पंथातील भिक्षु, हे दोन्ही वर्ग एकसंध नव्हते, उलट वैविध्यपूर्ण पंथांचे समूह 
होते. पंथाव्यतिरिक्त त्या काळात आणखी एक महत्त्वाची ओळख होती, ती म्हणजे जातीची. 
त्याशिवाय ज्यांना आज आपण दलित म्हणतो, त्यांचीही एक श्रेणी होती. ही श्रेणी प्रत्येक 
पंथात वेगवेगळ्या नावाने आढळत असे, देवाच्या लेखी सर्व समान आहेत असा दावा 
करणाऱ्या पंथातही ते आढळत. जातींची श्रेणीबद्ध रचना, त्याचबरोबर पंथांची अमाप संख्या. 
त्यात पुन्हा विविध प्रदेशात असणारी विविधता. एकूणच या सगळ्या गोष्टींचा परिणाम एक 
अतिशय गुंतागुंतीची सामाजिक रचना उभी राहण्यात झाला होता. ब्रिटिश वसाहतवादी 
इतिहास रचनेमुळे या सर्वांना मिळून आपण “हिंदू” असे म्हणतो. पण त्या काळी ते स्वतःची 
ओळख अशी करून देत नसत. खर म्हणजे ओळख करून देण्यासाठी त्यांच्याकडे एक 
समान शब्दच नव्हता. कारण ते स्वतःकडे आपण सर्व एकाच धर्माचे या अर्थाने बघतच 

नसत!” 


हिंदू या शब्दाचा उगम फारसी भाषेतून झाला. मुळात या शब्दाचा अर्थ भूगोलाशी 
संबंधित होता. त्याला धार्मिक अर्थ नंतर प्राप्त झाला. इराणी लोक व इतर पश्चिम आशियाई 
लोक हिंदू या शब्दाचा वापर सिंधू नदीच्या पल्याडच्या तटावर राहणाऱ्या लोकांबद्दल 
बोलताना वापरत असत (फारसी मध्ये सिंधूचा उच्चार हिंदू असा करतात). हिंदुस्थान या 
शब्दाचा उगमही असाच आहे. हादेखील फारसी शब्द आहे. फारसी भाषेत एखाद्या प्रदेशाचा 
उल्लेख करण्यासाठी मुळ शब्दाला 'स्थान' हा शब्द जोडतात (संस्कृत भाषेत स्थान याचा 
अर्थ एखादी विशिष्ट जागा असा आहे). सासनीड साम्राज्यातील चौथ्या शतकातील 
शिलालेखांमध्ये हिंदुस्थान या शब्दाचा वापर केलेला आढळतो.” सिंधू नदीच्या पुर्वेकडील 
प्रदेशाचा उल्लेख करताना तो वापरला आहे. हिंदुंशिवाय इतरांना परकीय समजणाऱ्या 
हिंदुत्ववाद्यांना हिंदू शब्दाच्या परकीय उगमाबद्दल कोणतीही अडचण दिसत नाही! 

इस्लामचा प्रवेश झाल्यानंतर आणि विशेषतः सुफी पंथाचा प्रसार झाल्यावर पारंपरिक व 
अपारंपरिक अशा धर्मविषयक कल्पनांचा शोध घेण्याची तहान वाढली. त्याबरोबर पंथांची 
संख्यादेखील वाढली. काही पंथांनी परंपरागत भूमिका स्वीकारली तर इतरांनी सरमिसळ 
असा श्रद्धा आणि भक्तीचा मार्ग चोखाळला. याच काळात देशभरात उदयास आलेल्या भक्ती 
संप्रदायांनी-पंथांनी समाजात महत्त्वपूर्ण भूमिका अदा केली. या भक्ती संप्रदायात तामिळ 
भाषा प्रदेशातील शैव आणि वैष्णव अलवार व नयनार होते, कानडी भाषकांच्या काही 
प्रदेशात लिंगायत होते, महाराष्ट्रात नामदेव, ज्ञानेश्वर आणि तुकारामांची शिकवण होती, आज 
ज्याला हिंदी भाषिक प्रदेश असे म्हटले जाते तेथे कबीर, सूरदास, मीराबाई व तुलसीदास यांचे 
प्रवाह होते. पूर्व भारतात चैतन्य व शंकरदेव यांचा प्रभाव होता, तर काश्मीरमध्ये लल्ला होते. 
असे अनेक संत त्याकाळात होऊन गेले. भक्ती संप्रदाय-पंथ कमी अधिक प्रमाणात श्रमण 
परंपरेचे वारसदार होते. याशिवाय याच काळात शाक्त पंथ व तांत्रिक प्रथाचे पुनरुत्थान झाले. 
इतक्या सगळ्या घटना या काळात घडत होत्या. त्यामुळे या कालखंडात हिंदूंचा 
मुस्लिमांकडून प्रचंड छळ झाला हा रा.स्व. संघाचा प्रचारकी इतिहास बिनबुडाचा ठरतो.” 

Re 'मुस्लिमांना' देखील धर्माच्या नावाने संबोधत नसत. ते त्यांना वांशिक, 
भौगोलिक व सांस्कृतिक ओळखीनुसार ओळखत असत. त्यामुळे तुर्काना ते 'तुरुष्क' असे 
म्हणत, तर ग्रीक व पश्चिम आशियाई लोकांना ते aaa आणि “शक” असे म्हणत. 
सुरुवातीला मुसलमान किंवा मुस्लिम हे शब्द वापरात नव्हते. मोमेडियन हा शब्द 
ब्रिटिशकाळात वापरात आला.” 

म्हणजे त्या काळी सर्व काही आलबेल होते असे नाही. तणाव, छळ, हिंसा या गोष्टी 
होत्याच. आज आपण ज्यांना हिंदू आणि इस्लाम धर्म म्हणतो त्यांच्या तत्कालीन संबंधांमध्ये 
संघर्ष झालेच असणार. पण ते निखळ धार्मिक संघर्ष नव्हते, त्यामागे राजकारणाचाही भाग 

होता. अशा प्रकारचे संघर्ष भारतासाठी नवीन नव्हते. या अगोदरच्या कालखंडात ब्राह्मण 
आणि श्रमण यांच्यातील शत्रुत्वाला पतंजलीने साप व मुंगुसातील शत्रुत्वाची उपमा दिली 
होती. पहिल्या सहस्राब्दीच्या अंताला व दुसर्‍या सहस्त्राब्दीच्या सुरुवातीस (सन १००० च्या 
आसपास) दक्षिण भारतात शैव पंथीयांकडून जैनांचा छळ झाल्याचे पुरावे आहेत. त्यामध्ये 
त्यांनी जैन मंदिरे अपवित्र केली व जैन मुनींचे शिरकाण केले.” 

मुद्दा असा की, भारताचा मध्ययुगीन इतिहास म्हणजे हिंदू आणि मुस्लिम एकमेकांशी 
सततपणे लढत होते असे संघाकडून केले जाणारे वर्णन अत्यंत कपोलकल्पित आहे. 
मध्ययुगात हिंदू आणि मुस्लिम एकमेकांना दोन धार्मिक समुदायांचे सदस्य म्हणून पहात नसत 
ही वस्तुस्थिती आहे. त्यामुळे त्यांचा एकमेकांशी धर्माच्या नावावर लढण्याचा प्रश्नच उद्भवत 
नाही. केवळ लोकांमध्ये धर्माच्या आधारे फूट पाडण्यासाठी संघाने जाणूनबुजून केलेले 
इतिहासाचे विकृतीकरण आहे. 


रा.स्व. संघ आणि श्रमण परंपरा 


भारताचा वैविध्यपूर्ण व बहुरंगी सुंदरतेने नटलेला इतिहास संघाला मान्य नाही. हिंदूच्या, 
वेदामध्ये उगम पावलेल्या एकरंगी/एकसुरी प्रतिमेवर त्यांचा विश्वास आहे. त्यामुळे भारताचा 
इतिहास रचताना संघ केवळ वैदिक समाजाचाच म्हणजेच ब्राह्मणी परंपरेचा विचार करतो. 
म्हणूनच वेदांच्या कोषाच्या बाहेर उगम पावलेल्या वेगवेगळ्या सांस्कृतिक वा तात्विक किंवा 
धार्मिक धाग्यांचे अस्तित्व तो नाकारतो. त्यामुळेच श्रमण परंपरेचे अस्तित्वदेखील संघ 
नाकारतो. 

त्याच कारणाने संघ बुद्ध व जैन पंथीयांचे भारताच्या इतिहासातील योगदानही नाकारतो. 
हे पंथ ब्राह्मण पुरोहित वर्गाच्या विरोधी होते व त्यांचा संस्कृतऐवजी प्राकृतावर भर होता. संघ 
सप्राट अशोकाच्या धार्मिक सहिष्णुतेचीही स्तुती करत नाही. द्राविड समुदाय किंवा 
आदिवासी किंवा दलितांच्या योगदानामुळे विविधांगी भारतीय संस्कृतीचा जो विकास झाला 
आहे, त्याची संघ दखलच घेत नाही. उदा. भाषातज्ज्ञांना वेदकालीन संस्कृतमध्ये द्राविडी 
भाषातील काही शब्द आढळले आहेत. या शोधामुळे क्रग्वेद काळात इतरही संस्कृती 
अस्तित्वात असण्याची शक्यता आहे. पण भारतीय इतिहास म्हणजे आर्यांचा भूतकाळ असा 
समज असल्याने संघाच्या इतिहासकारांकरिता हा शोध म्हणजे एक डोकेदुखी होऊन बसला 
आहे. म्हणून ते ऋग्वेदामध्ये द्राविडी शब्द कसे आले याबद्दल विविध प्रकारचे बोगस सिद्धांत 
तयार करण्याचे प्रयत्न करत आहेत.” ब्राह्मणी धार्मिक आचरण आणि अंधश्रद्धा यांवर भक्ती 
संप्रदाय कडक टीका करत असल्याने त्यांनादेखील नाकारतो. 


मध्ययुगीन भारतातील सामाजिक-सांस्कृतिक-आर्थिक विकास 


संघाचे इतिहासकार मध्ययुगीन कालखंडाला अंधार युग असे रंगवतात, मात्र 

प्रत्यक्षातली वस्तुस्थिती वेगळी होती. या काळात भारतीय उपखंडातील वैविध्यपूर्ण स्थानिक 
संस्कृतीचा इस्लामी संस्कृतीशी मिलाफ झाला. यातून एक नवीन मिली-जुली संस्कृती 
जन्माला आली. परिणामी कला, साहित्य, संगीत, वास्तुशास्त्र, चित्रकला व शिल्पकला या 
क्षेत्रात झपाट्याने प्रगती झाली. दिल्ली सल्तनतीचे राजे आणि मुघल सम्राट यांनी 
स्वीकारलेल्या धार्मिक सहिष्णूतेच्या धोरणाने या प्रगतीत मोलाचे योगदान दिले. विशेषतः 
अकबर बादशाह व त्याचा वजीर अबुल फझल यांच्याकडून भारत म्हणजे “वेगवेगळ्या 
परंपरानी एकमेकांशी संवाद साधण्याचे माहेरघर” या धारणेला अतिशय ताकद मिळाली. 
यातून मध्ययुगीन कालखंडात भारतीय समाजाची सांस्कृतिकदुष्ट्या-सामाजिकदुष्ट्या- 
आर्थिकदृष्टया सातत्यपूर्ण प्रगती होण्याचे वातावरण निर्माण झाले. दिल्ली सल्तनतीने आणि 
नंतर मुघलांनी भारताचे एकीकरण केले, त्याचेही या प्रगतीत योगदान आहे. १९२८ साली 
लिहिलेल्या भारतीय संस्कृतीवरील इस्लामचा प्रभाव (The Influence of Islam on 
Indian Culture) या आपल्या पुस्तकात भारतातील एक आघाडीचे इतिहासकार डॉ. 
ताराचंद ठामपणे सांगतात की, “(एकत्रीकरणातून) एक राजकीय समानता आणि निष्ठेची 
व्यापक भावना तयार झाली”.?° 

यातून राष्ट्रवादाची उर्मी जागी होण्याची परिस्थिती निर्माण झाली. आश्चर्य म्हणजे 
प्राचीनकाळात संस्कृतमध्ये भारताबद्दल प्रेम व्यक्त करणारे कोणतेही लिखाण नाही. ज्याला 
राष्ट्रवादी किंवा देशभक्तीपर लिखाण म्हणता येईल असे पहिले लिखाण म्हणजे १३१८ 
साली प्रख्यात दरबारी कवी अमीर खुखो याने फारसी भाषेत लिहिलेली नूह सिपिहिर ही दीर्घ 
कविता. या कवितेत तो भारत व येथील लोकांची इतर देशांशी कौतुकमिश्रित तुलना करतो. 
भारतातील नैसर्गिक सौंदर्य, हवामान, ब्राह्मणी विद्वत्ता, भारतातील भाषांचा विशेषतः 
संस्कृतचा गौरव करतो. भारतीयांनी जगाला दिलेल्या पंचतंत्र कथा, बुद्धीबळ व 
संख्याशास्त्रतील दशांश या देणग्यांचा गौरव करतो. यानंतरच्या दशकांमध्ये व शतकांमध्ये 
इतर अनेक कवींनी देशभक्तीपूर्ण कविता लिहिल्या. त्यातील बहुतांश फारसीमध्येच होत्या.” 
हा जर “परकियांच्या सत्तेचा” कालखंड असेल तर हे सर्व लिखाण विचित्रच समजले पाहिजे! 

या सामाजिक-सांस्कृतिक विकासासोबत ध्यानात येण्याजोगी आर्थिक प्रगतीही झाली 
होती. भारतीय समाजाने सतराव्या शतकाच्या सुरुवातीपर्यंत अभूतपूर्व औद्योगिक व व्यापारी 
संपन्नता गाठली होती. परिणामी शहरांची सार्वत्रिक वाढ झाली होती. विविध प्रकारच्या 
हस्तकलांचा खुप विस्तार आणि प्रसार झाला होता.” तसेच देशांतर्गत व आंतरराष्ट्रीय 
व्यापारही मोठ्या प्रमाणात वाढला होता. १७५० मध्ये जागतिक औद्योगिक उत्पादनातील 
भारताचा हिस्सा एक चतुर्थांश इतका होता असा अंदाज आहे.” जेव्हा “पाश्यात्य साहसी 
व्यापारी” भारतात आले त्यावेळी भारतातील औद्योगिक प्रगती “अधिक प्रगत युरोपीय 
देशांपेक्षा कनिष्ठ दर्जाची नव्हती”, असे १९१६-१८ च्या ब्रिटिश रॉयल इंडस्ट्रीयल 

कमिशनच्या अहवालात नमूद करण्यात आले आहे. तर इतर ब्रिटिश अभ्यासक सांगतात की, 
“पश्चिमेत औद्योगिक क्रांतीचा प्रसार होईपर्यंत भारतातील उद्योग अधिक विकसित होते”.3१ 


एकंदरीत असे होते रा.स्व. संघाचे मध्ययुगीन भारतातील अंधार युग! 
३. लोकशाही धोक्यात 


ब्रिटिशांनी भारताला आपली वसाहत बनवले. अतिशय पद्धतशीरपणे देश लुटला, 
त्याच्यावर नांगर फिरवला. इथले जिवंत उद्योग व शेती नामशेष केली व शहरांना अवकळा 
आणली. देशावर राज्य करणे सुलभ जावे यासाठी जनतेत धर्माच्या नावाखाली फूट 
पाडण्याकरता त्यांनी भारतीय इतिहासाचे विकृतीकरण केले. मध्ययुगीन भारत हिंदुंचा 
अनन्वित छळ करणाऱ्या मुस्लिम राजांच्या निरंकुश अंमलाखाली होता असा बनावट 
सिद्धांत निर्माण केला. मुस्लिमांच्या जुलमापासून हिंदुंना मुक्त करण्यासाठी आम्ही इथे आलो, 
असे म्हणत ब्रिटिश आपल्या साम्राज्यवादाचे समर्थन करायला मोकळे झाले. संघाला हा 
विकृत वासाहतिक इतिहास आपलासा वाटतो, कारण त्यामुळे त्यांचा फॅसिस्ट कार्यक्रम 
अंमलात आणण्यासाठी आवश्यक सामाजिक परिस्थिती निर्माण व्हायला मदत होते. 
म्हणूनच संघाकडून या खोट्या इतिहासाचा निर्ल्लजपणे प्रसार केला जातो. 

इतिहासाच्या नावाखाली संघाकडून जी घाण पसरवली जाते, त्यावर अनेक लोक 
विश्वास ठेवतात. हे आश्चर्यजनक असले तरी त्यामागे एक कारण आहे. संघ हे काम गेल्या 
९० वर्षांपासून करत आहे. त्यांचा देव असलेल्या गोबेल्सने म्हणून ठेवल्याप्रमाणे 


तुम्ही खूप खोटे बोललात व तेच असत्य सतत घोकत राहिलात तर अखेर 
लोक त्याला सत्य मानायला लागतात. 


गेल्या अनेक दशकांपासून संघ समाजात मुस्लिमांबद्दल विषारी प्रचार करत आहे. 
मुसलमानांना ४ बायका असतात, डझनभर मुले असतात, त्यांची लोकसंख्या झपाट्याने 
वाढत आहे, अशा रीतीने ते आपली बहुसंख्या निर्माण करण्याचा व देश ताब्यात घेऊन 
त्याला इस्लामिक राष्ट्र बनविण्याचं कटकारस्थान रचत आहेत, असा वारंवार प्रचार संघ 
करत असतो. त्यामुळे तो एक सामाजिक सामान्य ज्ञान (Common Sense) म्हणून मान्यता 
पावला आहे, बहुतांश हिंदुंचा त्यावर विश्वास आहे. वास्तव मात्र या प्रचाराच्या अगदी विरुद्ध 
आहे. कित्येक पाहणीतून तसे समोरही आले आहे. धर्म आणि समुदायाच्या आधारे 
विवाहांची शेवटची मोजणी १९६१ साली झाली. या मोजणीनुसार मुस्लिमांमध्ये अनेक 
बायका करण्याचे प्रमाण ५.७ % इतके होते. हिंदूंमध्ये हे प्रमाण त्याहून अधिक म्हणजे ५.८ 
% इतके होते. त्यानंतरची सरकारी आकडेवारीही यावर शिक्कामोर्तब करते. १९७४ साली 
सरकारने केलेल्या मोजणीनुसार अनेक बायका करण्याचे मुस्लिमांमधील प्रमाण ५.६% इतके 

होते आणि उच्चजातीतील हिंदूंमध्ये ते प्रमाण ५.८% इतके होते. पुण्यातील गोखले 
राज्यशासत्र व अर्थशास्त्र संस्थेतील मल्लिका बी. मिस्त्री यांनी १९९३ साली केलेल्या 
संशोधनाच्या निष्कर्षानुसार “मुस्लिमांमधील अनेक बायका करण्याची टक्केवारी हिंदुतील 
टक्क्यांपेक्षा अधिक आहे असा कोणताही पुरावा नाही”. 

लोकसंख्येतील वाढीच्या दराबद्दल जनगणनेतील आकडेवारीनुसार २००१ ते २०११ 
या दशकात एकूण लोकसंख्येतील हिंदू लोकसंख्या ८०.५% वरून ७९.८% अशी काहीशी 
घसरली. तर मुस्लिमांची संख्या १३.४% वरून काहीशी वाढून १४.२% इतकी झाली. पण 
सर्वात महत्त्वाचे हे की दोन्ही समुदायांमधील लोकसंख्या वाढीचा दर घसरत चालला आहे. 
लक्षणीय बाब म्हणजे गेल्या तीन दशकात मुस्लिमांच्या लोकसंख्या वाढीचा दर हिंदूपेक्षा 
अधिक वेगाने घसरत आहे.” जसे तक्त्यात दाखवले आहे की, मुस्लिमांच्या लोकसंख्येच्या 
दोन दशकातील वाढीच्या दरांच्या टक्केवारीमध्ये ४.९ इतकी घसरण दिसते, तर हिंदूंमध्ये ती 
३.१ इतकी घसरण आहे. 





तक्ता १: दशकातील वाढीचा दरः (%) 





१९९१-२००१ यक 











हिंदू १९.९ १६.८ 
मुस्लिम २९.३ २४.६ 
ख्रिश्चन २२.५ १५.५ 





गणनेच्या आकडेवारीवरून हेदेखील स्पष्ट होते की “हिंदुंचा वाढीचा दर” आणि 
“मुस्लिमांचा वाढीचा दर” असे मुळात काही नसतेच. हा केवळ धार्मिक कट्टरवाद्यांचा प्रचार 
आहे. जनन क्षमतेचा दर प्रदेशानुसार बदलतो. स्त्री शिक्षणाचे प्रमाण, आरोग्य सेवांची 
उपलब्धता आणि रोजगाराच्या संधी या घटकांवर हा दर अवलंबून असतो. बिहारमधील 
मुस्लिम लोकसंख्या १५% आहे तर केरळमध्ये ती २५% आहे. पण २००१-११ च्या 
दरम्यान बिहारमधील एकूण लोकसंख्या २५% नी वाढली तर केरळमधील ५% नी. म्हणजेच 
केरळमध्ये अधिक मुस्लिम असूनही बिहारच्या लोकसंख्या वाढीचा दर केरळच्या पाचपट 
होता. 

स्वातंत्र्यानंतर संघाने ख्रिश्चनांना शत्रू म्हणून त्यांच्यावरही हल्ले करायला सुरुवात केली. 
ख्रिश्चन मिशनरी साध्याभोळ्या हिंदुंचे मोठ्या प्रमाणावर धर्मांतर करत आहेत असा संघाचा 
दावा आहे. जनगणनेच्या आकड्यांवरून संघाचा हा प्रचार खात्रीपूर्वकरीत्या खोडला जातो. 
गेल्या वीस वर्षात देशातील ख़िश्चनांची संख्या २.३% इतकी कायम आहे. 








१८ सम्यक विद्रोही व लोकायत 


जनतेच्या सामूहिक जाणिवेला चुकीचे वळण लावण्याचे हे काम संघ आपल्या अनेक 
आघाड्या व हजारो कार्यकर्त्यांच्या माध्यमातून करत आहे. यामुळे समुदायांचे (धार्मिक) 
ध्रुवीकरण करण्यात संघ यशस्वी झाला आहे. एका धर्मनिरपेक्ष देशाचे नागरिक असे 
समजण्याऐवजी लोक स्वतःला प्रथम हिंद, मस्लिम, ख्रिश्चन असे समज लागले आहेत 
मस्लिम व ख्रिश्चन हे हिंदंचे पिढ्यान्‌ पिढ़यांपासनचे वैरी आहेत ही गोष्ट हिंदूंच्या मनात घर 
करून राहिली आहे. 

भाजप सत्तेवर आल्यापासून, संघ व त्याच्या पिलावळांनी आणखी आक्रमकपणे 
जमातवादी विचारांचा प्रसार कराण्यास सुरुवात केली आहे. 


२०१४ नंतर संघ आणखी आक्रमक 


स्वबळावर बहुमत मिळवून सत्तेत आल्यापासून भाजप-संघाच्या मंत्री, स्वयंसेवक, 
साध्वी, साधू, योग्यांनी मुस्लिम व ख्रिश्चनांविरोधात गरळ ओकण्यास सुरुवात केली आहे. 
धार्मिक तेढ निर्माण करणारे भाषण देणाऱ्यांविरोधात कठोर कायदे असतानाही यापैकी 
कोणालाही शिक्षा झालेली नाही. मुस्लिम लोकसंख्या हिंदूंपेक्षा वाढत असल्याने हिंदू 
स्रियांनी चार मुले जन्माला घालावीत अशी मुक्ताफळे साक्षी महाराजांनी उधळली. 
त्यापाठोपाठ हिंदू स्त्रियांनी आठ मुलांना जन्म द्यावा, अशी सुचना साध्वी प्राचींनी केली. 
चिथावणीखोर भाषणांसाठी प्रसिद्ध असलेल्या योगी आदित्यनाथ या भाजपच्या खासदाराने 
मशिदी या डुक्कर पालनाच्या जागा आहेत असे वक्तव्य केले. एका हिंदू मुलीने धर्म बदलला 
तर १०० मुस्लिम मुलींचे हिंदू धर्मामध्ये धर्मातर करा असे खळबळजनक विधानही त्यांनी 
केले, मोदींच्या सरकारमध्ये मंत्री असलेल्या साध्वी निरंजन ज्योती यांनी सगळे गैरहिंदू हे 
“हरामजादे? (अनौरस) आहेत असे वादग्रस्त वक्तव्य केले, तर मंत्रिमंडळात समावेश 
होण्याअगोदर गिरीराज सिंग यांनी जे मोदीना मत देणार नाहीत त्यांनी पाकिस्तानात जावे असे 
वाचाळ विधान केले. 

धार्मिक तेढ आणखी वाढावी म्हणून हिंदू कट्टरवाद्यांनी घृणा वाढवणाऱ्या अनेक नवीन 
मोहिमा सुरू केल्या आहेत. यापैकी एका मोहिमेत हिंदुत्ववादी कार्यकर्ते घराघरात जाऊन 
मुस्लिम युवकांनी हिंदू मुलींना जाळ्यात ओढण्यासाठी “लव्ह जिहाद” सुरू केला आहे असे 
सांगतात. मुस्लिम युवकांच्या दुष्ट इराद्यांपासून आपल्या मुलींना वाचवा असा इशारा हे लोक 
हिंदू कुटुंबांना देतात. याविषयी त्यांनी अनेक वस्त्यांमध्ये सांप्रदायिक, द्वेषभावनेने भरलेली 
पोस्टर्सदेखील लावली आहेत. 

देशाच्या अनेक भागात एकमेकांशी मैत्री करणाऱ्या वेगवेगळ्या समुदायातील तरुण 
मुलांवर हिंदुत्ववादी गुंड कार्यकर्त्यानी हल्ले केले आहेत. इतकेच नव्हे तर विविध धर्मीय मुले 
एकत्र बसून कॉफी पितात यावर आक्षेप घेत या गुंडांनी चक्क कॉफी शॉपवरही हल्ले केले 

आहेत. विभिन्न समुदायांच्या मुला-मुलींना दुचाकी वाहनांवरून जाताना त्यांनी अडवले 
आहे. 

भाजपने नुकतीच उत्तर प्रदेशातील कैराणामध्ये मुस्लिमांनी ३०० हिंदू कुटुंबीयांना घरे 
सोडून जाण्यास व स्थलांतरित होण्यास भाग पाडले अशी सर्वत्र बोंबाबोंब केली. कालांतराने 
हा अपप्रचार धादांत खोटा असल्याचे स्पष्ट झाले. यूपीतील निवडणुका जवळ येत असल्याने 
धार्मिक ध्रुवीकरण करण्यासाठी भाजपने हा कांगावा केला. निवडणुका जिंकण्यासाठी भाजप 
कायम ही खेळी खेळत असतो.” 

मुस्लिमांवर हल्ले करण्यासाठी संघाने आणखी एक बहाणा शोधून काढला आहे, तो 
म्हणजे 'गोमांसभक्षण'. अनेक राज्यांमध्ये गोहत्या व गोमांस खाणे यांवर बंदी घालणारे 
कायदे अस्तित्वात आहेत. पण केंद्रात व अनेक राज्यात भाजप सत्तेवर आल्यापासून 
हिंदुत्ववादी गुंड गोमांसभक्षण केल्याच्या आरोपावरून मुस्लिम युवकांवर हल्ले करत आहेत, 
प्रसंगी त्यांची हत्याही करत आहेत. भारतात केवळ मुस्लिमच गोमांस खात नाहीत, ख्रिश्चन्स, 
मोठ्या संख्येने आदिवासी, दलित आणि मागासलेल्या जातीतील लोकही गोमांस आवडीने 
खातात. गोमांस हा भारतातल्या गरीबांचा प्रथिनांचा सर्वात महत्त्वाचा स्रोत आहे. ही बंदी 
म्हणजे दुसरे तिसरे काही नाही तर “भोजन फॅसिझम” आहे. उच्चवर्णीयांच्या, विशेषतः 
ब्राह्मणांच्या खाण्याच्या आवडी निवडी उर्वरित जनतेवर लादल्या जात आहेत. ब्राह्मणांच्याच 
बाबतीत बोलायचे तर स्वामी विवेकानंदांनीच सांगितलंय: 


याच भारतात असा एक काळ होता की ब्राह्मणाने गोमांस खाल्ले नाही तर तो 
ब्राह्मण राहू शकत नसे; जेव्हा एखादा संन्यासी, राजा किंवा एखादा महान पुरुष 
घरी येत असे तेव्हा सगळ्यात चांगला बैल कापला जाई, वेदात याचे वर्णन 
वाचायला मिळते. 


एकंदरीतच भाजप सत्तेत आल्यानंतर संघाने आपले दंगलीविषयक धोरण बदलल्याचे 
दिसून येते. २००२ मध्ये गुजरातमध्ये मोठ्या प्रमाणावर मुस्लिमांच्या हत्या केल्या, २००७- 
०८ मध्ये कंधमाल येथे ख्रिश्चनांची कत्तल केली गेली. या घटनांचा निषेध आंतरराष्ट्रीय 
पातळीवर करण्यात आला. देशातही हिंदुत्ववाद्यांचा चहुबाजूने धिक्कार झाला. त्यामुळे 
संघाने अल्पसंख्यांकांवर हल्ला करण्याची व्यूहरचना बदलली आहे. मुस्लिम ख्रिश्चनाच्या 
मोठ्या प्रमाणावर हत्या न करता, त्यांच्या धार्मिक स्थळांवर हल्ले चढवणे, त्यांची मालमत्ता 
जाळून टाकणे आणि त्यांच्या उपजीविकेच्या साधनांना गंभीर इजा पोचवणे, अशी छोटी 
छोटी कृत्ये करण्यास संघाने सुरुवात केली आहे. दुसऱ्या शब्दात सांगायचे तर, मुस्लिम व 
ख्रिश्चन यांच्याविरुद्ध सातत्याने पण लहान प्रमाणावर सूक्ष्म हिंसा घडवत राहायची, मंद 
विस्तवावर धार्मिक सांप्रदायिकतेचे भांडे उकळत ठेवायचे आणि असे करत करत हिंदुंना 

भाजपच्या मागे एकजुटीने उभे करायचे. या रीतीने आगामी राज्यातील व २०१९ मधील 
लोकसभा निवडणुका जिंकून देशावरील ताबा घट्ट करायचा, असे हे नवीन धोरण आहे.” 

आणि म्हणूनच मोदी सरकारच्या अगदी पहिल्याच वर्षात अल्पसंख्यांकावरील 
हल्ल्याच्या ६०० घटना घडल्या. सगळीकडे तीच पद्धत वापरली जाते.*' स्थानिक पातळीवर 
हिंदू संघटनांनी तंटा उभा करायचा. कधी मशीद आणि कबरस्तान यांच्या जमिनीविषयी, 
कधी मशिदीतील त्रासदायक लाउडस्पीकरबद्दल, कधी एखादा मुस्लिम मुलगा हिंदू 
मुलीबरोबर पळून गेल्याचे निमित्त करून (लव्ह जिहाद), कधी मुस्लिम युवकाने गोहत्या 
केली असा कांगावा करत स्थानिक हिंदू लोकसंख्येला स्थानिक मुस्लिम लोकांवर हल्ला 
करण्यासाठी संघटित करायचे, अल्संख्यांकांच्या धार्मिक स्थळांची मोडतोड करायची, त्यांची 
घरे व दुकाने जाळून टाकायची . . . 


विरोधकांना राष्ट्र-विरोधी ठरवून त्यांच्यावर हल्ले करणे 


सर्व विरोधकांना गप्प करण्यासाठी संघ परिवाराने एक क्रूर आक्रमक मोहीम उघडली 
आहे. मोदी राजवटीत सर्व विरोधकांना राष्ट्रविरोधी ठरवायचे, पत्रकारितेची सर्व मूल्ये सोडून 
दिलेल्या व सत्ताधारी पक्षाचे पित्ते झालेल्या प्रसार माध्यमांपैकी काहींना हाताशी धरून 
विरोधकांवर सोडायचे, पोलिसांकरवी विरोधकांना राजद्रोहाच्या खोट्या आरोपाखाली अटक 
करवायची . . . नाझींनी वापरलेल्या डावपेचांशी संघाचे डावपेच अगदी मिळते-जुळते 
आहेत. 

या हिंदुत्ववादी आक्रमणातील एक महत्त्वाचे लक्ष्य म्हणजे आपली विद्यापीठे. 
लोकशाहीमध्ये विद्यापीठे म्हणजे शोषित वर्गाबद्दल विद्यार्थ्यांच्या मनात चिंता जागवण्याचे, 
अनेकतत्त्ववादाच्या कल्पनेचे संरक्षण करणारे आणि सहिष्णुता व विविध मतांचा आदर 
जपणारे ठिकाण असले पाहिजे. पण जर विद्यापीठांना अतिरेकी हिंदू राष्ट्रवादाच्या दावणीला 
बांधलेले संवेदनाशून्य यांत्रिक मानव निर्माण करणारे कारखाने बनवायचे असेल तर 
विद्यापीठांबद्दलची वरील संकल्पना उद्‌ध्वस्त केली पाहिजे. त्याच हेतूने भाजपने आपल्या 
विद्यापीठांवर हिंस्र हल्ले सुरू केले आहेत. त्यांच्या कारभारात जबरदस्त हस्तक्षेप करायला 
सुरुवात केली आहे आणि स्वतंत्र विचाराच्या शिक्षक आणि विद्यार्थ्यांना लक्ष्य केले जात 
आहे. मे २०१५ मध्ये आयआयटी मद्रासने मनुष्यबळ विकास मंत्रालयाच्या दबावाखाली 
आंबेडकर-पेरियार स्टडी सर्कल या विद्यार्थ्यांच्या गटावर बंदी आणली. आंबेडकर-पेरियार 
स्टडी सर्कलचे विद्यार्थी पंतप्रधान मोदी व 'हिंदुंच्या' विरोधात तिरस्कार निर्माण करतात हे 
कारण देण्यात आले. ऑगस्ट २०१५ मध्ये अभाविप आणि भाजपच्या केंद्रीय मंत्र्याच्या 
दबावामुळे हैदराबाद केंद्रीय विद्यापीठाने आंबेडकर स्टुडंट्स असोसिएशनच्या पाच विद्यार्थी- 
कार्यकर्त्याना निलंबित केले. त्यापैकी एक, रोहित वेमुला या दलित विद्यार्थ्याने जानेवारी 

२०१६ रोजी आत्महत्या केली. फेब्रुवारी २०१६ मध्ये अभाविपने जवाहरलाल नेहरू 
विश्वविद्यालयातील (जेएनयु) पुरोगामी व डाव्या विचारांच्या विद्यार्थ्याच्या गटांना लक्ष्य 
करण्याची एक योजना आखली. पोलिसांनी विद्यापीठाच्या आवारात घुसून जेएनयु स्टुडंट्स 
असोसिएशनचा अध्यक्ष कन्हैया कुमार याला अटक केली. तांत्रिक छेडछाड करून तयार 
केलेल्या व्हिडीओच्या आधारावर भारतविरोधी घोषणा दिल्याच्या आरोपावरून त्याच्यावर 
राजद्रोहाचा गुन्हा दाखल करण्यात आला. आणि मग भाजपच्या बाजूच्या वृत्तवाहिन्यांनी 
विद्यापीठाची 'राष्ट्रविरोधकांचा अड्डा” अशी डागाळलेली प्रतिमा तयार करण्याची जोरदार 
मोहीम राबवली. यापूर्वीच्या सरकारांनी विद्यापीठांच्या कारभारात ढवळाढवळ केली नव्हती 
असे अजिबात नाही. पण विद्यापीठांना असलेले स्वातंत्र्य चिरडण्यासाठी इतकी व्यापक 
मोहीम केंद्रातील सत्ताधारी पक्षाने उघडल्याची ही पहिलीच वेळ आहे (आणीबाणीचा 
अपवाद वगळता). 

देशातील वाढत्या असहिष्णूतेच्या वातावरणाविरोधात आवाज उठवणाऱ्या 
विचारवंतांवर हल्ले केले जात आहेत. घरात गोमांस साठवून ठेवल्याच्या नुसत्या अफवेवरून 
मोहम्मद अखलाखची दादरीमध्ये (उत्तर प्रदेश) निर्घृण हत्या करण्यात आली. या घटनेच्या 
निषेधार्थ वेगवेगळ्या क्षेत्रातील बुद्धिवंतानी देशातील प्रतिष्ठित संस्थानी दिलेले राष्ट्रीय 
पुरस्कार परत केले. यात कादंबरीकार, निबंधकार, नाटककार, चित्रपट निर्माते, कलावंत, 
इतिहासकार व शास्त्रज्ञ यांचा समावेश आहे. त्यांचे म्हणणे काय आहे हे ऐकून घेण्याऐवजी 
भाजपने त्यांच्यावर “तात्विक असहिष्णुतेचा' आरोप केला. संघाने या विचारवंतांना 
“धर्मनिरपेक्षतेचे रोगी असे हिणवले. इतकेच नव्हे तर या विचारवंतांविरोधात भाजपच्या 
“बुद्धिवंतांनी” मोर्चासुद्धा काढला. जेएनयुमधील राज्यशास्त्राच्या प्राध्यापिका व प्रख्यात 
ख्रीमुक्तिवादी लेखिका निवेदिता मेनन यांनी दिलेल्या एका व्याख्यानाच्या संदर्भात त्यांच्यावर 
भीषण हल्ला केला गेला. जेएनयुमधील विद्यार्थ्यांसमोर त्यांनी केलेल्या भाषणातील उतारे, 
हवे तसे उचलून भाजपची भक्त असलेल्या झी न्यूज वाहिनीने वारंवार दाखवले आणि त्यांना 
राष्ट्रविरोधी ठरवण्याचा खटाटोप केला. यानंतर भाजपशी संबंधित संघटनांनी त्यांचाविरुद्ध 
दिल्ली व कानपूर येथे खटले दाखल केले. काही दिवसांनंतर याच वृत्तवाहिनीने शास्त्रज्ञ व 
ख्यातनाम उर्दू कवी गौहर रझा यांच्यावरही अशाच प्रकारे हल्ला चढवला. ५ मार्च २०१६ 
ला ५१ व्या शंकर-शाद मुशायच्यात--जे भारत-पाकिस्तान देशातील उर्दू कवींसाठी एक 
प्रतिष्ठेचे व्यासपीठ समजले जाते--गौहर रझा यांनी एक कविता सादर केली होती. या 
कवितेत दहशतवाद किंवा अफझल गुरु यांचा कोणताही उल्लेख नव्हता. मात्र, झी न्यूजने 
त्यांच्यावर “अफझल प्रेमी टोळीचा” सदस्य व म्हणून “देशद्रोही” असा शिक्का मारला.” 

यापेक्षाही गंभीर म्हणजे लोकांना चिथावणी देऊन पुण्यातील मुस्लिम युवकाची हत्या 
केल्याप्रकरणी तुरुंगात असलेला धनंजय देसाई आणि महात्मा गांधींचा खुनी नथुराम गोडसे 

यांना भाजपचे नेते आणि हिंदुत्ववादी गुंड देशभक्त असे संबोधत आहेत. 

यांत काहीच शंका नाही, भाजप-रा.स्व. संघाने निर्माण केलेल्या द्वेष आणि 
असहिष्णुतेच्या वातावरणातून जन्माला आलेल्या फॅसिस्ट गुंडांनी डॉ. नरेंद्र दाभोलकर, कॉ. 
गोविंद पानसरे आणि प्रा. एम.एम. कलबुर्गी यांच्यावर गोळ्या झाडल्या. 


४. सांप्रदायिक विष पसरवण्यासाठी शिक्षणाचा वापर 


बहुसंख्यांकांना हिंदुत्वाच्या तत्त्वज्ञानाकडे सांस्कृतिकरित्या वळवून घेतले तरच टिकाऊ 
स्वरुपाची राजकीय सत्ता आपण बांधू शकतो, हे तत्त्व आपल्या स्थापनेपासून संघ मानतो. ती 
एक दीर्घकालीन ऐतिहासिक प्रक्रिया आहे असेही तो मानतो. 

हिंदुत्वाचे तत्त्वज्ञान अगदी मुळापासून भिनवण्यासाठी संघाककडून अवलंबली जाणारी 
एक महत्त्वाची पद्धत म्हणजे शिक्षणाच्या नावाखाली मुलांमध्ये आपली विखारी विचारधारा 
मुरवणे. त्यातून संघ अल्पसंख्याकांबद्दल, विशेषतः ख्रिश्चन व मुस्लिमांबद्दल मुलांच्या मनात 
अविश्वास व द्वेषाचे विष कालवतो. १९९० च्या दशकात अनेक राज्यात तसेच १९९८ मध्ये 
केंद्रात सरकार स्थापन केल्यानंतर आपले शैक्षणिक जाळे पसरवण्यासाठी शासकीय पाठबळ 
वापरण्याची संधी संघाला मिळाली. त्यामुळे देशभर आपल्या विचारांच्या शैक्षणिक संस्थांचे 
विस्मयकारक असे जाळे पसरवण्यात संघ यशस्वी झाला. २०१२-१३ पर्यंत संघाच्या 
शैक्षणिक जाळ्यात १३,४६५ शाळा, ३१.२ लाख विद्यार्थी, १.३ लाख शिक्षक, ४९ कॉलेजे 
व प्रशिक्षण संस्था यांचा समावेश होता. याशिवाय ज्या विद्यार्थ्यांना नेहमीच्या शाळेत जाणे 
शक्य होत नाही, त्यांना अनौपचारिक शिक्षण देण्यासाठी हजारो शाळा तसेच आदिवासी 
मुलांसाठी बालवाड्या, शाळा व वसतीगृहे संघाने स्थापन केले आहेत.” 

या शाळांमध्ये हिंदुत्वाची वैचारिक मूल्ये मुलांमध्ये रुजवण्यासाठी ब्राह्मणी परंपरा 
जपण्यावर भर दिला जातो. उदा. शिक्षकांना संबोधित करण्यासाठी “आचार्य 'सारख्या संस्कृत 
शब्दांचा वापर, वर्ग खोल्यांना हिंदू ऋषींची नावे, हेडगेवार, दीनदयाळ उपाध्याय आणि 
सावरकर यांचे जन्मदिवस विशेष दिवस म्हणून साजरे करणे, सकाळच्या प्रार्थनेत व शाळा 
संपताना गायत्री मंत्रासारखे ब्राह्मणी शोक मुलांकडून घोकून घेणे इ.“ 

या शाळांमधील अभ्यासक्रमाचा एक कळीचा भाग म्हणजे संघाचा प्रचारकी विकृत 
इतिहास विद्यार्थ्याच्या डोक्यात भरवणे. १९९३-९४ मध्ये, एनसीईआरटीने शैक्षणिक 
पुस्तकांचे मूल्यमापन करण्यासाठी प्रतिष्ठित विद्वानांची एक समिती नेमली होती. तिने 
विद्याभारती शाळांमध्ये शिकविल्या जाणाऱ्या पुस्तकांचे मूल्यमापन केले. यातील बहुतांश 
पुस्तके ही “संस्कृतीचे ज्ञान बिंबविण्याच्या नावाखाली कडवटपणा आणि धार्मिक कट्टरता 
यांना प्रोत्साहन देण्याच्या हेतूने तयार केली आहेत” अशा भीतीदायक निष्कर्षाला ही समिती 
आली. 





देशावर फॅसिझमचे संकट २३ 


सरकारी शालेय व्यवस्थेचे सांप्रदायिकीकरण 


१९९८ साली केंद्रात भाजप सत्तेत आल्यावर, सरकारी शालेय व्यवस्थेच्या जाळ्यात 
आपले तत्त्वज्ञान पसरवण्याची एक मोठी सुवर्णसंधी संघाला मिळाली. पहिले पाउल म्हणून 
भाजपने शिक्षणाशी संबंधित सर्व संस्थांमधील प्रमुख व महत्त्वाचे अधिकारी बदलून टाकले. 
एनसीईआरटी (राष्ट्रीय शैक्षणिक संशोधन आणि प्रशिक्षण परिषद), युजीसी (विद्यापीठ 
अनुदान आयोग), आयसीएसएसआर (भारतीय समाज शास्त्र संशोधन परिषद) आणि 
आयसीएचआर (भारतीय इतिहास संशोधन परिषद) अशा महत्त्वपूर्ण संस्थांच्या प्रमुखपदी 
भगवा अजेंडा राबवण्यास तयार व्यक्तींनाच नेमण्यात आले.” 

राष्ट्रीय अभ्यासक्रम फ्रेमवर्क (एनसीएफ), ज्या माध्यमातून भारतातील शालेय शिक्षण 
अभ्यासक्रम, पुस्तके व शिकवण्याच्या पद्धती याचा आराखडा ठरवण्यात येतो, तो रद्दबातल 
करण्यात आला. २००० साली मनुष्यबळ विकास मंत्रालयाने नवीन एनसीएफ-२००० जारी 
केला. यामध्ये संघाच्या शाळांमध्ये शिकवल्या जाणाऱ्या पुस्तकांचा--जी 
अल्पसंख्यांकांविषयी द्वेष पसरवतात--खूप मोठ्या प्रमाणावर समावेश होता. शिवाय मूल्य 
शिक्षणाच्या नावाखाली ब्राह्मणी धार्मिक शिक्षणाचा समावेश देखील करण्यात आला. 
२००२-२००३ च्या शैक्षणिक वर्षापासून या नव्या एनसीएफवर आधारित नवीन 
पाठ्यपुस्तके लागू करण्यात आली. सर्वांत लक्षणीय बाब म्हणजे भारतातील सुप्रसिध्द व 
आंतरराष्ट्रीय पातळीवर नावाजलेल्या इतिहासकारांनी लिहिलेली इतिहासाची पुस्तके 
अभ्यासक्रमातून काढून टाकली गेली. त्या जागी संघाच्या तत्त्वज्ञानाशी जवळीक साधणाऱ्या 
“विद्वानांची” पुस्तकेच लावली गेली.“ 

भाजपशासित राज्यांनीही ताबडतोब नवीन एनसीएफ-२००० लागू करायला सुरुवात 
केली. याशिवाय त्यांनी अवांतर वाचनासाठी संघी विचारधारेच्या लेखकांनी लिहिलेली 
पुस्तकेही अभ्यासक्रमात समाविष्ट केली. गुजरातमध्ये भाजप १९९८ पासून सत्तेवर आहे. 
तिथल्या राज्य सरकारने भारतीय संस्कृतीचे महत्त्व आणि हिंदू आचार संहिता याविषयीची ९ 
पुस्तके प्राथमिक व माध्यमिक शाळामध्ये अतिरिक्त वाचन म्हणून लावली आहेत. यातील 
आठ पुस्तके दीर्घकाळ संघाचे कार्यकर्ते असलेले दिनानाथ बात्रा यांनी लिहिली आहेत. 
त्यामध्ये अनेक हास्यास्पद कहाण्या आहेत. एका राजाला मूल होत नव्हते; त्याला गायींची 
पूजा करण्याचा सल्ला देण्यात आला; मग त्याला खूप मुले झाली. विज्ञानावरील त्यांची 
काही मुक्ताफळे पुढीलप्रमाणे: जगातील पहिले विमान म्हणजे रामाने वापरलेला उडता रथ 
पुष्पक विमान; प्राचीनकऋषी हे शास्त्रज्ञ होते, ज्यांनी तंत्रज्ञान, औषधे व विज्ञानामध्ये लावलेले 
शोध पाश्चिमात्यांनी बळकावले; आणि असे अनेक. तेजोमय भारत हे नववे पुस्तक 
आणखीनच अजब आहे. स्टेम पेशीवरील संशोधन हजारो वर्षापूर्वी भारतात झाल्याचा दावा 
त्यात करण्यात आला आहे. याचा पुरावा म्हणून गांधारीच्या गर्भातून फेकलेल्या बीजातून 


२४ सम्यक विद्रोही व लोकायत 





शंभर कौरव कसे जन्माला आले याची गोष्ट सांगितली आहे. आपण ज्याला सध्या मोटारकार 
म्हणतो ती वैदिक काळात अस्तित्वात होती असा दावाही त्यात करण्यात आला आहे. 

भाजप २००४ च्या लोकसभेच्या निवडणुका हारली आणि मे २००४ मध्ये काँग्रेसच्या 
नेतृत्वाखालील युपीए सरकार सत्तेवर आले. भाजपच्या सांप्रदायिक एनसीएफ-२०००च्या 
ऐवजी एक नवीन एनसीएफ-२००५ बनवण्यासाठी त्यांनी त्वरीत पावले उचलली. पण 
भाजपच्या राज्य सरकारांनी नवीन एनसीएफ-२००५ लागू करण्यास नकार दिला आणि 
संघाची सांप्रदायिक पुस्तके वापरणे सुरुच ठेवले. 

आता पुन्हा सत्तेत आल्यावर भाजपने टाकलेल्या पहिल्या पावलांपैकी एक म्हणजे 
युपीएच्या एनसीएफ-२००५ च्या जागी एक नवीन एनसीएफ बनवायची सुरुवात. 


शैक्षणिक, सांस्कृतिक, संशोधक संस्थांचे भगवेकरण 


देशातील संपूर्ण शैक्षणिक व सांस्कृतिक वातावरणच फॅसिस्टांना भगवे करायचे आहे. 
म्हणूनच भाजप सरकार अतिशय पद्धतशीरपणे आणि निर्ल्लजपणे देशातील महत्त्वाच्या 
शैक्षणिक, सांस्कृतिक व संशोधन संस्थांच्या प्रमुखांना बदलत आहे. त्यांच्या जागी ज्या 
संकुचित हिंदुत्ववादी व्यक्तींना बसवले जात आहे. त्या लायकीच्या आहेत की नाही, 
याच्याशी त्यांचे काहीही देणेघेणे नाही; संस्थांना भगवीकरणाची प्रचार कार्यालये 
बनवण्याइतपत ते सक्षम असले म्हणजे झाले. 

आपल्या मुस्लिमविरोधी मतांबद्दल व हिंदू जातीव्यवस्थेचे समर्थन करण्याबद्दल 
कुख्यात असलेले संघाचे एक इतिहासकार वाय. सुदर्शन राव यांना भारतीय इतिहास संशोधन 
परिषद या प्रतिष्ठित संस्थेचे प्रमुख बनवण्यात आले; केंद्रीय शिक्षण सल्लागार मंडळाची 
फेररचना करून त्यामध्ये योग शिक्षक, संस्कृतचे विद्वान आणि अगदी कलाकारांना नियुक्त 
करण्यात आले आहे; मोदींना “ईश्वरी अवतार” असे म्हणणाऱ्या ८७ वर्षांच्या लोकेश चंद्र 
यांना भारतीय सांस्कृतिक संबंध मंडळाचे (आयसीसीआर) प्रमुख बनवण्यात आले; संघाचे 
मुखपत्र असलेल्या पांचजन्यचे माजी संपादक बलदेव शर्मा यांना नॅशनल बुक ट्रस्टच्या 
अध्यक्षपदी नेमण्यात आले; “हर घर मोदी, घर घर मोदी” ही भाजपची निवडणूक घोषणा 
बनवणाऱ्या पहलाज निहलानींना सेन्सॉर बोर्डाचे अध्यक्ष म्हणून नियुक्त केले; इ. इ. या 
नेमणुकोंचा कळस म्हणजे भारतीय फिल्म अँड टेलिव्हिजन इन्स्टिट्यूट या जगविख्यात 
संस्थेच्या अध्यक्षपदी सी-ग्रेड चित्रपटात काम करणाऱ्या गजेंद्र चौहान या अभिनेत्याची 
निवड. वास्तविक या महाशयांचा कला आणि सौंदर्य शास्त्राशी काडीचाही संबंध नाही. 
आणखी एक विचित्र नियुक्ती म्हणजे माजी क्रिकेटर व भाजपचे खासदार चेतन चौहान यांना 
नॅशनल इन्स्टिट्यूट ऑफ फॅशन टेक्नॉलॉजीच्या प्रमुखपदी बसवणे. अलाहाबाद विद्यापीठ 
आणि हैदराबाद केंद्रीय विद्यापीठापासून ते अगदी जवाहरलाल नेहरू विद्यापीठापर्यंत, 

देशभरातील सर्व विद्यापीठांवर संघाचे भक्त असलेल्यांना कुलगुरू म्हणून नेमण्यात येत 
आहे.” 

देशातील सर्वोत्तम विज्ञान आणि तंत्रज्ञान संस्थाचीही त्यांनी वाट लावली आहे. डिसेबर 
२०१४ मध्ये आयआयटी दिल्लीचे संचालक डॉ. आर. के. शेवगावकर यांनी राजीनामा 
दिला. गायीसारख्या विषयांवर आयआयटीमधून संशोधन, रामदेवबाबांना विद्यापीठात 
बोलावणे अशा प्रकारांमुळे त्यांनी राजीनामा दिला असण्याची दाट शक्यता आहे. दोन 
महिन्यांनी अणुशास्त्रज्ञ अनिल काकोडकर यांनी आयआयटी मुंबईच्या संचालक मंडळाच्या 
अध्यक्षपदाचा राजीनामा दिला. त्यांनी मनुष्यबळ विकास खात्यावर आयआयटीच्या 
संचालकांच्या नियुक्त्यांमध्ये बेजबाबदारपणाचा आणि गैरव्यवहाराचा आरोप केला. 


आधीच्या सरकारांनीही देशाच्या सांस्कृतिक व बौद्धिक जीवनात हस्तक्षेप केला होता. 
पण मोदी सरकारने ज्या पद्धतशीरपणे, संघटितपणे, सांप्रदायिक उद्देश्याने व निरंकुशपणे सर्व 
क्षेत्रांमध्ये हस्तक्षेप चालवला आहे, हे देशात प्रथमच घडत आहे. 


५. रा.स्व. संघ आणि घटना 


धर्मनिरपेक्षता आणि लोकशाही या एकमेकांशी पूरक गोष्टी आहेत. धर्मनिरपेक्षता संपली 
की लोकशाहीदेखील नष्ट होणारच. त्यामुळेच धर्मनिरपेक्षता व लोकशाही या दोन्ही गोष्टी 
आपल्या राज्यघटनेचा गाभा आहेत. 

पण संघाचा धर्मनिरपेक्षतेवर विश्वास नाही. भारताला ते हिंदूराष्ट्र बनवण्याचे स्वप्न 
पाहतात. या हिंदू राष्ट्रात अल्पसंख्यांकांना बहुसंख्यांक हिंदूंच्या प्रभुत्वाखाली दुय्यम दर्जाचे 
नागरिक बनून राहावे लागेल. 

रा.स्व. संघाचा लोकशाहीवरही विश्वास नाही. संघाचा राजकीय हात असलेला भाजप 
लोकशाही आणि एक व्यक्ती एक मत हे तत्त्व मानण्याचा दावा करतो. पण, लोकशाही म्हणजे 
केवळ मतदान करणे नव्हे. अल्पसंख्यांकांच्या हक्कांचा आदर बाळगणे व त्यांना विश्वास 
देणे, हा लोकशाहीचा महत्त्वाचा अर्थ आहे. भाजप सत्तेत आल्यापासून संघ परिवाराने 
अल्पसंख्यांकांवर संघटितपणे असंख्य हल्ले केले आहेत, ज्यामध्ये अनेकांना आपले प्राणही 
गमवावे लागले आहेत. या सर्व हिंसक घटनांमध्ये कायदा व सुव्यवस्था यंत्रणेने मूक 
प्रेक्षकाची भूमिका बजावली आहे. 

संघाचा समानतेवरही विश्वास नाही. उलट संघ मनुस्मृती या प्राचीन भारतातील कुप्रसिद्ध 
कायद्याच्या पुस्तकात सांगितलेल्या जुन्या पारंपरिक उच्चनीचतेच्या सर्व उतरंडीना पुनर्जीवित 
करू इच्छितो. 

७ स्त्री आणि पुरुष यांच्या समानतेवर संघाचा विश्वास नाही. प्रत्यक्षात संघ एक 
पितृसत्ताक संघटना आहे. पुरुषच त्यांचे स्वयंसेवक होऊ शकतात. काही अतिशय 
बोलक्या व उत्साही स्त्रिया संघामध्ये येऊ इच्छित होत्या; त्यांच्या दबावाखाली संघाने 
स्त्रियांसाठी १९३६ मध्ये एक आघाडी उघडली. तिचे नाव राष्ट्र सेविका समिती. या 
नावावरूनच संघाचा स्त्रियांकडे पहाण्याचा दृष्टीकोन स्पष्ट होतो. पुरुषांना “स्वयंसेवक' 
म्हटले जाते तर स्त्रियांना सेविका". म्हणजेच स्त्रियांनी केवळ नम्र सेवक बनायचे व 
आपली सेवा रुजू करायची. 


० संघ जातीव्यवस्थेचा कट्टर समर्थक आहे. दुसरे सरसंघचालक गोळवलकर गुरुजींनी 
त्यांच्या बंच ऑफ थॉट्स या पुस्तकात क्रग्वेदातील पुरुषसुक्ताचे समर्थन केले आहे. 
(वैदिक साहित्यात प्रथमच या सूत्रात चार वर्णांचा उल्लेख येतो व त्या वर्णांना न्याय्य 
ठरवले जाते.) हे सूत्र म्हणते की, ब्राह्मण डोक्यापासून, क्षत्रिय पायांपासून, वैश्य 
मांड्यापासून आणि शूद्र पायातून जन्माला आले. गोळवलकर पुढे म्हणतात, “ज्या 
लोकांमध्ये अशी चार पदरी व्यवस्था आहे, म्हणजे हिंदू लोक, हे आमचे देव आहेत. 
देवत्वाचा हा सर्वोच्च दृष्टांत हा आमच्या राष्ट्राच्या संकल्पनेचा खरा गाभा आहे. 
आमच्या सर्व विचारांमध्ये तो पसरला आहे व त्याने आमच्या सांस्कृतिक वारशातील 
अनेक अद्वितीय संकल्पनांना जन्म दिला आहे.”* आपल्याला जर सत्तेवरील मांड 
मजबूत करायची असेल तर दलितांची मते जिंकणे आवश्यक आहे हे लक्षात घेऊन 
सत्तेवर आल्यापासून भाजपने डॉ. बाबासाहेब आंबेडकरांच्या प्रतिमेचे अपहरण 
करण्याचा प्रयत्न सुरू केला आहे. त्यांची शिकवण संघाच्या तत्त्वज्ञानाशी खूप 
जवळची आहे असे भाजप आज म्हणू लागला आहे. पण डॉ. आंबेडकर 
जातीव्यवस्था नष्ट करण्याच्या विचारांप्रती कटिबद्ध होते. त्यामुळेच त्यांनी 
जातीसंस्थेचे उच्चाटन (Annihilation of Caste) हा प्रसिद्ध ग्रंथ लिहिला. 
संघासारखी कट्टरवादी हिंदू संघटना याला मान्यता देऊच शकत नाही. त्यामुळेच 
हेतुपूर्वक बनवाबनवी करण्यासाठी आणि डॉ. आंबेडकरांशी जवळीक दाखवण्यासाठी 
संघाने “सामाजिक समरसता मंच” या नावाची एक संघटना काढली आहे. ही संघटना 
जातीजातींमध्ये सलोखा निर्माण करण्याचे काम करते. पण जातीच्या अस्तित्वाला 
आव्हान देत नाही. 
आणि म्हणूनच संविधान सभेने २६ नोव्हेंबर, १९४९ ला भारतीय राज्यघटना संमत 

केल्यानंतर चौथ्या दिवशी संघाच्या ऑर्गनायझर या नियतकालिकाने अशी तक्रार केली की, 


परंतु, आपल्या प्राचीन भारत देशात झालेल्या अद्वितीय संविधानिक 
विकासाचा काहीही उल्लेख आपल्या संविधानात आलेला नाही. मनूचे नियम 

हे स्पार्टाच्या लायकरगस किंवा पर्शियन सोलोनच्या खूप आधी लिहिलेले 
आहेत. आजही मनूने सांगितलेल्या नियमांना, मनुस्मृतीतील प्रतिपादनाला 
जगाची वाहवा मिळते, आणि लोक मनोभावे त्याचे अनुयायीही बनतात. पण 
आमच्या संविधानाच्या पंडितांना त्याची काहीही किंमत नाही. 


प्रजासत्ताक भारताची घोषणा होण्याच्या आदल्या दिवशी, २५ जानेवारी १९५० ला, 
शंकर सुब्बा अय्यर नावाच्या उच्च न्यायालतील निवृत्त न्यायाधीशाने ऑर्गनायझरमध्ये एक 
लेख लिहिला होता. “मनू आमच्या हृदयाचा स्वामी” या शीर्षकाखाली लिहिलेल्या लेखात 
मनूच्या कायद्यांविषयी आपली स्वामीभक्ती खालील शब्दांत व्यक्त केली होती: 


मनुचे दिवस आता संपले आहेत असे विधान डॉ. आंबेडकरांनी नुकतेच 
केल्याचे ऐकले. असे असले तरीही आजही हिंदूंचे दैनंदिन जीवन हे मनुस्मृती व 
इतर स्मृतीत घालून दिलेल्या तत्त्वाच्या आणि निषिद्धतेच्या कल्पनानुसार 
चालते हे वास्तव आहे. 


गोळवलकरांना संघाचे अग्रणीचे तत्त्ववेत्ते मानले जाते. ते भारतीय घटनेबद्दल लिहितात: 


आपली घटनादेखील पाश्चात्य देशातील वेगवेगळ्या घटनांमधील विविध 
कलमांची बोजड व परस्परविरोधी जुळणी आहे. आपले म्हणावे, असे त्यात 
काहीच नाही. आपले राष्ट्रीय ध्येयधोरण काय? किंवा आपल्या जीवनाचे 
प्रमुख तत्त्व काय? यासंदर्भात घटनेच्या मार्गदर्शक तत्त्वांमध्ये एका शब्दाचाही 
उल्लेख नाही.5 


भारतीय राज्यघटनेचा पाया असलेल्या धर्मनिरपेक्षता, लोकशाही आणि समानता या 
सर्व तत्त्वांना संघाचा कडाडून विरोध आहे. सत्तेत आल्यानंतर लगेचच भाजपने अतिशय 
हुशारीने राज्यघटनेच्या प्रस्तावनेतून “धर्मनिरपेक्षता” आणि “समाजवाद” हे शब्द काढून 
टाकण्यासंदर्भात वाद उपस्थित केला. पण त्यावर इतकी तीव्र प्रतिक्रिया उमटली की त्यांना ही 
चाल तात्पुरती स्थगित करावी लागली. संघ मनुस्मृतीला मानतो, ज्यातील मूलभूत संकल्पना 
भारतीय राज्यघटनेच्या थेट विरोधात आहेत. 

भारतीय संविधानाच्या निर्मात्यांनी एक सार्वभौम, समाजवादी, धर्मनिरपेक्ष, लोकशाही, 
प्रजासत्ताकाची कल्पना केली होती. २०१४ मध्ये भाजप सत्तेवर आल्यानंतर संघाच्या 
वाढत्या ताकदीमुळे या संकल्पनेला धोका निर्माण झाला आहे. फॅसिझमचे भूत देशाच्या 
मानेभोवती विळखा घालू पहाते आहे, यात तीळमात्र शंका नाही. 

फॅसिझम का? 


भारतातील वाढत्या फॅसिस्ट शक्तींचे कारण काय? ते समजून घेण्यासाठी दोन वर्षापूर्वी 
म्हणजे २०१४ च्या निवडणुकांच्यावेळी देशातील परिस्थिती काय होती ते जाणून घेणे 
आवश्यक आहे. 

देशात १९९१ पासून सत्तेवर असलेल्या सर्व सरकारांनी खासगीकरण, उदारीकरण 
आणि जागतिकीकरणाचे धोरण (ज्याला नवउदारवादी धोरणही म्हटले जाते) राबवायला 
सुरुवात केली, त्यामुळे भारतीय अर्थव्यवस्था बाहेरून आणि आतूनही खोल आर्थिक गर्तेत 
ढकलली गेली. महागाई प्रचंड वाढली. आणि बेरोजगारीतही वाढ होऊन परिस्थिती 
अधिकच बिघडत गेली. गरिबी मोठ्या प्रमाणावर वाढली. शेतीची परिस्थिती पूर्णपणे 
खालावली, परिणामी गेल्या दशकात दोन लाखांहून अधिक शेतकऱ्यांनी आत्महत्या केल्या. 
त्यात आणखी भर म्हणजे तत्कालीन युपीए सरकार भ्रष्टाचाराच्या चिखलात अडकले होते. 

युपीए सरकारबद्दलच्या जनतेच्या मनातील असंतोषाचा फायदा घेत मोदी आणि 
भाजपने त्याविरुद्ध सबका साथ सबका विकास, भ्रष्टाचार मुक्त भारत आणि अच्छे दिन 
सारख्या घोषणा देत आक्रमक प्रचार मोहीम राबवली. देशातील बड्या कॉर्पोरेट कंपन्यांनी 
त्यासाठी भरभरून पैसा पुरवला. निवडणुकांमध्ये युपीएचा धुव्वा उडवत भाजप सत्तेवर 
आला. परंतु सत्तेत आल्यावर आपल्या सर्व निवडणूकपूर्व आश्वासनांपासून भाजपने घूमजाव 
केले आणि मागील युपीए सरकारच्याच सर्व जनविरोधी धोरणांची अंमलबजावणी चालू 
ठेवली. फरक एवढाच की त्यांनी त्या नवउदारवादी धोरणांची अंमलबजावणी अधिकच 
गतिमान केली. 

जागतिकीकरणाची धोरणे वेगाने अंमलात आणण्यासाठीच देशातील बड्या कॉर्पोरेट 
कंपन्यांनी निवडणुकीच्या प्रचारासाठी भाजपला पैसा पुरवला होता. देशाला आर्थिक गर्तेत 
लोटणाच्या या जागतिकीकरणाच्या धोरणामुळे कॉर्पोरेट कंपन्यांच्या नफ्यात आणि देशातील 
श्रीमंतांच्या संपत्तीत मात्र प्रचंड वाढ झाली आहे. त्यामुळेच भारतातील सर्व बुद्धिजीवी 
कॉर्पोरेटचे प्रतिनिधी, मॅनेजमेंट गुरू, प्रभावी अर्थतज्ज्ञ, ज्येष्ठ शिक्षणतज्ज्ञ, आघाडीचे पत्रकार 
आणि सेलिब्रिटीज जागतिकीकरणाचे गोडवे गात आहेत. पण आपल्या अखेरच्या वर्षांमध्ये 
यृपीए सरकार जागतिकीकरणाचा अजेंडा अपेक्षित वेगाने पुढे रेटू शकले नाही. या उलट 
गुजरातचे मुख्यमंत्री असताना मोदींनी कॉर्पोरेट क्षेत्रावर खैरातीचा वर्षाव करण्याचे अतिशय 
यशस्वी रेकॉर्ड निर्माण केले होते. मोदींची प्रशंसा करताना रतन टाटा म्हणाले होते की, 
“सामान्यतः कोणत्याही नवीन प्रकल्पाच्या मंजुरीसाठी ६० ते १८० दिवस लागतात. पण नॅनो 
प्रकल्पासाठी जमीन आणि मंजूरी केवळ दोन दिवसांत मिळाली.”” कॉर्पोरेट कंपन्यांच्या 
नफेखोरीसाठी अर्थव्यवस्था राबवण्याच्या मोदींच्या क्षमतेचे उत्कृष्ट उदाहरण म्हणजे गौतम 

अदानीचा एका लहान उद्योजकापासून भारतातील अतिशय श्रीमंत कॉर्पोरेट प्रतिनिधीपर्यत 
केवळ दशकभरात झालेला विकास. आणि याच दशकभरात मोदी गुजरातचे मुख्यमंत्री 
होते 56 

म्हणूनच २०१४ ची निवडणुकीची वेळ जवळ येऊ लागली तसतसे बड्या कॉर्पोरेट 
कंपन्यांचे मत बनत गेले की मोदीच पंतप्रधान पदावर विराजमान व्हायला हवेत. अनिल 
अंबानी म्हणाले, “नरेंद्रभाईनी गुजरातचे खूप चांगले केले आणि (कल्पना करा) काय होईल, 
जेव्हा ते देशाचे नेतृत्व करतील.” तर “गुजरात सोन्याच्या दिव्यासारखा चमकतो आहे आणि 
त्याचे संपूर्ण श्रेय नरेंद्र मोदींच्या द्रदर्शी, प्रभावी आणि उत्कट नेतृत्वाला आहे,” अशी 
स्तुतीसुमने मुकेश अंबानी यांनी उधळली.” त्यांनी मोदींच्या निवडणूक प्रचारात अक्षरशः 
पाण्यासारखा पैसा ओतला. भारताच्या निवडणुकीच्या आतापर्यंतच्या इतिहासात सर्वाधिक 
खर्च मोदींच्या निवडणूक प्रचारात झाला होता. असा झगमगाटी प्रचार यापूर्वी कधीच झाला 
नाही: थ्रीडी होलोग्राफिक मिरवणुका, सोशल मीडियाचा भरपूर वापर, आणि माध्यमांतून 
केला गेलेला मन गुंगवून टाकणारा प्रचार. 

भाजपने लोकसभा निवडणूक प्रचंड बहुमताने जिंकली खरी, मात्र हा काही भाजपचा 
विजय नव्हता, आपल्याला हवा तो माणूस पंतप्रधान पदावर बसवण्यात कॉर्पोरेट कंपन्या 
यशस्वी झाल्या होत्या. 

पण गोमांस खाणाऱ्यांच्या, “लव्ह जिहादी”च्या आणि "राष्ट्रवाद विरोधीं”च्या रक्तासाठी 
तहानलेल्या जमावाचे काय? हा देश चालवणाऱ्या कॉर्पोरेट कंपन्यांच्या सत्तेला धुक्याच्या 
पडद्याआड दडवण्यासाठी अशा जमावांची फार मोठी गरज आहे. फक्त आणि फक्त मोठ्या 
कॉर्पोरेट कंपन्यांच्या नग्न नफेखोरीसाठीच मोदी सरकार हा देश चालवत आहे. नवउदारवादी 
धोरणांमुळे दारिद्र्य, बेरोजगारी, सामान्य माणसांच्या उपजीविकेच्या साधनांचा विनाश 
यांमध्ये मोठ्या प्रमाणावर वाढ होत आहे. सामान्य माणसांनी या धोरणांविरोधात आवाज 
उठवू नये म्हणून त्यांचे लक्ष दुसरीकडे वेधणे आवश्यक आहे. त्यांच्या लोकशाही 
अधिकारांना संकुचित करणे आवश्यक आहे जेणेकरून त्यांना याविरुद्ध संघर्ष करणे कठीण 
होईल. जसजसे आर्थिक अरिष्ट अधिक गंभीर होत जाईल, फॅसिस्ट शक्तींचे हल्ले 
अधिकाधिक तीव्र होत जातील .. . 

म्हणूनच फॅसिस्ट ताकदींशी दोन हात करण्यासाठी देशाला गिळंकृत करणारे 
जागतिकीकरण आणि आर्थिक संकट समजून घेणे आवश्यक आहे. नवउदारवाद आणि 
फॅसिझम ही जुळी भावंडे आहेत. पहिला दुसऱ्यासाठी जागा निर्माण करतो आणि दुसरा 
लोकशाहीची मूल्ये नाकारून कॉर्पोरेट कंपन्यांना आर्थिक अरिष्टातही त्यांची नफेखोरी 
वाढवायला मदत करतो. 

जागतिकीकरण 


१९४७ मध्ये देश स्वतंत्र झाल्यावर सत्तेत आलेल्या नेहरू सरकारने स्वायत्त 
भांडवलशाहीच्या विकासाची अर्थव्यवस्था राबवली. याचे सर्वात महत्त्वाचे वैशिष्ट्य म्हणजे 
१९४२ मध्ये भारतातील भांडवलदारांनी बनवलेल्या आराखड्यानुसार मिश्र अर्थव्यवस्था, 
१९४८ आणि १९५६ चे औद्योगिक धोरण ठराव, परदेशी भांडवलावरील निर्बंध आणि 
त्यानंतर युद्धोत्तर आर्थिक विकास समितीच्या शिफारशीनुसार राबवण्यात आलेल्या आर्थिक 
योजना. या समितीमध्ये पुरुषोत्तमदास ठाकुरदास, जे.आर.डी. टाटा, जी.डी. बिर्ला आणि श्री. 
राम यांच्यासह आघाडीचे आठ भारतीय उद्योजक सामील होते. त्यांच्या प्रस्तावाचे नाव होते 
भारताच्या आर्थिक विकासाचा आराखडा जो बॉम्बे प्लॅन किंवा टाटा-बिर्ला प्लॅन म्हणून 
ओळखला जात असे. 

१९८० च्या मध्यापर्यंत अनेक कारणांमुळे हा आर्थिक आराखडा संकटात सापडला. 
त्या संकटांचा एक परिणाम म्हणजे भारतीय अर्थव्यवस्था आंतरराष्ट्रीय कर्जाच्या जाळ्यात 
अडकली आणि परकीय खात्यातील तुटीच्या दिवाळखोरीच्या टोकावर उभी होती. (चौकट 
पहा.) 

परदेशी सावकार म्हणजेच अमेरिका आणि अन्य विकसित देश जे साम्राज्यवादी देश 
म्हणूनही ओळखले जातात--अशा संधीची वाटच पहात होते. आशिया आणि आफ्रिका 
खंडातील अनेक देशात स्वातंत्र्यासाठी झालेल्या संघर्षामुळे त्यांना या देशांना नाइलाजाने 
स्वातंत्र्य देणे भाग पडले होते. या वासाहतिक देशांना आपल्या वर्चस्वाखाली पुन्हा कसे 
आणता येईल आणि तेथील कच्चा माल व बाजारपेठा हस्तगत करून आपल्या साम्राज्याचे 
जाळे विणता येईल, अशा संधींच्या शोधात साप्राजवादी देश होते. आर्थिक संकटाच्या 
संधीचा फायदा घेऊन त्यांनी भारताच्या अर्थव्यवस्थेची पुनरचना करण्यासाठी भारतीय 
सरकारवर दडपण आणले. 

भारतीय भांडवलदार वर्गही स्वतंत्र भांडवली विकासाचे स्वप्न सोडून द्यावे लागेल या 
निष्कर्षापर्यंत आला होता.” आपला नफा आणखी वाढवण्यासाठी साम्राज्यवादी देशांकडून 
लादल्या जाणाऱया अटी स्वीकाराव्या लागतील आणि नेहरूंचा आर्थिक विकासाचा 
आराखडा सोडून देत अर्थव्यवस्था परदेशी भांडवल आणि आयातीसाठी खुली करावी 
लागेल, हे त्याला मान्य होते. 

त्यामुळे १९९१ च्या मध्यावर भारत सरकारने परदेशी चलनाच्या अरिष्टातून बाहेर 
पडण्यासाठी घेतलेल्या मोठ्या परदेशी कर्जाच्या बदल्यात जागतिक बँक (World Bank 
किंवा WB) आणि आंतरराष्ट्रीय नाणे निधी (International Monetary Fund किंवा 
IMF) सोबत (साम्राज्यवादी देशांच्या नियंत्रणात असलेल्या आंतरराष्ट्रीय वित्तसंस्था) करार 

चौकट: अंतर्गत आणि परकीय कर्ज 
अंतर्गत आणि परकीय कर्जात मुळातच फरक असतो. भारतासारख्या तिसर्‍या 
जगातील देश अंतर्गत कर्जाची परतफेड नोटा छापून किंवा लोकांवर कर वाढवून 
करू शकतात. पण परकीय कर्ज डॉलर्ससारख्या आंतरराष्ट्रीय चलनात 
असल्यामुळे ते फेडण्यासाठी मात्र परकीय चलनाचीच आवश्यकता भासते. ते 
रुपयांमध्ये फेडले जाऊ शकत नाही. जेव्हा भारतासारख्या देशामध्ये परकीय 


चलनाचे जावक (विदेशी कंपन्यांचा नफा परतावा, आयात वगैरेमुळे) हे परकीय 
चलनाच्या आवकापेक्षा (निर्यात, बाहेरच्या देशात काम करणाऱया कामगारांनी 
पाठवलेला पैसा, परदेशी प्रवाशांपासून होणारी कमाई इ.) जास्त असते, ह्यातील 
फरकाला चालू खात्यातील तूट म्हटले जाते. याला भरून काढण्यासाठी एक पर्याय 
म्हणजे बाहेरून परकीय कर्ज घेणे. पण हे कर्ज परकीय चलनातच फेडावे लागते. 
त्यामुळे परकीय कर्ज फेडण्यासाठी परत कर्ज ह्या सापळ्यात देश अडकतो. 





केला, ज्याद्वारे भारतीय अर्थव्यवस्थेची संपूर्ण पुनरचना करणे अनिवार्य ठरले. भारत सरकारने 
स्वीकारलेल्या या आर्थिक पुनर्रचना कार्यक्रमाचे मुख्य घटक होते: 
क) मुक्त व्यापार: आयात-निर्यातीवरील सर्व निर्बंध हटवणे. 
ख) मुक्त गुंतवणूक: अर्थव्यवस्थेतील सर्व क्षेत्रातील परदेशी गुंतवणुकीवरील निर्बंध 
हटवणे. 
ग) मुक्त बाजारपेठ: बाजारपेठेच्या कामकाजात सरकारी हस्तक्षेप पूर्णतः थांबवणे. याचा 
अर्थ: 
० अन्न, औषधे आणि शिक्षणासह गरीबांना दिली जाणारी सर्व अनुदाने बंद 
करणे. 
७ पिण्याचे पाणी, आरोग्य, शिक्षणासारख्या अत्यावश्यक सेवांसह सार्वजनिक 
क्षेत्रांचे खाजगीकरण. 
० अत्यावश्यक सेवांसह सर्व क्षेत्रातील नफ्यावरील सरकारी नियंत्रणे हटवणे. 
परदेशी सावकारांच्या आदेशानुसार भारतीय अर्थव्यवस्थेच्या पुनर्रचनेला 
“जागतिकीकरण” हे गोंडस नाव देण्यात आले आहे. याच्यासोबत नवउदारवाद नावाच्या 
आर्थिक सिद्धांताचाही प्रसार केला जात आहे. यानुसार मुक्त बाजारपेठ, खाजगीकरण, मुक्त 
व्यापार आणि नियमनांचे उच्चाटन केल्यानेच मानवाच्या हितांचे संरक्षण अधिक चांगल्या 
प्रकारे होऊ शकेल. 
केंद्रातील सरकारे जरी बदलत असली तरी ११९१ पासून भारतीय अर्थव्यवस्थेचे 

जागतिकीकरण अव्याहतपणे सुरू आहे. सर्व भारतीय सत्ताधारी वर्गाचे त्याबाबत एकमत 
आहे. 


वित्तीय कडेलोटाकडे वाटचाल 


भारताने जागतिकीकरणाचा स्वीकार केला कारण भारतीय अर्थव्यवस्था परदेशी 
कर्जाच्या आणि परदेशी चलनतूटीच्या कचाट्यात सापडली होती. अर्थव्यवस्था परदेशी 
भांडवल आणि परदेशी उत्पादनांसाठी खुली केल्यामुळे आज दोन दशकांनंतर भारताच्या 
परदेशी चलन खात्याची स्थिती १९९१ च्या तुलनेत अधिकच खालावली आहे. या बाबतची 
आकडेवारी पाहण्यापूर्वी काही संकल्पना स्पष्ट करणे आवश्यक आहे. 


चालू खात्यावरील ताळेबंद (Balance of Payment on Current Account) 


राष्ट्राच्या परकीय अर्थ व्यवहाराच्या ताळेबंदामध्ये चालू खात्यावरील तुटीत 
देशादेशांमधील दैनंदिन आर्थिक व्यवहारांची नोंद ठेवली जाते. 


॥ चालू खात्यावरील ताळेबंद = व्यापारी मालाचे खाते (Merchandise Trade) + 
सेवारूप व्यापाराचे खाते (Invisibles Account) 


० व्यापारी मालाचे खाते: हा प्रत्यक्ष दिसणाऱ्या वस्तूंचा व्यापार आहे. उदा: शेतीमाल, 
पेट्रोलियम, कपडा, मोटर्स, यंत्रसामुग्री इत्यादी. भारताचे व्यापारी मालाच्या निर्यातीचे 
उत्पन्न त्याच्या आयातीवरील खर्चापेक्षा किती तरी कमी आहे. त्यामुळे भारताच्या 
व्यापार खात्यामध्ये तूट येते. 

० सेवारूप व्यापाराचे खाते: यामध्ये परदेशातून होणाऱ्या तीन प्रकारच्या मिळकती 
आणि तीन प्रकारच्या खर्चांचा समावेश होतो: 


० सेवाः यामध्ये परदेशी नागरिकांच्या भारतातील प्रवासामुळे प्राप्त झालेले 
परकीय चलन आणि भारतीय नागरिकांनी परदेशी केलेल्या प्रवासामुळे खर्च 
झालेले परकीय चलन, किंवा माहिती तंत्रज्ञानाशी संबंधित सेवांमधून प्राप्त 
झालेले परकीय चलन आणि सॉफ्टवेअरच्या आयातीमुळे खर्च झालेले परकीय 
चलन यांचा समावेश होतो. 

७ अनिवासी भारतीयांनी पाठवलेले चलन (Remittances): परदेशात काम 
करणाऱ्या भारतीय कामगारांकडून भारतात पाठवला जाणारा पैसा आणि 
परदेशी नागरिकांकडून भारताबाहेर पाठवला जाणारा पैसा. 

० गुंतवणुकीवरील उत्पन्नः यामध्ये परदेशातील भारतीय गुंतवणुकीतून होणारी 

मिळकत आणि भारतात आलेल्या परदेशी गुंतवणुकदारांकडून भारताबाहेर 
पाठवली जाणारी रक्‍कम यांचा समावेश होतो. 


या तीन प्रकारच्या मिळकती आणि खर्च दृश्य उत्पादनांसाठी नसल्यामुळे त्या सेवारूप 
व्यापाराच्या खात्याचा भाग आहेत. भारताच्या या खात्यामध्ये खर्चापेक्षा मिळकत जास्त 
आहे. सॉफ्टवेअरची आणि सॉफ्टवेअर कामगारांची होणारी निर्यात आणि आखाती देशात 
नोकरी-व्यवसाय करणाऱ्या भारतीय कामगारांकडून भारतात पाठवला जाणारा पैसा यामुळे 
या खात्यामध्ये अतिरिक्त शिल्लक आहे. 

परंतु भारताच्या व्यापारी मालाच्या खात्यातील तूट सेवारूप व्यापाराच्या खात्यातील 
शिल्लकीपेक्षा कितीतरी अधिक आहे. त्यामुळे भारताच्या परदेशी व्यापारात चालू खाते तूट 
दाखवते. 


काही आकडेवारी 
(क) व्यापारी तूट 


आयात खुली केल्याने आपल्या व्यापारी तुटीत वेगाने वाढ झाली. सरकारने निर्यात 
वाढवण्यासाठी जिवाचे रान केले. परिणामी १९९१-९२ मधील १८ अब्ज डॉलरची निर्यात 
२०१२-१३ मध्ये वाढून ३०० अब्ज डॉलरवर पोहोचली. मात्र, त्या तुलनेत आयातीमध्येही 
अधिक वाढ झाल्याने आपल्या व्यापारी तुटीमध्ये वेगाने वाढ झाली. १९९१-९२ मध्ये २.८ 
अब्ज डॉलर असलेली तूट वाढून २०१२-१३ मध्ये १९० अब्ज डॉलर झाली. केवळ दोन 
दशकात तूट ६० पटींनी वाढली. त्यानंतर काही अन्य कारणांमुळे-जसे तेलाच्या किंमती 
घसरल्याने-ही तूट कमी होऊन २०१५-१६ मध्ये १३०.१ अब्ज डॉलरवर आली." 


(ख) चालू खात्यातील तूट 


२०१२-१३ च्या व्यापारी तुटीमध्ये वेगाने झालेल्या वाढीमुळे आपल्या चालू खात्याची 
Feel वेगाने वाढली. १९९१-९२ मध्ये १.२ अब्ज डॉलरची असलेली चालू खात्याची तूट 
२०१२-१३ मध्ये ८७.८ अब्ज डॉलरवर पोहोचली. भारताच्या जीडीपीचे (सकल राष्ट्रीय 
उत्पन्न) चालू खात्यातील तुटीशी असलेले गुणोत्तर २०१२-१३ मध्ये ४.८ टक्के होते जे 
आतापर्यंत सर्वाधिक होते. १९९०-९१ मध्ये हे प्रमाण ३ टक्के होते. तेलाच्या किंमती 
आंतरराष्ट्रीय बाजारात घसरल्याने आपल्या तेलाच्या आयातीवरील खर्च कमी झाल्याने तूट 
कमी झाली. त्यामुळे चालू खात्यातील तूट कमी होऊन २२.१ अब्ज डॉलरवर आली म्हणजे 
२०१५-१६ च्या जीडीपीच्या १.१ टक्के झाली. २०१६-१७ मध्ये त्यात पुन्हा आणखी वाढ 
होण्याची शक्‍यता आहे.“ 

पुढे काय? 


जेव्हा भारतासारखा देश चालू खात्यातील तुटीचा सामना करत असतो तेव्हा ही तूट 


भरून काढण्यासाठी परदेशी भांडवलाच्या गुंतवणुकीची गरज असते. ही गुंतवणूक दोन 
प्रकारची असू शकते--परदेशी भांडवलाची गुंतवणूक किंवा परदेशी कर्ज. 


भांडवली गुंतवणुकीचा प्रवाह: गुंतवणुकीचे हे प्रवाह दोन प्रकारचे असतात: अ) थेट 
परदेशी गुंतवणूक (एफडीआय) - नवीन कंपन्या स्थापन करण्यासाठी केलेली गुंतवणूक, 
किंवा असलेल्या कंपन्यांमध्ये विकलेल्या भांडवलाच्या किमान १० टक्के केलेली 
गुंतवणूक; ब) परकीय संस्थात्मक गुंतवणूक (Foreign Institutional Investment or FID 
किंवा परकीय रोखे गुंतवणूक (Foreign Portfolio Investment or FPI) — प्राथमिक 
आणि दुय्यम बाजारांमध्ये शेअर्स, बाँड्स, डीबेंचर्स, ऑप्शन्स इत्यादींमधील गुंतवणूक. 
बाह्य कर्ज: भारत यापूर्वी कधी नव्हे एवढ्या मोठ्या प्रमाणावरील चालू खात्यातील तुटीचा 
सामना करत आहे. आपण मोठ्या प्रमाणावर कर्ज काढत गेलो आणि आता ते कर्ज 
डोक्याच्या वर चढले आहे. २०१६ च्या मार्च अखेर ते ४८५ अब्ज डॉलर एवढे झाले आहे. 
मार्च १९९१ मध्ये ते ८३.८ अब्ज डॉलर होते म्हणजे परदेशी कर्ज आता सहा पटीने वाढले 
आहे.“ 
अडचण अशी आहे: 

० भांडवली गुंतवणुकीच्या प्रवाहामुळे नफा देशाबाहेर जातो. जेवढी थेट परकीय 
गुंतवणूक जास्त तेवढा देशाबाहेर नफा जाण्याचे प्रमाण जास्त. थेट परकीय 
गुंतवणुकीमुळे परकीय चलन देशाबाहेर जाण्याचे एक उदाहरण पहा: मारुतीने 
आपली जपानी पालक कंपनी सुझकीला २००८ मध्ये ४९५ कोटी रुपये केवळ 
रॉयल्टी म्हणून दिले तर २०१२-१३ मध्ये ही रक्कम २४५४ कोटी रुपयांपर्यंत 
पोहोचली, म्हणजेच पाच वर्षात पाच पट वाढ!“ 

७ आणि परकीय कर्जावर व्याजही द्यावे लागते. 

या दोन्हीमुळे चालू खात्यातील तूट पुढील काही वर्षांत वेगाने वाढणार आहे. परिणामी 


आगामी काळात देशाला आणखी परदेशी गुंतवणूक लागेल किंवा आणखी परदेशी कर्जाची 
आवश्यकता भासेल. हा एक प्रकारचा कर्जाचा विळखाच आहे. 


परकीय चलनसाठ्याचे काय? 


डोक्यावर इतके प्रचंड बाह्य कर्ज असतानाही काळजीचे कारण नाही असे आपले 


वित्तमंत्री आणि अर्थतज्ज्ञ वारंवार सांगत असतात, कारण देशाच्या परकीय खात्यांची स्थिती 

१९९१ च्या तुलनेत खूपच चांगली असल्याचे सांगितले जाते. त्यांच्या या समर्थनाचे कारण 
म्हणजे १९९०-९१ च्या तुलनेत आपला सध्याचा परकीय चलनसाठा खूप जास्त आणि 
समाधानकारक पातळीवर आहे. 

पण परकीय चलन साठा ही देशाची परदेशी चलनाची मिळकत नाही. त्यामध्ये देशात 
आलेल्या परदेशी भांडवली गुंतवणुकीचाही समावेश आहे. म्हणूनच एखाद्या देशाच्या 
परकीय चलनाचा साठा किती सुरक्षितता प्रदान करतो याची खरी कल्पना येण्यासाठी त्याची 
तुलना देशाच्या कमी कालावधीची परदेशी देणी (short term foreign exchange 
liabilities) म्हणजे देशात आलेले परकीय भांडवल जे लवकर बाहेर जाऊ शकते, 
त्याच्याशी करणे आवश्यक आहे. हे खरे आहे की. आपला सध्याचा परकीय चलनाचा साठा 
३६० अब्ज डॉलरपेक्षा अधिक आहे.” आम्ही आमच्या यापूर्वीच्या पुस्तकांमध्ये हे 
सोदाहरण दाखवून दिले आहे की, देशाचा परकीय चलन साठा नाजूक परकीय देणीपेक्षा 
बराच कमी आहे.“ म्हणजेच जर परदेशी गुंतवणूकदारांनी त्यांची गुंतवणूक काढून घेण्याचा 
निर्णय घेतला, तर सध्याचा परकीय चलन साठा देशाला परकीय खात्यातील 
दिवाळखोरीपासून रोखू शकणार नाही आणि आपली अर्थव्यवस्था पुन्हा एकदा १९९०-९१ 
सारख्या संकटात फसेल. 

ही आकडेवारी भारताच्या परकीय व्यापार खात्याची स्थिती मजबूत असल्याचा 
आपल्या AMAA दावा धादांत खोटा असल्याचे सिद्ध करते. उलट १९९०-९१ मध्ये 
जेव्हा आपण जागतिकीकरणाला सुरुवात केली त्यावेळीपेक्षाही आपली अर्थव्यवस्था आता 
अधिक डबघाईला आली आहे आणि त्याचे कारण आहे आपल्या परकीय व्यापार 
खात्यातील संकट--आपले परदेशी कर्ज १९९१ च्या परदेशी कर्जाच्या सहा पट वाढले 
आहे. 


भारत “विकणे आहे? 


“भारताची महाशक्ती बनण्याकडे वाटचाल चालू असल्याचा? आपल्या वित्तमंत्र्यांचा 
दावा पोकळ आणि निरर्थक आहे. वास्तव त्याच्या अगदी उलट आहे. सत्ताधाऱ्यांनी भारतीय 
अर्थव्यवस्था कडेलोटाच्या टोकवर आणून ठेवली आहे. आंतरराष्ट्रीय गुंतवणूकदारांनी 
त्यांची भारतातील गुंतवणूक काढून घ्यायला सुरुवात केली--जे ते कॉम्पयुटरचे एक बटण 
दाबून करू शकतात--की तथाकथित महाशक्ती वितळायला सुरुवात होईल. 

मनमोहनसिंग काय किंवा नरेंद्र मोदी काय, देशाचे पंतप्रधान हातात भिकेचा कटोरा 
घेऊन विकसित देशांच्या राजधान्यांचे दौरे करण्यामागे हेच कारण आहे. परदेशी 
गुंतवणूकदारांना भारतात गुंतवणूक करण्यासाठी आकर्षित करणे आणि त्यांना सर्व प्रकारच्या 
सवलती आणि प्रोत्साहन देण्याचे वचन देणे यासाठीच हे दौरे आहेत. 

म्हणूनच गेल्या वर्षी सरकारने परदेशी गुंतवणूकदारांसाठी गुंतवणुकीबाबतचे नियम 
नोव्हेंबर २०१५ आणि जून २०१६ असे दोनवेळा शिथिल केले.” 


७ अँटोमँटिक रूटद्वारे म्हणजेच कोणत्याही सरकारी मान्यतेच्या आवश्यकतेशिवाय 
अनेक क्षेत्रांमध्ये १०० टक्के थेट गुंतवणुकीस परवानगी, यामध्ये संरक्षण, हवाई 
वाहतूक, औषध उत्पादन, केबल नेटवर्क, डीटीएच, मोबाईल टिव्ही, भारतातील अन्न 
उत्पादनांचा ई-कॉमर्सच्या माध्यमातून व्यापार यांसारख्या अनेक महत्त्वाच्या क्षेत्रांचा 
समावेश आहे. 


७ अनेक क्षेत्रांतील अटींचे शिथिलीकरण, उदा: एक ब्रँड रिटेल क्षेत्रामध्ये ३० टक्के माल 
स्थानिकांकडून घ्यावा ही अट शिथिल करणे, बांधकाम व विकास प्रकल्पांकरिता 
परदेशी गुंतवणूकदारांसाठी असलेली २०,००० वर्ग मीटरची किमान मर्यादा काढून 
टाकणे, पशुपालन आणि मत्स्यशेतीमधील थेट परदेशी गुंतवणुकीसाठी असलेली 
“नियंत्रित परिस्थिती'ची अट रद्द करणे इ. 

सरकार गर्वाने दावा करत आहे की, या सुधारणांमुळे भारत जगातील सर्वाधिक खुली 
बाजारपेठ असलेला देश बनला आहे.“ 


१. अमेरिकेसमोर लोटांगण 


थेट परदेशी गुंतवणूक वेगवान करण्यासाठी अमेरिकी कंपन्यांनी उपस्थित केलेल्या सर्व 
मुद्द्यांचे निरसन करण्याचा प्रयत्न दिल्लीतील नवीन सम्राटांनी केला आहे. सत्तेत आल्यानंतर 
लगेचच सर्व लोकशाही प्रक्रिया धाब्यावर बसवून मोदी सरकारने जमीन अधिग्रहण 
कायद्यामध्ये ३१ डिसेंबर २०१४ रोजी एक अध्यादेश जारी करून परत बदल केला. या 
कायद्याला संसदेने २०१३ मध्येच दीर्घ चर्चा आणि वादविवादानंतर मंजुरी दिली होती. या 
कायद्यामध्ये शेतकरी आणि ग्रामीण-शहरी गरीब लोकांना जे काही थोडेफार संरक्षण दिले 
गेले होते, ते मोदी सरकारने अध्यादेशाद्वारे रद्द केले. या सुधारणांमुळे बहुतांश प्रकल्पांसाठी 
बहुसंख्य जमीनमालकांची मंजुरी नसतानाही जमीन ताब्यात घेणे सरकारला शक्य झाले. परंतु 
देशभर शेतकरी संघटनांनी याविरोधात केलेल्या तीव्र चळवळींमुळे हा अध्यादेश मागे घेणे 
सरकारला भाग पडले. 

आण्विक उत्तरदायित्व विधेयकात अमेरिकेने उपस्थित केलेल्या आक्षेपांप्रमाणे बदल 
केले जात आहेत, जेणेकरून बलाढ्य अमेरिकी कंपन्या देशात येऊन अणुऊर्जा प्रकल्प 
स्थापन करतील. आणि त्यांच्या प्रकल्प रचनेमध्ये दोष आढळून अपघात झाल्यास देशातील 
नागरिकांना नुकसान भरपाई देण्याची चिंता या बड्या कंपन्यांना राहणार नाही. याचाच अर्थ 
खराब साधनांचा पुरवठा करण्यासाठी या कंपन्यांना उत्तेजन दिले जात आहे, परिणामी 

दुर्घटनेला निमंत्रण. 

एक आण्विक दुर्घटना संपूर्ण राष्ट्र नष्ट करू शकते. कारण आण्विक अपघातानंतर 
पसरणारा किरणोत्सार हजारो वर्षांपर्यंत वातावरणात राहतो--या किरणोत्साराचे मानवी 
शरीरावर महाभयानक परिणाम होतात. चेर्नोबिलच्या दुर्घटनेनंतर म्हणजे १९८६ पासून 
२००४ पर्यंत आणखी दहा लाख लोक किरणोत्सर्गामुळे मृत्युमुखी पडले आहेत. आणि 
अशाच प्रकारचे मृत्युकांड आगामी शतकातही सुरू राहणार.” फुकुशिमा दुर्घटनेनंतर 
जपानची जनताही अशाच प्रकारे कॅन्सर, ल्युकेमिया आणि कायमच्या अनुवांशिक व्याधींची 
शिकार झाली आहे.” कोवाडा, आंध्रप्रदेशमधील अणुऊर्जा प्रकल्पात--जिथे जनरल 
इलेक्ट्रिक या अमेरिकी कंपनीकडून अणुभट्ट्या पुरवल्या जाणार आहेत--तिथे जर मोठा 
अपघात घडला तर त्यातून बाहेर पडणारा किरणोत्सार संपूर्ण आंध्र प्रदेशात पसरून पुढील 
२० ते ३० हजार वर्षे वातावरणात राहील. याचे भारतावर महाभयंकर परिणाम होतील, 
कदाचित देशच नष्ट होऊन जाईल. अशा प्रकारच्या धोक्यांमुलेच स्वित्झर्लंड आणि 
जर्मनीसारखे विकसित देशही त्यांचे अणुऊर्जा प्रकल्प पूर्णपणे बंद करत आहेत. पण परदेशी 
गुंतवणूकदारांना भारतात येण्यासाठी आकर्षित करण्याच्या प्रयत्नात मोदी सरकारने तर 
भारताचे संपूर्ण भविष्यच धोक्यात टाकले आहे. 

परदेशी कंपन्या आणि सरकारांना भारताला आर्थिक वसाहत बनवायचे असेल तर 
देशाच्या वित्तीय क्षेत्रात नियंत्रण मिळवणे फारच महत्त्वाचे आहे. म्हणूनच १९९१ पासून 
त्यांनी सातत्याने भारत सरकारवर दबाव आणला आहे की, त्यांनी वित्तीय क्षेत्रावरील नियंत्रण 
हटवावे, त्याचे खाजगीकरण करावे आणि त्याला परदेशी गुंतवणूकदारांच्या हातात सोपवावे. 
भाजप सरकारने संसदेमध्ये विमा कायदा सुधारणा विधेयक मंजूर करून घेतले, त्यामुळे विमा 
क्षेत्रात परदेशी गुंतवणुकीचा ओघ सुरू होईल. याचसोबत मोदी सरकार राष्ट्रीयकृत बँकांचेही 
खासगीकरण करण्याच्या दृष्टीने वेगाने पावले उचलत आहे. त्याची सुरुवात २०१५-१६ 
आणि २०१६-१७ च्या राष्ट्रीय अंदाजपत्रकात करण्यात आली आहे. 

सार्वजनिक क्षेत्रातील विमा कंपन्या आणि बँकांनी भारताच्या विकासात मोलाची 
भूमिका निभावली आहे. त्यांनी सामान्य जनतेची हजारो कोटींची बचत सरकारला उपलब्ध 
करून दिली. ज्याचा वापर सरकारने शेती, लघुउद्योग, मागास क्षेत्राचा विकास, पायाभूत 
सुविधा अशा देशाच्या विकासासाठी आवश्यक क्षेत्रांमधील गुंतवणुकीसाठी केला आहे. या 
क्षेत्रांचे नियंत्रण आणि निधी खाजगी क्षेत्राच्या हाती गेले, तर ते या भांडवलाचा उपयोग 
राष्ट्रीय हिताऐवजी आपली नफेखोरी वाढवण्यासाठी करतील. 

विदेशी इन्श्यूरन्स कंपन्या गैरकारभार आणि घोटाळ्यांसाठी प्रसिद्ध आहेत. विमा 
कंपन्यांच्या कामगिरीचे मूल्यमापन करण्यासाठी सर्वात महत्त्वाचा निकष असतो दाव्यांच्या 
ूर्ततेची नोंद (claim settlement). या कंपन्यांचे दाव्यांची पूर्तता करण्याचे आंतरराष्ट्रीय 

प्रमाण (सरासरी) ४० टक्के एवढे कमी आहे. सार्वजनिक क्षेत्रातील भारतीय आयुर्विमा 
महामंडळ (Life Insurance Corporation of India) २०११-१२ चे प्रमाण ९७.४२ 
टक्के इतके अविश्वसनीय आहे. अमेरिकी विमा कंपन्यांनी केलेल्या गैरव्यवहारांचा तपास 
करणाऱ्या अमेरिकी सिनेटच्या एक उपसमितीने या कंपन्यांना “लबाड, बदमाश आणि 
सट्टेबाज” असे संबोधले आहे. ? 

परंतु खाजगीकरणाचा यापेक्षाही वाईट परिणाम होईल, तो म्हणजे या संस्थाच 
दिवाळखोरीत निघतील. खाजगी वित्तीय काँपोरिशन्सची (विमा, पेन्शन, बँका) जगभरातील 
एक सर्वसामान्य पद्धत म्हणजे जलद आणि जास्त लाभ मिळवण्यासाठी शेअर बाजारात 
गुंतवणूक करणे. जोपर्यंत शेअर बाजार तेजीत असतो तोपर्यंत बक्कळ नफा मिळत असतो 
आणि ग्राहकांसह सर्वच जण खुश असतात. परंतु कधी ना कधी शेअर बाजार कोसळणारच. 
असे जेव्हा घडते तेव्हा वित्तीय कंपन्या बुडतात आणि या बँका-विमा कंपन्यांमध्ये सामान्य 
जनतेने मोठ्या कष्टाने जमवलेली बचत रातोरात गायब होते. विकसित देशातील काही 
मोठ्या खासगी बँका आणि विमा कंपन्या २००८ च्या आर्थिक अरिष्टानंतर कोसळल्या. त्या 
सर्व जनतेच्या बचतीच्या पैशातून सट्टेबाजी करत होत्या.” भारतामध्ये गेल्या काही वर्षांत 
अनेक सहकारी बँका त्यांच्या संचालकांनी केलेल्या गैरव्यवहारांमुळे दिवाळखोरीत निघाल्या 
आहेत. परिणामी लाखो सामान्य नागरिकांनी मोठ्या कष्टाने कमावलेली आयुष्यभराची पुंजी 
गमावली आहे. परंतु सार्वजनिक बँका आणि विमा कंपन्या कधीही बंद पडल्या नाहीत. या 
बँकांच्या आणि विमा कंपन्यांच्या खाजगीकरणानंतर ही हमी राहणार नाही. बँक ऑफ 
महाराष्ट्र जर दिवाळखोरीत निघाली आणि एखाद्या दिवशी बंदच झाली तर काय होईल याची 
कल्पना करा! 


२. “मेक इन shear’ घोषणेचे वास्तव 


अर्थव्यवस्थेला दिवाळखोरीपासून वाचवण्यासाठी परकीय गुंतवणुकीची नितांत 
आवश्यकता आहे. हेच मोदींच्या मेक इन इंडिया या घोषणेमागचे खरे कारण आहे. मेक इन 
इंडिया अंतर्गत परदेशी बलाढ्य कंपन्या भारतामध्ये कारखाने टाकतील आणि रोजगार 
निर्मिती वाढेल व देशाचा विकास होईल, असे दावे करून लोकांना मूर्ख बनवले जात आहे. 
या परकीय कंपन्या इतक्या चांगल्या आहेत तर मग आपण त्यांना याआधी हाकलून का 
लावले? आपण स्वातंत्र्य दिन आणि प्रजासत्ताक दिन का साजरा करतो? 

सर्वसामान्य कष्टकरी जनतेवर मेक इन इंडिया घोषणेचा काय परिणाम होईल, हे समजून 
घेण्यासाठी आपल्याला जागतिक अर्थव्यवस्थेचे काही पैलू जाणून घ्यावे लागतील. 

भारताप्रमाणेच अनेक विकसनशील राष्ट्रे १९८०-९० च्या दरम्यान परदेशी कर्जाच्या 
संकटात अडकली आणि त्यांनी जागतिक बँक-आयएमएफसोबत करार करून आपापल्या 

अर्थव्यवस्था परकीय भांडवलासाठी खुल्या केल्या. भारताप्रमाणेच या सर्व राष्ट्रांच्या परकीय 
चलनाचे संकट अधिकच गंभीर बनले. त्यामुळे अर्थव्यवस्थेत परदेशी गुंतवणूक म्हणजे 
विकसित देशांमधल्या बहुराष्ट्रीय कंपन्यांची गुंतवणूक वाढवण्यासाठी ही सर्वच राष्ट्रे 
आपल्या जिवाचे रान करत आहेत. 

विकसित देशांमधे श्रमाचे मूल्य विकसनशील देशांच्या तुलनेत खूपच जास्त आहे. 
आणि त्यामुळे बहुराष्ट्रीय कंपन्या त्यांचे उत्पादन विकसनशील देशांमध्ये हलविण्यास उत्सुक 
आहेत. कारण त्यांना श्रमाच्या किंमतीतील फरकाचा लाभ घेऊन स्वतःचा नफा वाढवता 
येईल. सर्वच विकसनशील देश थेट परदेशी गुंतवणूक आणि बहुराष्ट्रीय कंपन्यांना 
आपल्याकडे आकृष्ट करण्यासाठी आपसांत स्पर्धा करत आहेत. यामुळे बहुराष्ट्रीय कंपन्या 
या देशांवर त्यांचे कामगार कायदे आणि पर्यावरणीय कायदे शिथिल करण्याची अट घालत 
आहेत, जेणेकरून या बहुराष्ट्रीय कंपन्या विकसनशील देशांमध्ये कमीतकमी किंमतीत 
उत्पादन करून जास्तीत जास्त नफा कमवतील. विकसनशील देश त्यांच्या या आदेशासमोर 
मान तुकवत आहेत. कारण म्हणतात ना भिकाऱ्याला निवडीचा अधिकार नसतो! 

परिणामी विकसनशील देशातील कामगार विकसित देशांतील बहुराष्ट्रीय कंपन्यांसाठी 
तुटपुंज्या वेतनावर काम करत आहेत. आंतरराष्ट्रीय वस्रोद्योगातील बहुतेक उत्पादने 
विकसनशील देशांमध्ये होत असून सरासरी प्रति नग रिटेल किंमतीच्या केवळ १ ते ३ टक्के 
इतके अत्यल्प वेतन कामगारांना मिळते. डोमॅनिकन रिपब्लिकमध्ये बनणाऱ्या स्वेटशर्टमागे 
कामगारांना मिळणारे वेतन अमेरिकेमधील या शर्टच्या रिटेल किंमतीच्या १.३ टक्के आहे. 
तर फिलिपिन्समध्ये विणलेल्या शर्टची मजुरी (सुपरवायझरच्या वेतनासह) त्याच्या रिटेल 
किंमतीच्या १.६ टक्के आहे. चीन, भारत, इंडोनेशिया, कंबोडिया, बांग्लादेश इ. ठिकाणी 
मजुरी याहूनही कमी आहे. 

दुसऱ्या प्रकारचे उदाहरण पाहूया. १९९६ मध्ये एका नाईकीच्या बुटांचे-ज्यात ५२ 
घटक समाविष्ट होते-पाच आशियायी देशातील उपकंत्राटदारांकडून उत्पादन होत होते. 
२००० च्या सुमारास नाईकीच्या एक जोडी बास्केटबॉल बुटांची अमेरिकेतली रिटेल किंमत 
१४९.५० डॉलर इतकी होती. आणि बुटांना बनवायची मजुरी अवघा १ टक्का म्हणजे १.५० 
डॉलर, * 


विकासाचे चिनी मॉडेल 


भारतातील राजकीय आणि व्यापारी नेते भारत आणि चीनची तुलना करताना कधी 
दमत नाहीत. त्यांना चीनऐवजी भारताला जागतिक स्तरावरचे उत्पादक केंद्र बनवायचे आहे. 
त्यामुळे चीनची वस्तुस्थिती समजणे आवश्यक आहे. 

१९८० मध्ये डेंग झिआओ पिंग यांनी चीनमध्ये सत्तेर आपली पकड मजबूत 

केल्यानंतर भांडवली आर्थिक सुधारणा करीत परदेशी भांडवलदारांसाठी आणि विशेषतः 
अमेरिकी बहुराष्ट्रीय कंपन्यांसाठी बाजारपेठ खुली केली. त्याचबरोबर सार्वजनिक क्षेत्रातील 
उद्योगांचे खाजगीकरण, सामुदायिक शेती आणि सामुदायिक ग्रामीण उद्योग नष्ट केले. या 
धोरणांमुळे लोकांच्या उपजीविकेची साधने मोठ्या प्रमाणावर हिरावून घेतली गेली. 
खाजगीकरणामुळे जवळपास ३ ते ४ कोटी कामगार बेकार झाले, तर कम्युन्स व ग्रामीण 
उद्योग नष्ट झाल्यामुळे १२ कोटी शेतकऱ्यांना पोटापाण्याच्या शोधासाठी शहराकडे 
विस्थापित व्हावे लागले.” त्यामुळे बहुराष्ट्रीय कंपन्यांना मोठ्या प्रमाणावर स्वस्त कामगार 
उपलब्ध झाले. चीनमधील वेतन अमेरिकेतील वेतनाच्या केवळ ४ टक्के आणि युरोपीय 
युनियनमधील देशांतील वेतनाच्या केवळ ३ टक्के आहे.” त्यामुळे बहुराष्ट्रीय कंपन्यांनी 
त्यांचे उत्पादन मोठ्या प्रमाणावर विकसित देशांतून चीनमध्ये स्थलांतरित केले आणि इथून ते 
जगभरात निर्यात केले जाऊ लागले. अशाप्रकारे, आपण ज्याला चीनची निर्यात म्हणतो ते 
उत्पादन प्रत्यक्षात चीनस्थित विकसित देशांच्या बहुराष्ट्रीय कंपन्यांचे उत्पादन आहे. उदा. 
चीन माहिती तंत्रज्ञान व संचार क्षेत्रातील उत्पादनांचा जगातील सर्वात मोठा पुरवठादार आहे. 
पण २००६ मध्ये चीनच्या हायटेक वस्तूंच्या एकूण निर्यातीमध्ये बहुराष्ट्रीय कंपन्यांच्या वाटा 
८७ टक्के होता.” 

याशिवाय बहुराष्ट्रीय कंपन्या त्यांचे संपूर्ण उत्पादन केवळ एकाच देशात केंद्रीत करत 
नाहीत. सर्वाधिक कमी किंमतीत उत्पादन करण्यासाठी ते एकाच वस्तूचे वेगवेगळे भाग 
वेगवेगळ्या देशांत बनवतात--जेथे जी वस्तू बनवणे अतिशय स्वस्त पडेल, तेथे ती बनवली 
जाते. बहुराष्ट्रीय कंपन्यांच्या जागतिक उत्पादनाच्या किचकट प्रक्रियेत चीन वस्तूंच्या अंतिम 
जुळवणीची म्हणजे असेंब्लरची भूमिका निभावतो. एखाद्या वस्तूचे विविध देशांमध्ये तयार 
केलेले वेगवेगळे भाग चीनमध्ये आणून त्यांची जुळवणी केली जाते व तयार मालाला 
विकसित देशांना निर्यात केले जाते. त्यामुळे चीन जागतिक उत्पादन व्यवस्थेमध्ये उत्पादनाचे 
केंद्र नसून जुळवणीचे केंद्र आहे, हे ध्यानात घ्या.” 

उदा. अँपल कंपनी आपल्या आयफोनचे विविध घटक बनवण्याचे उपकंत्राट अनेक 
देशांना देते. हे सर्व घटक चीनमधल्या शेनझेन येथील फाँक्सकाँनच्या (तैपेईमधील कंपनी) 
कारखान्यामध्ये अंतिम जुळवणीसाठी आणले जातात आणि इथून अमेरिकेत त्याची निर्यात 
केली जाते. या कंपनीमध्ये तीन ते चार लाख कामगार अक्षरश: हलाखीच्या अवस्थेत काम 
करतात, जेवतात, झोपतात. या कामगारांना जलद गतीने हाताच्या हालचाली करत सलग 
अनेक तास काम करावे लागते. त्यामुळे ते रात्री झोपतानाही नकळतपणे आपले हात हलवत 
असतात. कामगारांच्या अपार कष्टानंतरही त्यांना इतका कमी पगार दिला जातो की, 
आयफोनच्या एकूण उत्पादन खर्चाच्या ३.६ टक्के एवढीच रक्कम कामगारांना वेतन म्हणून 
दिली जाते. २००९ मध्ये अमेरिकी बाजारपेठेत ५०० डॉलरला विकला जाणारा आयफोनचा 

उत्पादन खर्च फक्त १७९ डॉलर इतका होता. त्यापैकी अन्य देशात बनवल्या जाणाऱया 
भागांचा खर्च १७२.५० डॉलर होता आणि चीनमध्ये होणाऱ्या जुळवणीचा खर्च अवघा ६.५ 
डॉलर होता.” 

या जागतिक उत्पादनाच्या प्रक्रियेत कामगारांना भयंकर स्थितीत काम करावे लागते. 
कारण कंपनी कधीही शेजारच्या देशांत जाऊ शकते, या भीतीची टांगती तलवार कायमच 
त्यांच्या डोक्यावर असते. चीनच्या गुआंगडांगस्थित मैतेई प्लॅस्टिक्स अँड इलेक्ट्रॉनिक्स 
फँक्टरीचे उदाहरण पाहुया. येथे तीस वर्षाखालील दोन हजार कामगार--त्यामध्ये बहुसंख्य 
खिया--काम करतात. कंपनीत मायक्रोसॉफ्ट, आयबीएम, ह्युलेट पॅकर्ड आणि डेल 
कंपन्यांसाठी कीबोर्डस आणि कॉम्प्युटरची इतर उपकरणे जुळवायचे काम केले जाते. हे 
कामगार कठीण स्टूलावर बसून कीबोर्ड असेंब्ली लाइनवर बटन बसवण्याचे काम करतात. 
दर ७.२ सेकंदाला एक म्हणजे तासाला ५०० कीबोर्ड असेंब्ली लाइनवर येतात. प्रत्येक 
कामगाराला अवघ्या १.१ सेकंद वेळेत बटन योग्य जागी बसवावे लागते. हीच कृती त्यांना 
प्रत्येक तासाला ३२५० वेळा, एका दिवसात ३५,७५० वेळा, एका आठवड्यात २,५०,२५० 
वेळा आणि एका महिन्यात दहा लाखाहून अधिक वेळा करावी लागते. कामगार 
आठवड्याचे सातही दिवस १२ तासांच्या पाळीमध्ये काम करतात; त्यांना महिन्यातून केवळ 
दोन दिवस सुट्टी मिळते. काम करताना इतर कामगारांशी बोलल्यास अर्ध्या दिवसाचा पगार 
कापला जातो. 

मैतेईच्या कामगारांना आठवड्याचे चार दिवस फॅक्टरीच्या आवारात कोंडले जाते 
आणि त्यांना बाहेर फिरण्यासाठीही सोडले जात नाही. जेवण म्हणून सकाळी भाताची 
पाण्यासारखी पातळ पेज--जी गिळताही येत नाही--दिली जाते. फक्त शुक्रवारी कोंबडीची 
एक तंगडी आणि पाया मेजवानी म्हणून दिले जाते. प्रत्येक खोलीत १४ कामगार दाटीवाटीने 
राहतात, एका अरूंद बिछान्यावर झोपतात. त्यांना स्पंजबाथसाठी प्लॅस्टिकच्या लहान 
बादल्या दिल्या जातात. फॅक्टरी आणि खोल्यांची स्वच्छता कोणत्याही मोबदल्याविना 
करावीच लागते. वर अशा प्रकारच्या जेवण्याच्या आणि राहण्याच्या व्यवस्थेसाठी त्यांच्या 
वेतनातून ३५ टक्के रक्‍कम कापून घेतली जाते.” 

इतक्या भयानक परिस्थितीत दीर्घ काळ सतत काम करत कामगारांना राहावे लागत 
असल्याने चीनमध्ये औद्योगिक अपघातांची संख्याही मोठ्या प्रमाणावर वाढली आहे. 
सरकारी आकडेवारीनुसार, चीनमध्ये २०१० मध्ये ३,६३,३८३ इतके गंभीर औद्योगिक 
अपघात झाले होते. ज्यामध्ये ७९,५५२ कामगारांना आपले प्राण गमवावे लागले होते.*' 


विकासाच्या चिनी मॉडेलचा लाभ कुणाला? 


ऑक्टोपससारख्या या उत्पादनाच्या वैश्विक व्यवस्थेच्या सर्वात मोठ्या लाभधारक 

आहेत विकसित देशांच्या बहुराष्ट्रीय कंपन्या. १९७० पासून विकसनशील देशांच्या कर्जाच्या 
संकटाचा फायदा घेत विकसित राष्ट्रांनी त्यांच्यावर दबाव आणून त्यांच्या बाजारपेठा 
आपल्या कंपन्यांच्या गुंतवणुकीसाठी खुल्या करायला लावल्या. त्यामुळे या कंपन्या 
जगभरात पसरल्या आणि त्यांना बहुराष्ट्रीय कंपन्या म्हटले जाऊ लागले. या कंपन्या 
लवकरच अत्यंत महाकाय बनल्या आणि त्यांचे जागतिक बाजारपेठेवर वर्चस्व प्रस्थापित 
झाले. जगातील सर्वात मोठ्या २०० बहुराष्ट्रीय कंपन्यांपैकी ९६ टक्के कंपन्यांची मुख्यालये 
केवळ ८ देशांत आहेत. त्यांचे उत्पन्न १९८३ मध्ये वैश्विक जीडीपीच्या २५% होते, तर 
१९९९ मध्ये ते वाढून २७.५% आणि २००५ मध्ये २९.३% पर्यंत पोहोचले होते.” 

याचे दुसरे लाभधारक आहेत चीनी भांडवलदार, जे बहुराष्ट्रीय कंपन्यांचे उपकंत्राटदार 
आहेत. चीनमधील आघाडीचे भांडवलदार कम्युनिस्ट पक्षाचे पदाधिकारी आणि 
सरकारमधील वरिष्ठ नोकरशहा यांचे निकटवर्तीय आहेत. २००५ मध्ये चीनमध्ये २,५०,००० 
दशलक्षाधीश कुटुंबे होती आणि त्यांच्याकडे देशाच्या एकूण संपत्तीच्या ७० टक्के संपत्ती 
एकवटली होती. 


भारतः बहुराष्ट्रीय कंपन्यांना आकर्षित करण्यासाठी कामगार कायद्यांची मोडतोड 


हा आहे मोदींच्या मेक इन इंडिया घोषणेचा खरा अर्थ. बहुराष्ट्रीय कंपन्यांना भारतात 
आकर्षित करण्यासाठी मोदी सरकारकडून आश्वासन दिले जात आहे की, त्यांना भारतात 
चीन, बांग्लादेश आणि व्हिएतनामहून अधिक स्वस्तात उत्पादन करता येईल म्हणजे त्या 
अवाढव्य नफा कमवू शकतील. याचसाठी कामगार कायदे वाकवले जात आहेत, जेणेकरून 
बहुराष्ट्रीय कंपन्यांना कामगारांना कंत्राटी पद्धतीने हवे तेव्हा ठेवता येईल आणि नको तेव्हा 
हाकलून लावता येईल. तसेच कामगारांकडून अतिशय कमी पगारात जास्तीत जास्त वेळ 
काम करवून घेणे त्यांना शक्‍य होईल; ओव्हरटाईम न देता दहा-बारा-चौदा तास कामगारांना 
राबवता येईल 

दसरीकडे बहुराष्ट्रीय कंपन्यांच्या असेम्ब्ली लाईन्सवर काम करण्यासाठी आवश्यक ती 
कौशल्ये भारतीय तरुणांना शिकवली पाहिजे. याचसाठी स्किल इंडियाचा नारा मोदी सरकारने 
दिला आहे. या घोषणेचाही सध्या उदो उदो सुरू आहे. मात्र, त्याचा उद्देश तरुणांना शिक्षित 
करणे नसून जरूरी कौशल्ये शिकवणे आहे, जेणेकरून ते कॉर्पोरेट यंत्राची चाके बनतील. या 
दिशेने वाटचाल करण्यासाठी मनुष्यबळ विकास मंत्रालयाने जारी केलेल्या राष्ट्रीय शिक्षण 
धोरण २०१६ च्या मसुद्यात अनेक प्रस्ताव मांडले गेले आहेत. 

यामुळे भारतात आधीच वाईट असलेली रोजगाराची स्थिती आणखीनच गंभीर होईल 
यात शंका नाही. 

जागतिकीकरण आणि त्याचा रोजगारावर परिणाम 


जागतिकीकरणाच्या धोरणांचा रोजगाराच्या स्थितीवर झालेला एकूण परिणाम भीषण 
आहे. 
बहुराष्ट्रीय कंपन्या आणि रोजगार 


बहुराष्ट्रीय कंपन्या अतिशय थोडा रोजगार तयार करतात. कारण अगदी सोपे आहे, त्या 
अद्यावत तंत्रज्ञान वापरतात. त्यामुळे त्या अतिशय कमी कामगार वापरून मोठ्या प्रमाणात 
उत्पादन करू शकतात व जागतिक बाजारपेठेत वर्चस्व गाजवतात. भारतामध्ये बहुराष्ट्रीय 
कंपन्याचा प्रवेश झाल्यानंतर अपेक्षा फार उंचावल्या होत्या. मात्र, प्रत्यक्षात या कंपन्यांनी 
खूपच कमी रोजगार निर्माण केला. जो रोजगार निर्माण झाला त्यापैकी काही मोठ्या 
पगाराच्या नोकऱ्या आहेत. या रोजगाराचा बाऊ करत प्रसारमाध्यमे जागतिकीकरणाचे गोडवे 
गात आहेत. त्यामुळे जागतिकीकरणातून आपला बेकारीचा प्रश्न सुटणार आहे अशी भावना 
सर्वसामान्यांच्या मनात तयार झाली आहे. पण प्रत्यक्षातली आकडेवारी पहा. जगातील ५०० 
बलाढ्य कंपन्यांचा- ज्यांना फॉर्च्यून ग्लोबल ५०० म्हटले जाते--२०१५ सालचा महसूल 
२७,६०० अब्ज डॉलर्स एवढा होता. हा आकडा जगाच्या जीडीपीच्या ३८% एवढा आहे. 
असे असतानाही, या कंपन्यांनी जगातल्या केवळ ६.७ कोटी लोकांना रोजगार दिला आहे.** 
ही संख्या जगातील एकूण श्रमिकांच्या संख्येच्या फक्त १.७% इतकी आहे. [सर्व जगातील 
एकूण श्रमिकांची संख्या सुमारे ४ अब्ज इतकी आहे. या संख्येत पुढील प्रकारच्या श्रमिकांचा 
समावेश होतो: (१) रोजगार असणारे (त्यातील कित्येकांच्या नोकरीची शाश्वती नसते); 
(२) अंशकालिक स्वरूपाचा रोजगार असणारे (यामध्ये अपुरा वेळ काम मिळणारे श्रमिक 
आणि असंघटित क्षेत्रातील श्रमिकांचा समावेश होतो; यांना खरे तर बेरोजगारच म्हटले 
पाहिजे, कारण बेरोजगार भत्ता नसल्यामुळे त्यांना मिळेल तो रोजगार घेणे भाग पडते); 
(३) अर्धवेळ रोजगार मिळणारे; (४) बेरोजगार; (५) काम मिळत नसल्याने निराश झालेले 
कामगार.*] 

त्यामुळेच भारतात बहुराष्ट्रीय कंपन्या आल्यामुळे रोजगार निर्माण होणार नाही. त्यांनी 
अगदी थोडा रोजगार निर्माण केला, तरी त्याहून अधिक रोजगार त्या नष्ट करतील. कारण 
त्यांच्या प्रवेशामुळे बऱ्याच कंपन्या, विशेषतः छोट्या कंपन्या बंद होत आहेत. दुसरीकडे 
खाजगी क्षेत्रातील बड्या भारतीय कंपन्यांनीही आपल्या कार्यपद्धतीची पुनरचना करत 
कामगारांच्या संख्येत कपात करण्यास सुरुवात केली आहे; तसेच कायम कामगारांच्या जागी 
तात्पुरते कामगार भरती करण्यास सुरुवात केली आहे. 

याशिवाय जागतिकीकरणामुळे सार्वजनिक क्षेत्रातील रोजगारही कमी होत चालला 
आहे. कारण जागतिकीकरणाची अटच आहे की, सार्वजनिक क्षेत्राचे खासगीकरण केले 

पाहिजे. म्हणूनच पूर्वीच्या आणि आताच्या सरकारने या अटीचे आज्ञाधारकपणे पालन केले 
आहे. 

परिणामी भारतीय अर्थव्यवस्था जलदगतीने वाढली खरी, मात्र रोजगार निर्मितीचा दर 
कमी झाला आहे. भारतीय अर्थव्यवस्था २०००-१० या दशकात दर वर्षी सरासरी ७.३% ने 
वाढली. अर्थव्यवस्थेतील रोजगारवाढ [वार्षिक चक्रवाढ दर (CAGR)] १९९९-२००० ते 
२००४-०५ या कालावधीत २.८ % होती, ती २००४-०५ ते २०११-१२ दरम्यान ०.५% 
वर घसरली. 

खरं म्हणजे सरकारच्या रोजगार विषयक आकडेवारीला फारसा काही अर्थ नाही. 
अधिकृत आकडेवारीमध्ये एखादा मनुष्य सर्वेक्षणाच्या काळात “काहीतरी कमाई मिळणारे 
काम” करत असेल तर तो रोजगारावर आहे असे गृहीत धरले जाते. मग तो अगदी शेंगदाणे 
का विकेना. त्यातून होणाऱ्या कमाईतून त्याला दोन वेळचे जेवण मिळते की नाही, याच्याशी 
या आकडेवारीचे काहीही देणेघेणे नसते. यातून विचित्र परिणाम उद्भवतात. एखाद्या 
कामगाराला निदान दारिद्र्यरेषेच्या निकषांपेक्षा अधिक पगार मिळायला हवा. भारतातील 
दारिद्रूयरेषा हास्यापद म्हणावी इतक्या कमी पातळीवर आहे, याचा अर्थ इथे सर्वांनाच किमान 
दारिद्र्यरेषेपेक्षा जास्त पगार मिळायला हवा. या हास्यास्पद दारिद्रूयरेषेच्या आधारे २०११- 
१२ मध्ये नियोजन मंडळानुसार भारतातील गरिबांची संख्या एकूण लोकसंख्येच्या २१.९% 
इतकी होती. म्हणजे कमीतकमी इतके जण तरी बेरोजगार हवे. पण राष्ट्रीय नमुना पाहणीनुसार 
भारताचा बेरोजगारीचा दर केवळ २.७% इतका आहे, तर श्रम विभागानुसार तो ४.७% आहे, 
असे २०१५-१६ च्या आर्थिक सर्वेक्षणात नमूद करण्यात आले आहे.” म्हणजे एखाद्याची 
कमाई इतकी कमी आहे की त्यामुळे तो हलाखीच्या परिस्थितीत जगत असला तरी त्याला 
रोजगार आहे, असे म्हणायला सरकारला काहीही लाजही वाटत नाही. 

भारतात लोक मिळेल ते काम करतात, मग वेतन कितीही कमी का असेना; कारण 
त्यांना बेरोजगार भत्ता मिळत नसल्याने दुसरा मार्गच नसतो. 


संघटित क्षेत्रातील रोजगार 


ज्यांना समाधानकारक रोजगार म्हटले जाऊ शकते, त्या म्हणजे संघटित क्षेत्रातील 
नोकऱ्या. संघटित क्षेत्र म्हणजे विजेवर चालणारे उद्योग असतील तर किमान १० व विजेचा 
वापर होत नसेल तर किमान २० कामगार असलेले उद्योग. १९९१ पासून मोठ्या प्रमाणावर 
बहुराष्ट्रीय कंपन्या भारतात आल्या असतानाही अर्थव्यवस्थेतील संघटित क्षेत्रातील रोजगार 
१९९९-२००० पासून २००९-१० या दहा वर्षात ५.४१ कोटींपासून केवळ ७.२८ 
कोटींपर्यंत वाढला. (अधिकृत आकडेवारीनुसार) याच काळात कामगारांची संख्या ३९.६८ 
कोटींपासून ४६.०३ कोटींवर पोहोचली.% याचा अर्थ देशातील सर्व संघटित क्षेत्रातील 





देशावर फॅसिझमचे संकट ४५ 


रोजगारांची संख्या देशातील एकंदर रोजगाराच्या फक्त १५%च्या आसपास आहे. 

पण संघटित क्षेत्रातील रोजगाराची प्रत्यक्षातील परिस्थिती वरील आकड्यापेक्षा खूपच 
वाईट आहे. संघटित क्षेत्रातील भारतीय कंपन्यांनी कायम कामगारांच्या जागी कंत्राटी किंवा 
तात्पुरते कामगार भरती करण्याचे धोरण स्वीकारले आहे, याशिवाय त्या आपल्याकडील 
काम अतिशय कमी दरात करणाऱ्या असंघटित क्षेत्रातील छोट्या उद्योगांकडे कंत्राटी पद्धतीने 
देत आहेत. त्यामुळे १९९९ ते २०१० च्या दरम्यान संघटित क्षेत्रातील औपचारिक 
कामगारांची संख्या (औपचारिक श्रमिक म्हणजे ज्यांना रोजगारात संरक्षण, किमान वेतन, 
आजारपणाची रजा, कामावर असताना इजा झाल्यास नुकसान भरपाई, संघटित होण्याचा 
अधिकार इ. कायदेशीर अधिकार आहेत) घटली आहे आणि अनौपचारिक कामगारांची 
संख्या वाढली आहे. परिणामतः १९९९-२००० ते २००९-१० या कालावधीत संघटित 
क्षेत्रातील औपचारिक रोजगाराची एकूण संख्या जरी थोडीशी वाढली असली तरी ती एकूण 
श्रमिकांच्या संख्येच्या ८% इतकी वाईट आहे (पहा तक्ता क्र. २). 








तक्ता २: अर्थव्यवस्थेतील औपचारिक आणि अनौपचारिक रोजगार” (दशलक्षामध्ये) 





१९९९--२००० २००९-१० 




















'एकूण श्रमिकांची संख्या ३९६.८ ४६०.३ 
संघटित क्षेत्रातील रोजगार ५४.१ ७२.८ 
त्या पैकी: 
औपचारिक रोजगार २२.७ ३७.१ 
अनौपचारिक रोजगार ३१.४ ३५.७ 
असंघटित क्षेत्रातील रोजगार ३४२.६ ३८७.४ 





एकूण रोजगारापैकी औपचारिक रोजगार (%) ५.७२% ८.०६% 





एकूण अनौपचारिक रोजगार ३७४ ४२३.१ 





एकूण रोजगारापैकी अनौपचारिक रोजगार (%) ९४.३% ९१.९% 





एकूण औद्योगिक रोजगार हा संघटित क्षेत्रातील रोजगाराचा पोटभाग आहे. बहुराष्ट्रीय 
कंपन्यांच्या प्रवेशानंतर भारतात नोंद झालेल्या सर्व कारखान्यांमधील (छोटे आणि मोठे उद्योग 
धरून) एकूण रोजगार (यामध्ये कामगार आणि विक्री, पर्यवेक्षकीय आणि व्यवस्थापकीय 
कर्मचाऱ्यांचा समावेश आहे) १९९८-१९९९ दरम्यान ८५.८ लाख होता (१९९९-२००० 
या काळातील आकडे उपलब्ध नाहीत), तो २००९-१० मध्ये तो १.१७२ कोटींपर्यंत 
वाढला. ० १९९९२००० या वर्षात कारखान्यातील रोजगारांची संख्या एकंदरीत 

रोजगाराच्या संख्येच्या २.५% इतकीच होती. 

म्हणजे श्रमिकांमधील बहुसंख्यजण हे अनौपचारिक कामगार आहेत आणि त्यांची 
संख्या एकूण कामगारांच्या ९२% इतकी आहे. या नोकऱ्यांत सुरक्षा किंवा सामाजिक सुरक्षेचे 
कवच उपलब्ध नाही. 


औद्योगिक रोजगार गेला कुठे? 


१९९९-२००० ते २००९-१० या काळात कोणत्या प्रकारचा रोजगार निर्माण झाला हे 
आता पाहूया. या दहा वर्षात एकूण ६.३५ कोटी इतका रोजगार निर्माण झाला (पहा तक्ता क्र. 
२). हा रोजगार अर्थव्यवस्थेच्या कोणत्या विभागांमध्ये निर्माण झाला? 

प्रचलितपणे अर्थव्यवस्थेचे तीन भाग केले जातात: शेती, उद्योग व सेवा क्षेत्र. 
उद्योगमध्ये उत्पादन, खाणकाम व वीज, गॅस व पाण्याचा पुरवठा, असे उपविभाग येतात. 
सेवाक्षेत्रात व्यापार, हॉटेल, वाहतूक ब दळणवळण; वित्त पुरवठा, विमा, रिअल इस्टेट आणि 
धंदेवाईक सेवा; आणि सामुदायिक, सामाजिक व व्यक्तिगत सेवा यांचा समावेश होतो. 
बांधकाम क्षेत्र काहीवेळा उद्योग तर काही वेळा सेवा क्षेत्रात धरले जाते. 

या दशकात शेतीक्षेत्रात ७२ लाख रोजगार निर्माण झाले. म्हणजे एकूण 
रोजगारनिर्मितीच्या ११.३% शेती अतिशय गंभीर संकटात आहे, गेल्या दोन दशकात ३ 
लाख शेतकऱ्यांनी आत्महत्या केल्या आहेत. शेतीच्या कामात महिलांची संख्या 
वाढल्यामुळे वरील रोजगारवृद्धी झाली आहे. शेतीक्षेत्रावरील संकट गहिरे झाल्याने केवळ 
पुरुषांनी काम करून उदरनिर्वाह होत नसल्यामुळे महिलांनाही शेतीत काम करावे लागत 
आहे, असे अर्थशास्त्रज्ञांचे म्हणणे आहे. दुसऱ्या शब्दांत सांगायचे झाल्यास, ही जबरदस्तीची 
रोजगारवृद्धी आहे.” 

उत्पादन क्षेत्रात ६६ लाख रोजगार निर्माण झाले. या क्षेत्राची चर्चा करताना उच्च 
दर्जाच्या नोकऱ्या आणि गलेलठ्ठ पगार अशी प्रतिमा कायम समोर येते. उत्पादन क्षेत्राची 
कारखाना क्षेत्र आणि बिगर कारखाना क्षेत्र (किंवा असंघटित क्षेत्र) अशी विभागणी होते. 
तक्ता ३ मध्ये दर्शविल्याप्रमाणे उत्पादन क्षेत्रात जे रोजगार निर्माण झाले आहे त्यापैकी: 


७ संघटित किंवा कारखाना क्षेत्रात फक्त २९ लाख रोजगार निर्माण झाले (एकूण रोजगार 
निर्मितीच्या ४.६%). उद्योगांच्या वार्षिक पाहणीनुसार, या दशकात कारखान्यात 
झालेल्या रोजगारवृद्धीशी हा आकडा जुळतो. 


७ वर संघटित क्षेत्रातील औपचारिक व अनौपचारिक रोजगाराच्या गुणोत्तराची चर्चा 
केल्याप्रमाणे यातून हा निष्कर्ष काढता येतो की, कारखान्यातील रोजगारनिर्मितीपैकी 
जवळपास ४०% म्हणजे १२ लाख रोजगार हे औपचारिक क्षेत्रातील असतील. म्हणजे 

एकूण रोजगारनिर्मितीच्या फक्त १.९%. उर्वरित १७ लाख रोजगार हे अनौपचारिक 
रोजगार असतील. 


७ उत्पादन क्षेत्रातील जवळपास ७०% कामगार असंघटित क्षेत्रातील आहेत. 
लघुउद्योगांना आरक्षण न देणे, कमी व्याजदराची कर्जे नाकारणे अशा प्रकारच्या 
जागतिकीकरणाच्या धोरणांमुळे हे क्षेत्र उद्‌ध्वस्त होत आहे. त्यामुळे या क्षेत्रातील 
रोजगारवाढही मंदावली आहे. यालाच बिगरकारखाना क्षेत्र म्हणतात. या क्षेत्रात या 
दशकात ३६ लाख रोजगार निर्माण झाले (एकूण रोजगारनिर्मितीच्या ५.८%). हे सारे 
रोजगार अतिलघुउद्योग किंवा गृहोद्योगात आहेत. जसे कामगार आपल्या घरात विडी 
वळत आहेत किंवा पापड लाटत आहेत. 


बांधकाम क्षेत्रात सर्वाधिक रोजगार निर्मिती झाली आहे, म्हणजे २६.६ कोटी किंवा 
एकूण रोजगार निर्मितीच्या ४२%. यापैकी जवळपास सर्वच असंघटित क्षेत्रातील रोजगार 
आहेत. असंघटित क्षेत्रातील बांधकाम रोजगार घातक व प्रामुख्याने स्थलांतरित रोजगार 
आहेत. आरोग्य सुविधा, अपंगत्व भरपाई, मुलांसाठी शिक्षण व योग्य घर यांपैकी काहीच या 
क्षेत्रातील कामगारांना मिळत नाही. 

मोठ्या प्रमाणात रोजगार निर्माण करणारे दुसरे क्षेत्र म्हणजे व्यापार, हॉटेल व रेस्टॉरंट. 
यामध्ये ८४ लाख रोजगार निर्माण झाले, म्हणजेच एकूण रोजगार निर्मितीच्या १३%. व्यापार 
म्हणजे सर्वप्रकारचे लहानसहान फेरीवाले; हॉटेल म्हणजे अतिशय लहान चहा-नाष्ट्याच्या 
टपऱ्या. जागतिकीकरणाच्या काळात हे क्षेत्र उत्पादन क्षेत्रापेक्षा जास्त रोजगार देणारे क्षेत्र 
झाले आहे. 

पण माहिती तंत्रज्ञान क्षेत्राचे काय? या क्षेत्रामध्ये लाखो नोकऱ्या तयार होणे अपेक्षित 
आहे, आणि त्याही चांगल्या पगाराच्या नोकऱ्या. पण ही निव्वळ प्रसारमाध्यमांनी उडवलेली 
राळ आहे. माहिती तंत्रज्ञान क्षेत्राचे दोन भाग आहेत, सॉफ्टवेअर क्षेत्र आणि माहिती तंत्रज्ञान 
उपयोजित सेवा (Information Technology Enabled Services)—जयात बिझनेस 
प्रोसेस आऊटसोर्सिंगचा देखील समावेश होतो. २००९-१० साली या क्षेत्रात एकूण २३ लाख 
रोजगार निर्माण झाले होते, म्हणजे देशाच्या त्यावर्षीच्या एकूण रोजगाराच्या फक्त ०.५%.” 

माहिती तंत्रज्ञान क्षेत्र हे सेवा क्षेत्राच्या अंतर्गत वित्त, विमा, रिअल इस्टेट आणि 
धंदेवाईक सेवा या श्रेणीत मोडते. या श्रेणीत प्रसारमाध्यमे व मनोरंजन या क्षेत्रांचा देखील 
समावेश होतो. जरी १९९९-२००० ते २००९-१० या दशकात या श्रेणीमध्ये समाधानकारक 
किंवा उच्च पगाराच्या नोकऱ्या निर्माण झाल्या, तरीदेखील माहिती तंत्रज्ञान क्षेत्राला धरून या 
संपूर्ण श्रेणीने या दशकात फक्त ४७ लाख रोजगार निर्माण केले होते. हा आकडा या 
दशकातील एकूण रोजगार निर्मितीच्या फक्त ७.४% आहे. 

तक्ता ३: वेगवेगळ्या क्षेत्रातील रोजगाराचा हिस्सा” (दशलक्षामध्ये) 

एकंदरित, १९९९-२००० ते २००९-१० या दशकात जे ६.३५ कोटी रोजगार निर्माण 
झाले, त्यांपैकी बहुतांश अनौपचारिक क्षेत्रातील रोजगार आहेत--बांधकाम, व्यापार, हॉटेल 
व रेस्टॉरंट, अतिशय लघु गृहउद्योग किंवा शेतीमध्ये नाइलाजास्तव रोजगार. यांना रोजगार 
म्हणणेच मुळातच लज्जास्पद आहे. 

रोजगारांची वास्तविक परिस्थिती वरील आकड्यांपेक्षाही वाईट आहे. कारण सरकारने 

कामगारांची एकूण संख्याच जाणीवपूर्वक कमी दाखवली आहे. यासाठी त्यांनी काम 
करण्यास इच्छुक असलेल्या अनेक लोकांना कामगारांच्या गणनेतून बाद केले आहे. एका 
अंदाजानुसार, १९९९-२००० ते २००९-१० च्या दशकात अर्थव्यवस्थेत ६.३५ कोटी 
रोजगारांची निर्मिती झाली असली तरी १५-५९ वर्षे वयोगटाच्या (ज्या वयात लोकांना काम 
पाहिजे असते) लोकसंख्येत १५.९ कोटींची वाढ झाली असेल. याचाच अर्थ श्रम-बाजारात 
नव्याने आलेल्या लोकांपैकी फक्त ४०% लोकांनाच रोजगार मिळाला, मग तो कोणत्याही 
प्रकारचा का असेना.” 


रोजगाराच्या या अवस्थेला मेक इन इंडिया आणखी वाईट करणार आहे. संघटित 
क्षेत्रातल्या कामगारांची रोजगार सुरक्षा नष्ट होईल व त्यांना आपले रोजगार वाचवण्यासाठी 
चीन, बांग्लादेश, फिलिपीन्स व मलेशियाच्या कारखान्यांमध्ये काम करणाऱ्या कामगारांशी 
स्पर्धा करावी लागेल. कामगार किती अत्यल्प मजुरी व कामाच्या हलाखीच्या परिस्थितीत 
काम करायला तयार होतील, याचीच ही स्पर्धा आहे. 


मुक्त बाजार आणि जनतेवरील परिणाम 


“मुक्त बाजारपेठ” या तिसऱया अटीचा परिणाम म्हणजे गेल्या पंचवीस वर्षात केंद्रात 
आणि राज्यात आलेली सर्व सरकारे अर्थव्यवस्था फक्त आणि फक्त बड्या विदेशी कंपन्या 
आणि त्यांचे भारतीय भागीदार असलेल्या बड्या उद्योगघराण्यांच्या फायद्यासाठी चालवत 
आहेत: 


७ एकीकडे आतापर्यंतचे सर्व केंद्रीय अर्थमंत्री या उद्योग घराण्यांना विकास व 
उद्योजकतेला “प्रोत्साहन” देण्याच्या नावाखाली लाखो कोटींची अनुदाने देत आहेत. 
याला मान्यता देण्यासाठी “पुरवठ्याचे अर्थशास्त्र” या नावाचा सिद्धांतदेखील शोधून 
काढण्यात आला. धनाढ्यांवरील करात कपात व अन्य प्रोत्साहनांमुळे गुंतवणुकीला 
मोठी चालना मिळेल असा दावा यानुसार केला गेला. 


० दुसरीकडे ते कल्याणकारी योजनांवरील आधीच तुटपुंज्या असलेल्या खर्चामध्ये 
ज्याचा उद्देश गरिबांना परवडण्यायोग्य दरात शिक्षण, आरोग्य, अन्न, पेयजल 
यांसारख्या आवश्यक सेवा उपलब्ध करून देणे आहे-अजून कपात करत आहेत 
आणि त्यातून वाचलेला पैसा धनदांडग्यांच्या घशात घालत आहेत. यासाठीही 
जागतिक बँक व वॉशिंग्टनमध्ये बसलेल्या अर्थतज्ज्ञांनी एक आर्थिक सिद्धांत रचला 
आहे--ज्याला आपण “वित्तीय तुटीचा सिद्धांत? म्हणू शकतो. या सिद्धांतानुसार 
शासनाने आपला अर्थसंकल्प संतुलितच ठेवला पाहिजे, त्यासाठी कल्याणकारी 
योजनांवरील खर्च कमी केला पाहिजे. कीन्सने तर १९३०च्या दशकातच हा सिद्धांत 

खोडून काढला होता. तत्कालीन अर्थतज्ज्ञांनी बेरोजगारी व गरिबी कमी करण्यासाठी 

सरकारी खर्चात वाढ करण्याचा विरोध केला व त्यासाठी वित्तीय तूट कमी करण्याचे 

कारण पुढे केले. यावर कीन्सनी कठोर टीका करत या सिद्धांताला “वित्ताचा 

भंपकपणा” म्हटले होते.” 

खरे तर, जागतिक बँक आणि आपले कुठलेही अर्थमंत्री--अरुण जेटली ते पी. 
चिदंबरम ते मनमोहन सिंग--वित्तीय तूट कमी करण्याबाबत गंभीर नव्हते आणि नाहीत. ते 
ज्या पद्धतीने सरकारी खर्च आणि महसूल यांचे विविध घटक हाताळत आहेत त्यावरून हे 
स्पष्ट होते. वित्तीय तूट म्हणजे सरकारी खर्च वजा सरकारी महसूल. सरकारच्या धोरणांकडे 
नुसती नजर फिरवली तरी लक्षात येते की सरकार श्रीमंतांना कोट्यवधी रुपयांची अनुदाने देत 
आहे. खरंच आपल्या अर्थमंत्र्यांना वित्तीय तुटीची चिंता असती, तर एवढा दानधर्म त्यांनी 
केला नसता. पण वॉशिंग्टनच्या धर्मगुरूंनी शिकवलेल्या नवीन आर्थिक शब्दकोशामध्ये, या 
अनुदानांना 'प्रोत्साहन' म्हटले जाते आणि “विकासा/ला चालना देण्यासाठी ते गरजेचे मानले 
जाते. दुसऱ्या बाजूला, वित्तीय तूट भरून काढण्याच्या नावाखाली गरिबांसाठीच्या 
कल्याणकारी योजनांवरील खर्चामध्ये प्रचंड प्रमाणात कपात केली जात आहे. 

अविश्वसनीय वाटेल, पण हेच निव्वळ सत्य आहे. पुढे वाचा . . . 


१. धनदांडग्यांना “प्रोत्साहने ” 
अ) करसवबलताींचा श्रीमंतांवर वर्षाव 


गेल्या काही वर्षांपासून दरवर्षीच्या बजेटसोबत एक अहवाल सादर केला जातो. 
श्रीमंतांना विविध करांमध्ये सूट दिल्याने सरकारला किती महसुलावर पाणी सोडावे लागले 
याची आकडेवारी या अहवालात मांडलेली असते. २०१६-१७ च्या बजेटनुसार, २०१५- 
१६ या आर्थिक वर्षात मोदी सरकारने कर सवलत, वजावट आणि प्रोत्साहनाच्या स्वरुपात 
एकूण ५.५१ लाख कोटी रुपये धनदांडग्यांच्या घशात घातले.” ही भरमसाठ सूट मुख्यतः 
कॉर्पोरेट आयकर, सीमा शुल्क आणि उत्पादन शुल्कामध्ये देण्यात आली आहे. श्रीमंतांना 
दिलेल्या सवलतींची ही रक्‍कम केंद्रीय बजेटच्या एक तृतीयांश इतकी आहे. 

२०१५-१६ मध्ये आपली वित्तीय तूट ५.३५ लाख कोटी इतकी होती. मात्र, श्रीमंतांना 
दिलेल्या सर्व करसवलती वित्तीय तुटीपेक्षाही जास्त आहेत. जेटलींना खरोखरच वित्तीय तूट 
कमी करायची असती तर त्यांनी आपल्या देशातल्या गर्भश्रीमंतांना दिलेल्या या सवलती 
कमी केल्या असत्या!” 

केंद्रात सत्तेवर आलेल्या सर्व सरकारांनी “गरजू कॉर्पोरेट्स आणि कुपोषित श्रीमंतांना” या 
करसवलती, गेली अनेक वर्षे म्हणजे आर्थिक सुधारणा कार्यक्रम राबवायला सुरुवात 

केल्यापासून दिल्या आहेत. केंद्रीय बजेट दस्तावेज हे उघड करतात की २००५-०६ ते 
२०१५-१६ ह्या अकरा वर्षात, धनदांडग्यांना करामध्ये माफ केलेली एकूण रक्‍कम ४७.६ 
लाख कोटी एवढी प्रचंड आहे.% हा आकडा आपल्या २०१५-१६ च्या जीडीपीच्या एक 
तृतीयांश इतका आहे. 


भारतातील कर-जीडीपी गुणोत्तरः जगभरात खालचे 


देशातील धनदांडग्यांना देण्यात येणाऱ्या या करसवलतींमुळेच आपल्या केंद्र आणि 
राज्यांचे एकत्रित कर-जीडीपी गुणोत्तर जगात सगळ्यात कमी आहे. २०१५-१६ च्या 
आर्थिक सर्वेक्षणात याची कबुली देण्यात आली आहे की, आपल्या देशाचे कर-जीडीपी 
गुणोत्तर हे जीडीपीच्या १६.६% आहे. हे प्रमाण ओइसीडी” (ऑर्गनायझेशन फॉर 
इकॉनॉमिक को-ऑपरेशन अँड डेव्हलपमेंट) गटातील विकसित देशांपेक्षा (३४.२%) कमी 
आहेच, त्याचबरोबर भारतासारखाच “उदयोन्मुख बाजार” म्हणवणाऱ्या ब्राझील (३५.६%) 
आणि दक्षिण आफ्रिकेपेक्षाही (२८.८%) ते खालच्या स्तरावर आहे. अतिशय गरीब 
समजल्या जाणाऱ्या सब सहारन आफ्रिकेतील देशांमध्येही कराचे प्रमाण जीडीपीच्या २७% 
आहे. 100 

आंतरराष्ट्रीय पतमानांकन संस्था, IMF आणि WB, न्यूयॉर्क आणि लंडनमधल्या 
विद्यापीठांमधील ख्यातनाम अर्थतज्ज्ञ, सगळे आपल्याला रोज वित्तीय तूट कमी करण्याचे 
महत्त्व यावर धडे देत असतात. पण यातले कुणीही अतिश्रीमंतांसाठीची अनुदाने कमी करून 
कर-जीडीपी गुणोत्तराचे प्रमाण वाढवून ते कमीत कमी आफ्रिकेतील सब सहारन देशांच्या 
बरोबर आणायला पाहिजे यावर भाष्य करत नाहीत. 


ब) कंपन्यांना खनिज संपत्तीची खैरात 


सरकार आपली प्रचंड नैसर्गिक साधनसंपत्ती कॉर्पोरेट घराण्यांना त्यांच्या नग्न 
नफेखोरीसाठी हवाली करत आहे. असे करण्याची खरंतर गरज नव्हती, कारण या नैसर्गिक 
साधनसंपत्तीचा वापर करण्यासाठी आवश्यक असणारे तंत्रज्ञान व कौशल्य आपल्या 
सार्वजनिक क्षेत्रातील उद्योगांकडे आहे. या प्रचंड घोटाळ्यामुळे अनेक लाखो कोटींचा 
सार्वजनिक निधी खाजगी क्षेत्राकडे हस्तांतरित झाला आहे. दोन उदाहरणे: 


७ कृष्णा-गोदावरी खोऱ्यातील गॅस घोटाळा: भारत सरकारने २००० साली कृष्णा- 
गोदावरी खोऱ्याच्या डी-६ ब्लॉकमधील गॅसच्या साठ्यांचा शोध घेण्याचे काम 
रिलायन्स इंडस्ट्रीज लि.च्या ताब्यात दिले. या गॅससाठ्यांचे प्राथमिक आकलन 
ओएनजीसीने केले होते, आणि त्यांच्याकडे या गॅससाठ्याच्या विकासासाठी सर्व 
आवश्यक तंत्रज्ञान व कौशल्यही आहे. सरकारबरोबर संगनमत करून अनेक लबाड्या 

करत रिलायन्सने देशाच्या नैसर्गिक गॅस संपत्तीची प्रचंड प्रमाणात लूट केली. यामुळे 
सरकारी खजिन्यातील कमीत कमी २ लाख कोटी रुपयांचे एकूण नुकसान होणार 
आहे! 101 

७ खाण घोटाळा: पूर्वीच्या सरकारांनी देशाची खनिजसंपदा कवडीमोल भावाने कॉर्पोरेट 
घराण्यांच्या घशात घातली आहे. यासाठी ते सरकारला अतिशय कमी मानधन देतात 
ज्यामुळे सरकारी महसूलाचे प्रचंड नुकसान होते. अलीकडेच सर्वोच्च न्यायालयाने 
नैसर्गिक साधनसंपत्तीच्या वाटपासाठी लिलावासारखी उचित, पारदर्शी व भेदभावरहित 
पद्धत अवलंबण्याचा आदेश सरकारला दिला. हा आदेश डावलण्यासाठी २०१५ मध्ये 
भाजपने संसदेत माईन्स अँड मिनरल्स (डेव्हलपमेंट अँड रेग्युलेशन) दुरुस्ती विधेयक 
मंजूर करून घेतले. या कायद्यामुळे आधीपासून अस्तित्वात असलेले बहुतांश 
जमिनीचे करार (लीज) कायदेशीर झाले, मग त्यांचे वाटप संशयास्पद पद्धतीने का 
झाले असेना. यामुळे सरकारी खजिन्याला प्रचंड मोठा फटका बसला आहे. सध्या 
देशात ११,००० पेक्षा जास्त करार अस्तित्वात आहेत. कायदेशीर ठरवलेल्या 
साठ्यांपैकी फक्त एका राज्यातील (छत्तीसगड) कच्चे लोखंड या एका खनिजाच्या 
साठ्यांचे मूल्य १.७१ लाख कोटी आहे; त्यामुळे सरकारी खजिन्याचे किमान १.२२ 
लाख कोटी रुपयांचे नुकसान झाले R. 


क) कंपन्यांना थेट अनुदाने 


आपल्या राज्यामध्ये खाजगी कंपन्यांनी आपले प्रकल्प सुरू करावेत म्हणून कोट्यवधी 
रुपयांचे अनुदान देण्यासाठी राज्य सरकारांमध्ये स्पर्धा सुरू आहे. दिल्या जाणाऱ्या 
अनुदानांची काही उदाहरणे: 


७ लोकांच्या निग्रही लढ्यामुळे टाटा मोटर्सच्या नॅनो प्रकल्पाला सिंगूरमधून बाहेर पडावे 
लागल्यानंतर, मोदींनी रतन टाटांचे गुजरातमध्ये लाल गालिचा अंथरून स्वागत केले. 
गुजरातमध्ये नॅनो कार प्रकल्पासाठी मोदींनी टाटाला दिलेली अनुदाने: सवलतीच्या 
दरात जमिनीचे वाटप२२०० कोटी रुपयांच्या प्रकल्पासाठी ९,५७० कोटींचे कर्ज, ते 
देखील ०.१% प्रतिवर्ष या नगण्य व्याजदराने आणि ज्याच्या परतफेडीची सुरुवातही 
२० वर्षांनंतर होईल; प्रकल्पाच्या जवळच २२० कि.व्होल्ट व ६६ कि.व्होल्टचे 
सबस्टेशन फुकट बांधून देणे, अशा अनेक सवलतींमुळे राज्य सरकारला बसलेला 
एकूण फटका--पुढील २० वर्षांसाठी ३३,००० कोटी रुपये! 


७ खाजगी कॉर्पोरेट्सना त्यांच्या प्रकल्पांसाठी हजारो एकर जमीन अक्षरशः कवडीमोल 
किंमतीत देऊन टाकण्यात आली आहे. उदा. गुजरात सरकारने कच्छमधील ५.७८ 
कोटी चौरस मीटर जमीन सरासरी रु.१०/- प्रति चौ.मीटर दराने अदानी समूहाला दिली 

आहे, ज्याचा बाजारभाव रु.१०००/- ते रु.१५००/- प्रति चौ.मीटर एवढा आहे; आणि 
लार्सन आणि टुब्रो कंपनीला सुरतमधल्या हाजिरा औद्योगिक क्षेत्रातील आठ लाख 
चौ.मीटर जमीन रु.१/- प्रति चौ.मीटर दराने दिली are. 


ड) सरकारी-खाजगी-भागीदारी (Public—Private—Partnership किंवा पीपीपी) 


खाजगी क्षेत्राला लाखो कोटी रुपयांचा निधी देण्याचा हा आणखी एक मार्ग आहे. 
याअंतर्गत भारत सरकार खाजगी क्षेत्राला पायाभूत क्षेत्रामध्ये गुंतवणूक करण्यासाठी आमंत्रित 
करत आहे, त्यांना प्रकल्पाच्या खर्चाच्या ४०% रक्कम अनुदानाच्या रूपात दिली जाते, 
जमीन व अन्य साधनसंपत्ती कवडीमोल भावात देण्यात येते, सोबत किमान नफ्याचे 
आश्वासनही (उदा. हायवेमध्ये खाजगी गुंतवणूकदारांना प्रवाशांकडून टोल वसूल करण्याची 
परवानगी), एवढेच नाही तर सरकार अनेकदा गुंतवणुकीचा निधीसुद्धा कमी व्याजदराने दीर्घ 
मुदतीच्या कर्जाच्या स्वरूपात देते. व्वा... काय भागीदारी आहे! 

२०१६-१७च्या बजेटमध्ये अर्थमंत्र्यांनी पीपीपी अंतर्गत महामार्ग उभारणीसाठी 
५५,००० कोटी रुपयांची गुंतवणूक करण्याची घोषणा केली आहे. म्हणजेच सरकार यावर्षी 
खाजगी क्षेत्राला रस्ते व महामार्ग बनवण्यासाठी एवढ्या भरमसाठ रुपयांचे अनुदान देणार 
आहे. 104 

इतकेच नव्हे तर पायाभूत सुविधांमधील पीपीपी प्रकल्पांना बळकटी आणण्यासाठी नवी 
पावले उचलण्याचे आश्वासनही बजेटमध्ये देण्यात आले आहे. त्याअंतर्गत पायाभूत क्षेत्राशी 
संबंधित पीपीपी कंत्राटांच्या संदर्भातील वादविवाद सोडविण्यासाठी आणि पीपीपी करारात 
आणखी सवलती देण्यासंदर्भात वाटाघाटी करण्यासाठी मार्गदर्शक तत्त्वे मांडणारे नवे 
विधेयकही आणले जाणार आहे. वास्तविक या क्लिष्ट वाक्याचा अर्थ म्हणजे पीपीपी 
प्रकल्पांतर्गत गुंतवणूक करणारी खाजगी कंपनी मिळणाऱ्या नफ्याविषयी असमाधानी 
असल्यास सरकार त्यांच्या घशात आणखी सवलती घालणार. दुसऱ्या शब्दांत सांगायचे 
झाल्यास सरकार खाजगी कंपन्यांना जोखीममुक्त गुंतवणुकीच्या हमीसोबतच त्यातून समाधान 
होईल इतका नफा देण्याचेही आश्वासन देत आहे. आणि यालाच ते 'मुक्त-बाजारपेठीय 
भांडवलशाही” म्हणतात. 


ई) बँकांची लूट: सर्व घोटाळ्यांचा बाप 


करसवलती, रोख हस्तांतरण, देशातील साधनसंपत्तीचा ताबा, रोख हस्तांतरण, मोफत 
जमीन, अनुदानित दराने कर्ज / पाणी / वीज इ. एवढे पुरेसे नव्हते म्हणून की काय, सरकार 
खाजगी कंपन्यांना सार्वजनिक क्षेत्रातील बँकांचा पैसा लुटण्याचीसुद्धा परवानगी देत आहे! हा 
तर सर्व घोटाळ्यांचा बाप आहे. 

बँका लुटणाऱ्या भुरट्या चोरांना तत्काळ अटक करून तुरुंगात टाकण्यात येते; 
सर्वसामान्य लोकांनी बँकेच्या कर्जाचे हप्ते वेळेवर भरले नाहीत, तर त्यांचे घर/गाडी/इतर 
संपत्ती जप्त केली जाते; बँकेच्या कर्जाचे हप्ते चुकविता येत नाहीत म्हणून निराश होऊन 
शेतकरी आत्महत्येस प्रवृत्त होत आहेत. पण जेव्हा अति-अतिश्रीमंत सरकारी बँकांची कर्ज 
थकवितात किंवा बुडवितात, तेव्हा त्यांच्यावर कोणतीही कारवाई होत नाही. त्यांना सरसकट 
खुले सोडले जाते, त्यांची नावेही जाहीर केली जात नाहीत; त्यांच्या मदमस्त आयुष्यात 
काहीही फरक पडत नाही. त्यांचे गरम पाण्याचे तरणतलाव, खाजगी हेलिकॉप्टर्स, 
परदेशातील घरे, अलिशान गाड्या यांवर कधीच जप्ती आणली जात नाही. बँका त्यांची कर्ज 
सरसकट माफ करून टाकतात. फेब्रुवारी २०१६ मध्ये रिझर्व्ह बँकेने प्रसिद्ध केलेल्या 
आकडेवारीनुसार, २००४-१५ या १२ वर्षांच्या कालावधीत २.११ लाख कोटी थकित कर्ज 
सरकारी बँकांनी माफ केले आहे. त्यापैकी तब्बल २५% किंवा ५०,००० कोटींचे थकित 
कर्ज सध्याच्या सत्तारूढ भाजप सरकारने आपल्या पहिल्या वर्षात म्हणजेच २०१४-१५ 
मध्ये सरसकट माफ केले आहे.'% 

कर्जमाफीच्या बातम्यांमुळे कॉर्पोरेट घराणे आणि सरकार/बँका दोघांचीही बदनामी होते. 
म्हणून सार्वजनिक क्षेत्रातील बँकांनी या “हतबल' श्रीमंतांच्या मदतीसाठी एक नवीन डावपेच 
रचला आहे. ते श्रीमंतांच्या कर्जाची “पुनर्बांधणी” करत आहेत. आजकाल “कॉर्पोरेट कर्जाची 
पुनर्बाधणी'(Corporate Debt Restructuring किंवा CDR) हा कळीचा शब्द झाला 
आहे. या नावाखाली कर्जाच्या परतफेडीची मुदत वाढवली जाऊ शकते, व्याज माफ होऊ 
शकते, कर्जाचा काही भाग हा समभागामध्ये (equity) रुपांतरित केला जाऊ शकतो; या 
धनदांडग्यांना संकटातून बाहेर काढण्यासाठी नवीन कर्जदेखील दिले जाऊ शकते. कर्जांची 
पुनर्बांधणी केलेल्या खाजगी कंपन्यांमध्ये भारताच्या सर्वात प्रसिद्ध उद्योगघराण्यांची नावे 
आहेत. भारतीय रिझर्व्ह बँकेकडून मिळालेल्या माहितीनुसार, सार्वजनिक क्षेत्रातील बँकांनी 
मार्च २०१५ पर्यंत एकूण ४.०३ लाख कोटी रुपये कर्जाची पुनर्बांधणी केली आहे.'% 


२. गरिबांच्या अनुदानात कपात 


धनदांडग्यांना दरवर्षी लाखो कोटींची अनुदाने दिल्यानंतर हे स्पष्टच आहे की सरकारकडे 
गरीबांवर खर्च करण्यासाठी पैसे शिल्लक राहाणार नाहीत. आणि म्हणूनच सरकार गरिबांना 
दिल्या जाणाऱ्या अनुदानांमध्ये कपात करत आहे. ह्याबाबत देशभरात कुठल्याही प्रकारचा 
आरडाओरडा न होता सरकारला हे करणे कसे शक्‍य झाले? एका सोप्या युक्तीद्वारे! भाषेचा 
धूर्तपणे वापर करून श्रीमंतांना दिल्या गेलेल्या प्रचंड सवलतींचे “विकासासाठी गरजेची 
प्रोत्साहने” म्हणून समर्थन केले जाते. दुसरीकडे गरिबांना उदरनिर्वाहासाठी परवडणाऱ्या 
किंमतीमध्ये गरजेच्या गोष्टी पुरवण्याच्या हेतूने केल्या जाणाऱ्या सार्वजनिक क्षेत्रातील 

खर्चाला अनुदान किंवा सबसिडी असे म्हणत बदनाम केले जात आहे. या अनुदानांमुळे 
गरिबांची उधळपट्टी, अकार्यक्षमता आणि बांडगुळपणा वाढतो व गरिबांपेक्षा मध्यमवर्गाला 
जास्त फायदा पोहोचतो, असा प्रचार केला जातो. आणि असा सैद्धांतिक आधार घेऊन 
सरकार गरिबांना दिल्या जाणाऱ्या अनुदानात कपात करते. 


भारत: आधीच तळाशी 


बहुतेक विकसित देशांमध्ये नागरिकांच्या सामाजिक सुरक्षेसाठी व्यापक उपाययोजना 
अस्तित्वात आहेत. बेरोजगार भत्ता, सर्वांसाठी आरोग्य सुविधा, मोफत शालेय शिक्षण, 
मोफत किंवा सवलतीच्या दरात उच्च शिक्षण, म्हातारपणासाठी पेन्शन, मातृत्व अनुदान, 
अपंगत्वासाठी अनुदान, कुटुंब भत्ता-बाल संगोपन भत्ता, कसलीही उपजीविका नसणाऱ्यांना 
गरिबी भत्ता आणि अशा इतर अनेक सुविधा नागरिकांना मिळाव्यात यासाठी हे देश मोठ्या 
प्रमाणावर निधी खर्च करतात. गेली कित्येक वर्षे ओईसीडीच्या ३४ देशांचा सामाजिक 
क्षेत्रावरील खर्च जीडीपीच्या सरासरी २०% आहे, तर युरोपीयन युनियनमधील २७ देशांमध्ये 
हे प्रमाण ३०% पर्यंत आहे. लॅटिन अमेरिका व कॅरेबियनमधील २१ देशांच्या सामाजिक 
क्षेत्रावरील खर्चात गेल्या दशकभरात खूप मोठ्या प्रमाणात वाढ होऊन २००९-१० मध्ये 
१८.६% पर्यंत पोहोचली.!"7 


रेखातक्ता: सरकारचा सामाजिक क्षेत्रावरील खर्च, विकसित देश आणि भारत, 
२०१० (जीडीपीची टक्केवारी) 

वरील आकड्यांच्या तुलनेत भारत सरकारचा सामाजिक क्षेत्रावरील खर्च अतिशय 
अत्यल्प आहे. गरिबांना मोठ्या प्रमाणावर अनुदान दिले जाते हे जेटली आणि 
अर्थमंत्रालयातल्या त्यांच्या पूर्वसुरींचे तसेच जागतिकीकरणाची कास धरणाऱ्या त्यांच्या 





५६ सम्यक विद्रोही व लोकायत 


अमेरिकी सल्लागारांचे (यांना इंग्रजीत “शिकागो बॉइज” म्हणतात) म्हणणे धादांत खोटे आहे. 
भारत सरकारचा एकूण सामाजिक क्षेत्रावरील खर्च (केंद्र व राज्य सरकारचा मिळून) 
मुश्किलीने जीडीपीच्या ७% आहे.!"* 


तरीही अजून कपात... 


आणि तरीही, IMF-WB आणि परकीय कॉर्पोरेट उद्योगघराणी आणि त्यांची दलाल 
सरकारे सामाजिक SAAT खर्च अजून कमी करावा म्हणून भारत सरकारवर दबाव आणत 
आहेत, आणि दिल्लीतले “बादशहा” गुलामांसारखे त्यांचे आदेश झेलत आहेत. अर्थमंत्री 
अरुण जेटलींनी आतापर्यंत सादर केलेल्या सर्व अर्थसंकल्पात सामाजिक क्षेत्रावरील तुटपुंज्या 
खर्चात आणखी कपात केली आहे. 

२०१४ मध्ये केंद्रात निवडून आलेल्या मोदी सरकारने नवउदारवादी धोरण अधिक 
वेगाने रेटल्यामुळे सामाजिक क्षेत्रावर महाभयानक परिणाम झाले आहेत. आपल्या शिक्षण व 
आरोग्य सुविधांची लक्तरे झाली आहेत. दलित, आदिवासी, स्त्रिया या पूर्वापार मागासलेल्या 
गटांवर केल्या जाणाऱया सरकारी खर्चात मोठ्या प्रमाणात कपात झाली आहे. सर्वांत 
महत्त्वाचे म्हणजे जागतिक बँकेने लादलेल्या अटींमुळे भारतीय शेती पूर्णपणे उद्ध्वस्त झाली 
आहे. देशाची दोन-तृतीयांश लोकसंख्या उपजीविकेसाठी अवलंबून असलेल्या कृषी क्षेत्रावर 
झालेल्या परिणामांवर सर्वप्रथम नजर टाकूया. 


शेतीवरील परिणाम 


नवउदारवादी धोरणाचा सगळ्यात जास्त वाईट परिणाम झाला तो शेतीक्षेत्रावर. 
जागतिक बँकेने भारतावर आर्थिक पुनर्रचना कार्यक्रमाचा भाग म्हणून “बाजारपेठ मुक्त करणे” 
आणि अनुदाने बंद करणे ही एक महत्त्वाची अट लादली. परिणामी शेती क्षेत्रातील भांडवली 
गुंतवणूक कमी करणे, शेतीला दिली जाणारी अनुदाने बंद करणे आणि बाजारपेठेवरील 
नियंत्रण हटवून ती मुक्त करणे भारत सरकारला अपरिहार्य बनले. १९९१ पासून केंद्रात सत्तेवर 
आलेल्या सर्व सरकारांनी या आदेशाचे काटेकोर पालन केले आहे. त्यामुळे: 


१) युपीए-१ सरकारच्या कारकिर्दीतील काही अल्प काळ वगळता गेल्या अडीच 
दशकात शेतीमधील सरकारी गुंतवणूक सातत्याने कमी होत चालली आहे-१९८० 
च्या दशकात जीडीपीच्या ३-४ टक्के असलेली ही गुंतवणूक १९९८-९९ मध्ये 
१.३५ टक्के इतकी खाली आली होती. यृपीए-१ च्या सुरुवातीच्या काळात (२००३- 
०४ ते २००५-०६) ही गुंतवणूक पुन्हा १.९४ पर्यंत वाढली. नंतर पुन्हा ती २००९- 
१० पर्यंत येता येता १.४८ टक्क्यांवर घसरली.' शेतीच्या वाढीसाठी सरकारी 
गुंतवणूक आवश्यकच आहे, कारण लहान शेतकऱ्यांची संख्या मोठ्या प्रमाणावर 





देशावर फॅसिझमचे संकट ५७ 


२) 


3) 


४) 


असलेल्या भारतासारख्या देशात केवळ सरकारच सिंचन, जमिनीची उत्पादकता 
वाढवणे यांसारख्या शेतीतील पायाभूत संरचनांमध्ये गुंतवणूक करू शकते. 


शेतीच्या वाढीशी संबंधित दोन महत्त्वपूर्ण क्षेत्रांवर सार्वजनिक गुंतवणुकीत घट 
केल्याचा परिणाम झाला: शेतीविषयक संशोधन आणि विस्तार. शेतीविषयक 
संशोधनावरील सार्वजनिक खर्चाच्या वाढीचा दर १९८०च्या दशकामध्ये ६.३ टक्के 
होता; तो १९९० आणि २००० च्या दशकात ४.८ टक्के झाला. शेती 
विस्ताराबाबतही असेच आहे- १९८० च्या दशकात हा आकडा ७ टक्के होता तर 
१९९० आणि २००० च्या दशकात तो २ टक्के झाला. या बाबींमुळे गेल्या दोन 
दशकात शेतीसमोरील संकट अधिकच गंभीर झाले आहे. आंध्र प्रदेशातील एका 
सरकारी आयोगाने नोंदविले आहे की, राज्यात “शेतीवरील सार्वत्रिक संकटामागे एक 
महत्त्वाचे कारण म्हणजे शेती विस्ताराच्या सार्वजनिक सेवा उद्ध्वस्त होणे.” शेती 
विस्तार व्यवस्थेचा दर्जा घसरल्याने आणि राज्य बी-बियाणे महामंडळ कमकुवत 
झाल्याने बनावट बियाणांची विक्री वाढली. अशा बियाणांची विक्री करणारे बेईमान 
व्यापारीही सावकारच बनले होते आणि या बियाणांना ते चढ्या व्याजदराने कर्ज 
म्हणून देत होते व नंतर दामदुपटीने वसूल करत होते.''° 


एवढे पुरेसे नव्हते, म्हणून सरकार शेतीसाठी आवश्यक खते, सिंचन, वीज इत्यादीवर 
दिली जाणारी अनुदानेही कमी करत आहे. त्यामुळे शेतीचा खर्च वेगाने वाढला आहे. 
यासोबतच शेतीसाठी आवश्यक असलेल्या या बाबींचे उत्पादन, खरेदी आणि 
शेतकऱ्यांना वाटप यातून सरकारने आपले अंग काढून घेतले आहे. त्याचा फायदा 
घेत खाजगी क्षेत्राने या वस्तूंच्या किंमती आभाळाला भिडवल्या आहेत. या 
सगळ्याच्या एकत्रित परिणाम म्हणजे सर्वसाधारणपणे गव्हाचा किमान उत्पादन खर्च 
१९८० च्या दशकाच्या तुलनेत १९९१ ते २००५ दरम्यान तिप्पट वेगाने वाढल्याचे 
एका पाहणीत आढळून आले आहे.!!! 


जागतिक बँकेच्या आदेशानुसार वित्तीय क्षेत्रात जे बदल करण्यात आले, त्यामुळे 
शेतकऱ्यांची परिस्थिती आणखीनच खालावली आहे. या सुधारणांनुसार लहान 
शेतकऱ्यांना देण्यात आलेली अनुदानस्वरुप कर्जे हळूहळू बंद केली जात आहेत. 
यामुळे छोट्या शेतकऱ्यांना बँकांकडून कर्ज मिळणे कठीणच झाले आहे. इतकेच नव्हे 
तर, जे कर्ज पूर्वी ४.५ टक्के व्याजाने मिळत होते, त्यासाठी आता बँका १५ ते १८ 
टक्के व्याज आकारत आहेत. त्यामुळे शेतकरी पुन्हा सावकारांच्या आणि 
व्यापारांच्या पाशात अडकत आहेत. त्यांना आपली पिके गहाण ठेवून व्यापारांकडून 
कर्ज घ्यावे लागत आहे (आणि याचा फायदा घेऊन व्यापारी ही पिके बाजारभावापेक्षा 
कमी दराने शेतकऱ्यांकडून विकत घेत आहेत). नाहीतर शेतकऱ्यांसमोर 

सावकारांकडून अतिशय जास्त व्याजदराने कर्ज काढण्याशिवाय अन्य कोणताही 
पर्याय उरलेला नाही. १९९२-२००३ या कालावधीत शेतकऱ्यांच्या कर्जातील 
सावकारी कर्जाचा हिस्सा १०.५ टक्क्यांवरून १९.६ टक्के झाला म्हणजे जवळजवळ 
दुपटीने वाढला.''? त्यामुळे गेल्या दोन दशकांत शेतकरी कुटुंबांचे कर्ज त्यांच्या 
वार्षिक उत्पन्नाच्या टक्केवारीच्या तुलनेत फार वेगाने वाढलेले aard. 


एकीकडे बँका छोट्या शेतकऱ्यांना अनुदानित व्याजदाराने कर्जे देणे कमी करत 
आहेत, तर दुसरीकडे त्या निर्यात करणाऱ्या आणि भांडवली शेती करणाऱ्या बड्या 
कृषीकंपन्यांना मोठी कर्जे देण्यास अधिक उत्सुक आहेत. या क्षेत्राला दिल्या जाणाऱ्या 
कर्जाचा प्रवाह २००० च्या दशकापासून वाढू लागला आहे.''* मोठ्या कृषीकंपन्यांना 
कितीही कर्ज देण्यास आणि त्यांनी त्याची परतफेड करण्यास असमर्थता दर्शवल्यास 
ते माफ करण्यास किंवा त्याची पुनर्रचना करून देण्यास जागतिक बँकेस काहीच 
हरकत नाही, परंतु लहान शेतकऱ्यांना अनुदानित व्याजदराने कर्ज देण्यास मात्र 
जागतिक बँक हरकत घेते! 


५) सार्वजनिक खरेदी आणि सार्वजनिक पुरवठा व्यवस्था हळूहळू बंद होत असल्याने 
छोट्या शेतकऱ्यांच्या चितेवर शेवटचे लाकूड ठेवले जात आहे. ही व्यवस्था जरी गहू, 
तांदूळ अशा काही ठराविक शेती उत्पादनांसाठीच होती, तरीही या व्यवस्थेमुळे 
शेतकऱ्यांना बराच आधार मिळत होता. ही व्यवस्था शेतकऱ्यांना बाजारातील 
चढउतारांपासून संरक्षण देत होती. गहू-तांदूळासारख्या पिकांसाठी सार्वजनिक खरेदी 
व्यवस्था असल्यामुळे त्यांचे उत्पादन मागील तीन दशकांत सातत्याने वाढत गेले, तर 
डाळींसाठी अशाप्रकारची सार्वजिनक खरेदी व्यवस्था उपलब्ध नसल्याने त्यांची 
मोठ्या प्रमाणावर आयात होत असूनही प्रति माणशी उपलब्धता दिवसेंदिवस कमी 
होत गेली आहे.' शेतीसाठी आवश्यक वस्तूंवरील अनुदाने बंद करणे आणि 
कर्जाच्या व्याजावरील अनुदाने बंद करणे यासोबतच आता शेती उत्पादनाला 
मिळणारे सरकारी पाठबळही बंद केले जात आहे. एका बाजूला सरकार किमान 
आधार किंमत जाणीवपूर्वक कमी ठेवत आहे तर दसऱ्या बाजूला सरकारकडून 
होणारी खरेदीही कमी केले जात आहे आणि त्याची केंद्रे बंद करण्यात येत आहेत.!!6 

या सर्व शेतकरीविरोधी धोरणांचा परिणाम म्हणजे १ हेक्टरपेक्षा कमी जमीन असलेल्या 
७० टक्के भारतीय शेतकऱ्यांचे एकत्रित उत्पन्न त्यांच्या किमान गरजांवरील एकूण 
खर्चापेक्षाही कमी आहे (पहा तक्ता क्र. ४). 

यामुळे ग्रामीण कर्जबाजारीपणात खूप मोठी वाढ झाली आहे. २०१२-१३ मध्ये राष्ट्रीय 
नमुना पाहणी कार्यालयाने शेतकरी कुटुंबांची आजपर्यंतची सर्वात विस्तारित पाहणी केली 
होती. देशातील ५२ टक्के शेतकरी कुटूंबे कर्जबाजारी आहेत असे यातून आढळले. ज्या 
देशावर फॅसिझमचे संकट ५९ 





देशात शेतीतून येणारे वार्षिक उत्पन्न प्रति कुटुंब ३६,९७२ रुपये आहे, तेथे प्रति शेतकरी 
कुटुंबावर असलेले सरासरी कर्ज ४७,००० रुपये एवढे आहे.!17 


तक्ता ४: भारतातील लहान शेतकरी कुटुंब, २०१२-१३: सरासरी मासिक उत्पन्न 
आणि खर्च" (रुपयांमध्ये) 





एकूण कुटूंब सर्वस्रोतांकड्न 














Ta Ta संख्येच्या तुलनेत मिळणारे एकूण es Fe 
टक्केवारी उत्पन्न 
<०.०१ हे २.६% ४५६१ ५१०८ 
०.०१ - ०.४० हे ३१.९% ४२५२ ५४०१ 
०.४१ - १.०० हे ३४.९% ५२४७ ६०२० 
परिणाम 





साम्राज्यवादी भांडवलाने भारतीय शेतीवर चहूबाजूने हल्ला चढवल्यानेच आज 
शेतीक्षेत्र संकटाच्या खोल गर्तेत लोटले गेले आहे. 
शेती क्षेत्राच्या कार्यक्षमतेचे द्योतक असलेले सर्व महत्त्वाचे घटक म्हणजे शेतीखालील 
क्षेत्र, उत्पादन, आणि अन्नधान्य किंवा बिगर अन्नधान्य शेतीमालाचे उत्पन्न यामध्ये 
जागतिकीकरणापूर्वी आणि जागतिकीकरणानंतरच्या आकडेवारीतील विरोधाभास खूप 
बोलका आहे (पहा तक्ता क्र. ५). 
तक्ता ५: अन्नधान्य, बिगर अन्नधान्य आणि सर्व पिकांखालील क्षेत्र, उत्पादन आणि 
उत्पन्नातील सरासरी वाढीचा दर!!? 


























अन्नधान्य बिगर अन्नधान्य सर्व पिके 

क्षेत्र ee उत्पन्न क्षेत्र 00 उत्पन्न क्षेत्र pale उत्पन्न 
१९५०-५१ 
ते ०.६१ २.६१ १.६० १.२२ २.९७ १.०८ ०.७९ २.६६ १.३७ 
१९८९-९० 
१९९०-९१ _ 
ते ee १.६४ १.२७ १.०३ २.८१ १.३९ ०.२५ १.९६ १.२९ 
२००४-०५ 

परिणामी आर्थिक सुधारणांची सुरुवात झाल्यानंतर भारताचे अन्नधान्य उत्पादन 
कासवाच्या गतीने वाढले आहे. भारतीय शेतीची ही वाईट अवस्था चीनबरोबर तुलना 
केल्यास अधिक स्पष्ट होते. २०१३ मधील चीनचे एकूण अन्नधान्य उत्पादन ६०२ दशलक्ष 
टन होते, तर भारताचे अन्नधान्य उत्पादन २५७ टन होते.'?० चीनच्या शेतीच्या तुलनेत 
भारतात अधिक जमीन पिकाखाली असूनदेखील ही परिस्थिती आहे!'' 

स्वातंत्र्यानंतरच्या तीन दशकांच्या कष्टातून वाढलेले अन्नधान्याचे दरमाणशी उत्पन्न 
आणि उपलब्धता यांची नवउदारवादी धोरणांमुळे कमालीची पिछेहाट झाली आहे. युपीए 
सरकारच्या शेवटच्या वर्षात म्हणजे २०१३-१४ मधील दरडोई अन्नधान्याचे उत्पादन 
१९९०-९१ मधील दरडोई अन्नधान्य उत्पादनाएवढेच झाले (२१५ किलो - २१२ 
किलोच्या तुलनेत). e अन्नधान्याची दरडोई उपलब्धता (उत्पादन, आयात आणि 
साठ्यातील बदलांची बेरीज) प्रत्यक्षात १९९२ मध्ये संपलेल्या त्रिवर्षाअखेर १७७ 
किलोपासून २०१२ मध्ये संपलेल्या त्रिवर्षात १६३ किलो झाली (तक्ता क्र. ६).! 


तक्ता ६: अन्नधान्याची दरडोई उपलब्धता (किलो/वर्ष) 





१९४५-४६ १९८९-९० ते १९९१-९२ २००९-१० ते २०११-१२ 
१३७ १७७ १६३ 








अडीच दशकात या क्रूर धोरणांची आक्रमकपणे अंमलबजावणी झाल्याने भारतातील 
लहान शेतकरी इतके हताश झाले आहेत की, ते मोठ्या संख्येने आत्महत्या करत आहेत. 
१९९५ पासून २०१४ पर्यंत ३,००,००० हून अधिक शेतकऱ्यांनी आत्महत्या केल्या. 
आतापर्यंतच्या इतिहासातील शेतकऱ्यांच्या आत्महत्यांची ही सर्वात मोठी नोंद आहे. 


मोदी सरकार: संकट अधिक बिकट 


२०१६-१७ चा अर्थसंकल्प “शेतकऱ्यांच्या fede” असल्याची स्तुती 
प्रसारमाध्यमांनी केली. लोकसभेत आपल्या अर्थसंकल्पीय भाषणात अर्थमंत्री अरूण जेटली 
यांनी ३२ वेळा “शेतकरी” हा शब्द वापरला. त्यांनी २०२२ पर्यंत शेतकऱ्यांच्या उत्पन्नात 
दुप्पट वाढ व्हावी म्हणून सरकार कृषी आणि बिगर कृषी क्षेत्रात सरकारी हस्तक्षेपाची 
पुनर्रचना करणार असल्याचे जाहीर केले. काही दिवसांनी पंतप्रधानांनीही त्याचा पुनरुच्चार 
केला. 

मात्र या सर्व घोषणा म्हणजे निव्वळ फार्स आहेत. सरकारी नीती आयोगाचे एक सदस्य 
बिबेक डेबोरॉय यांनी वृत्तवाहिनीला दिलेल्या मुलाखतीत हे स्पष्ट केलं की, “दुप्पट' नाममात्र 
आहे, वाढत्या महागाईचा त्यात समावेशच केलेला नाही. तसेही आगामी पाच वर्षात 
सरकारी हस्तक्षेपाविना उत्पन्न दुपटीने वाढणार TR. 





देशावर फॅसिझमचे संकट ६१ 


सरकार जर खरोखरच शेतीच्या संकटाचा गांभीर्याने विचार करत असेल तर सरकारने 
किमान आधार किंमतींमध्ये भरीव वाढ जाहीर करणे गरजेचे होते, शेतीसाठी आवश्यक खते, 
बियाणे, वीज, सिंचन इत्यादींवरील अनुदाने आणि शेतीवरील सरकारी खर्च वाढवायला हवा 
होता. पण सरकारने एकदम याच्याविरुद्ध केले आहे. शेतकऱ्यांना हमीभाव देण्याची काहीही 
घोषणा या अर्थसंकल्पात नाही. २०१५ च्या मध्यावर सरकारने किमान आधार किंमतीमध्ये 
वाढीची घोषणा केली, पण ही वाढ अगदीच नगण्य होती, त्यामुळे अनेक पिकांचा 
उत्पादनखर्च देखील निघू शकत नव्हता. केंद्राने आणखी असेही जाहीर केले की जर एखादे 
राज्य केंद्रीय धान्य खरेदीच्या भावापेक्षा अधिक भाव देत असेल तर त्या राज्याने संपूर्ण 
अनुदानाचा आर्थिक भार उचलावा.'' अनुदानात वाढ करण्याऐवजी सरकार त्यात आणखी 
कपात करत आहे-खतावरील अनुदानात २४०० कोटींची कपात करण्यात आली. तेलाच्या 
आंतरराष्ट्रीय किंमतीत झालेल्या मोठ्या घसरणीचा फायदाही शेतकऱ्यांना झाला नाही, 
कारण सरकारने डिझेलवरील अबकारी कर वाढवला.!?' 


तक्ता ७: शेती, ग्रामीण विकास आणि जलस्त्रोतांसाठी केलेली तरतूद 




















(कोटी रुपयांमध्ये) 
२०१४-१५ २०१५-१६ २०१६-१७ 
(ब.अं) (ब.अं) (ब.अं) 
कषी आणि शेतकरी 
: विकास मंत्रालय ३१,०६२ २४,९०९ ४४,४८६ 
२ वित्त मंत्रालय, 
अल्पमुदत कृषी कर्ज ६,००० १३,००० s 
व्याज अनुदान 
३ ग्राम विकास मंत्रालय ८३,८५२ ७३,३३३ ८७,७६५ 
४ जलसंपदा मंत्रालय १३,८३७ ४,२३२ ६,२०१ 





५ एकूण: १+२+३+४= ५ १,२४,७५२ १,१५,४७५ १,३८,४५२ 
६ सकल राष्ट्रीय उत्पन्न १,२५,४१,२०८ १,३५,६७,१९२ १,५०,६५,०१० 








७ सकल राष्ट्रीय उत्पन्नाशी 
एकूण कृषी खर्चाची १.०७ ०.८५ ०.९२ 
टक्केवारी 


वित्तमंत्र्यांनी आपल्या भाषणात सिंचनावर विशेष भर देताना पंतप्रधान कृषी सिंचन 
योजना अधिक मजबूत केल्याचा दावा केला. पण ही फक्त बोलबच्चनगिरी आहे, कारण 

चालू वर्षाच्या अर्थसंकल्पात या योजनेसाठी करण्यात आलेली निधीची प्रत्यक्ष तरतूद 
(७३९२ कोटी) मागील म्हणजे २०१५-१६ च्या अर्थसंकल्पातील सुधारित अंदाजापेक्षाही 
कमी आहे (७५८९ कोटी). 

कृषी अंदाजपत्रकाचा सर्वात महत्त्वाचा पैलू म्हणजे कृषीक्षेत्रासाठी केलेली एकूण 
आर्थिक तरतूद. जेटलींनी त्यांच्या भाषणात सरकारने कृषीवरील खर्चात भरीव वाढ केल्याचे 
सांगितले. पण हा केवळ आकड्यांचा खेळ आहे. “शेतकऱ्यांना अल्पावधीच्या कर्जावरील 
व्याजासाठी दिले जाणारे अनुदान' मागील अंदाजपत्रकांत वित्त मंत्रालयाच्या अखत्यारीतील 
वित्तसेवा विभागांतर्गत दाखवले होते, ते यावर्षी कृषी मंत्रालयाकडे वर्ग करण्यात आले आहे. 
खालील तक्त्यावरून स्पष्ट होते की कृषीसंबंधित क्षेत्रांसाठी केल्या गेलेल्या तरतुदींमध्ये 
२०१४-१५ च्या तुलनेत अगदी अत्यल्प वाढ करण्यात आली आहे आणि महागाई 
विचारात घेता ही वाढ नसून घट असल्याचेच लक्षात येते. 

सकल राष्ट्रीय उत्पन्नाशी कृषीसंबंधी सर्व क्षेत्रांवरील खर्चाची टक्केवारी फक्त ०.९ 
टक्के आहे. देशातील ६० टक्के जनता जगण्यासाठी शेतीवर अवलंबून आहे, त्यामुळे या 
क्षेत्रावर सरकारने अधिक खर्च करणे अपेक्षित आहे. पण वित्तीय तुटीचे कारण दाखवून 
सरकार तो करत नाहीये. दुसरीकडे देशातील श्रीमंतांना २०१५-१६ दरम्यान देण्यात आलेली 
करातली सूट सकल राष्ट्रीय उत्पन्नाच्या ४ टक्के आहे! मोदी सरकार धनदांडग्यांसाठीच देश 
चालवत आहे, याचा आणखी पुरावा याखेरीज कुठला असू शकतो? 

अर्थसंकल्पात कृषी क्षेत्रासाठी अपुऱ्या निधीची तरतूद, त्याचसोबत सामाजिक 
कल्याणकारी खर्चात कपात आणि अर्थव्यवस्थेत कमी होत चाललेल्या रोजगाराच्या संधी 
यामुळे कृषी क्षेत्राची अवस्था अधिकाधिक बिकट होत चालली आहे. वास्तव झाकण्यासाठी 
त्यांनी जसे जीडीपीच्या आकडेवारीत फेरफार केले तसेच मोदी सरकारने शेतकऱ्यांच्या 
आत्महत्यांच्या आकड्यांमध्येही फेरफार केले आहेत. नॅशनल क्राइम रेकॉर्ड ब्युरोने त्यांच्या 
कार्यपद्धतीत २०१४ मध्ये मोठा बदल करत शेतकऱ्यांच्या आत्महत्यांची मोठी संख्या 
त्यांच्या आकडेवारीत दुसऱ्या किंवा नवीन प्रवर्गात नोंदवली आहे. या नवीन निकषांमुळे 
२०१४ मध्ये शेतकऱ्यांच्या आत्महत्यांची संख्या खाली घसरून ५,६५० वर आली आहे, 
जी गतवर्षीच्या ११,७७२ या संख्येच्या निम्मी आहे. दुसऱया बाजूला या आकडेवारीत 
“अन्य' या प्रवर्गात नोंदल्या गेलेल्या आत्महत्यांच्या संख्येमध्ये गतवर्षीच्या तुलनेत प्रचंड 
बाढ दिसून येते. २०१३ मध्ये ही संख्या २४,८०९ होती, ती २०१४ मध्ये ४१,२१६ झाली 
आहे. 129 

या बदललेल्या निकषांनंतरही २०१५ मध्ये देशभरात आत्महत्या केलेल्या 
शेतकऱ्यांच्या संख्येने ८,००० चा आकडा पार केला. हा आकडा २०१४ च्या तुलनेत Yo 
टक्के अधिक आहे. 

३. कल्याणकारी योजनांमध्ये कपातीचे परिणाम 
सार्वजनिक शिक्षणव्यवस्था संकटात 


जुलै १९९२ मध्ये मोहिनी जैन केसमध्ये सर्वोच्च न्यायालयाने दिलेल्या निर्णयानुसार 
शिक्षणाच्या अधिकाराशिवाय व्यक्तीच्या आत्मसन्मानाची शाश्वती दिली जाऊ शकत नाही. 
आणि जर नागरिक शिक्षित नसेल तर त्याला मूलभूत हक्कांचे महत्त्व पटणे व त्यांचा पूर्णपणे 
उपभोग घेणे शक्य नाही. जरी आपण सन्मान-मृक्ती-स्वातंत्र्य अशा उच्च आदर्शांना वगळले 
तरी देखील मानवविकासासारख्या मूलभूत गोष्टीसाठी शिक्षण अतिशय महत्त्वाचे आहे. 

जगातील सर्व विकसित देशांनी आपल्या विकासाच्या सुरुवातीच्या काळात आपल्या 
सर्व मुलांना मोफत, सक्तीचे, समान व दर्जेदार शिक्षण उपलब्ध करून दिले; आणि नंतर 
त्यांनी माध्यमिक व उच्च-माध्यमिक शिक्षणापर्यंत याचा विस्तार केला. सर्वानी हे पूर्णपणे 
सरकारी खर्चातून केले आहे, कारण त्यांना हे माहीत होते की खाजगी क्षेत्र निव्वळ नफ्यासाठी 
गुंतवणूक करेल. जगात याला कोणताही विकसित देश अपवाद नाही. दुदैवाने स्वातंत्र्याच्या 
७ दशकांनंतर देखील भारत आपल्या बहुतांश मुलांना शिक्षण उपलब्ध करून देऊ शकलेला 
नाही. ६ ते १४ वर्षे वयोगटाच्या २० कोटी मुलांपैकी जवळपास ९ कोटी मुलांनी एकतर 
शाळेत कधी प्रवेशच घेतलेला नाही किंवा ८वीच्या आधीच शाळा सोडली. 

काही शाळांची परिस्थिती एवढी भयानक आहे की ती देशासाठी शरमेची बाब आहे. 


देशातल्या ५०% प्राथमिक शाळा या एक शिक्षकी किंवा विद्यार्थ्यांचे नशीब चांगले 
असल्यास दोन शिक्षकी शाळा आहेत. ५७% प्राथमिक शाळांमध्ये तीन किंवा त्याहून 
कमी वर्गखोल्या आहेत. म्हणजेच देशातील बहुतांश प्राथमिक शाळांमध्ये एका 
शिक्षकाला एकाच वेळी एकाच खोलीत २ किंवा ३ विविध वर्गांना शिकवावे लागत 
आहे. 


७ धक्कादायक बाब म्हणजे प्राथमिक व माधमिक शाळांमधील तब्बल १९% नियमित 
शिक्षक व्यावसायिकदृष्ट्या प्रशिक्षित नाहीत; त्याव्यतिरिक्त १४% शिक्षक कंत्राटी 
आहेत, ज्यांपैकी एक तृतीयांशही व्यावसायिकदृष्ट्या प्रशिक्षित नाहीत. 


७ ३५% प्राथमिक व माध्यमिक शाळांमध्ये तर वापरण्यायोग्य स्वच्छतागृहे नाहीत; 
४४% शाळांमध्ये मुलींसाठी वेगळ्या स्वच्छतागृहांची सुविधा नाही-मुलींनी शाळा 
सोडण्यामागचे हे एक महत्त्वाचे कारण आहे. 

७ ग्रामीण भारताच्या २४% प्राथमिक व माध्यमिक शाळांमध्ये तर पिण्याच्या पाण्याचीही 
धड़ सोय नाही. 


७ आपल्या शाळा व शिक्षकांची ही अवस्था पाहाता यात आश्चर्य वाटण्याचे काही कारण 

नाही की पाचवीचे ५२% विद्यार्थी दुसऱ्या इयत्तेचे पुस्तक वाचू शकत नाहीत आणि 
४९% विद्यार्थी साधी बेरीज-वजाबाकी सुद्धा करू शकत नाहीत. (हे खरेतर त्यांना 
दुसरीत असतानाच यायला पाहिजे!)'' 


पण सरकारला याच्याशी काहीच देणेघेणे नाही. शिक्षणाचा दर्जा सुधारण्यासाठी व 
आपल्या सर्व मुलांना खऱ्या अर्थाने मोफत, सक्तीचे व दर्जेदार शिक्षण मिळवून देण्यासाठी 
खर्च करण्यात त्यांना रस नाहीये. आपल्या दोन वर्षांच्या कार्यकाळात निगरगट्ट भाजप 
सरकारने शालेय शिक्षणाच्या बजेटमध्ये एवढी जास्त कपात केली आहे की, २०१६-१७ ची 
शालेय शिक्षणासाठी बजेटमधली तरतूद ही २०१४-१५ च्या तुलनेत ३२% कमी आहे. 


तक्ता ८: भाजप सरकारची शालेय शिक्षणासाठी बजेटमधील तरतूद (कोटी रुपयांमध्ये) 





२०१४-१५ २०१६-१७ 

















(ब.अं.) (ब.अं.) 
शालेय शिक्षण व साक्षरता विभाग ५५,११५ ४३,५५४ 
यातील: 
सर्व शिक्षण अभियान २८,२५८ २२,५०० 
मध्यान्ह भोजन योजना १३,१५२ ९,७०० 
आरोग्य व्यवस्था मोडकळीस 





आपल्या देशाची आरोग्य व्यवस्था संकटग्रस्त आहे, ज्यामुळे भारत हा जगाची रोगांची 
राजधानी बनला आहे. 





७ दर वर्षी देशात २ लाख लोक मलेरियामुळे मरण पावतात तर ३ लाख लोक क्षयरोगाने. 

७ जागतिक आरोग्य संघटनेच्या आकडेवारीनुसार जगातील वेगवेगळ्या आजारांमुळे 
होणाऱ्या एकूण मृत्युंची संख्या पाहिली तर जुलाबामुळे होणाऱ्या एकूण मृत्युंपैकी एक 
चतुर्थांश, कुष्ठरोगामुळे होणाऱ्या मृत्यंपैकी एक तृतीयांश आणि जपानी मेंदूज्वरामुळे 
झालेल्या मृत्युंपैकी निम्मे मृत्यू भारतात झाले आहेत. 

e २०१५ साली भारतातील ५ वर्षांखालील १२ लाख बालके मरण पावली. जगात हा 
दर भारतात सर्वांत जास्त आहे. यातील बहुतांश मृत्यू टाळता येण्यासारखे आहेत. 





७ देशातील लोकांना आणखी एका आरोग्याच्या संकटाचा सामना करावा लागत आहे, 
तो म्हणजे मानसिक आजार, हृदयविकार, मधूमेह आणि कर्करोगांसारख्या दीर्घकालीन 
आजारांचा उद्रेक. भारतातील ५०% पेक्षा जास्त मृत्यू हे दीर्घकालीन आजारांमुळे 
Stara, |? 

ही आव्हाने पेलता येऊ शकतात, मात्र त्यासाठी सार्वजनिक आरोग्य व्यवस्था बळकट 
करणे आवश्यक आहे. जागतिक आरोग्य संघटनेने अशी शिफारस केली आहे की देशाच्या 
जीडीपीच्या किमान ५% निधी सार्वजनिक आरोग्यावर खर्च करायला हवा. मात्र, भारताचा 
आरोग्यावरचा खर्च (केंद्र आणि राज्य मिळून) जीडीपीच्या १% पेक्षाही कमी आहे. 
सार्वजनिक आरोग्यावरील खर्चाच्या निकषावर १७५ देशांमध्ये भारताचा क्रमांक १७१वा 
आहे! म्हणूनच देशाची सार्वजनिक आरोग्य व्यवस्थेची अवस्था अतिशय वाईट आहे. 
त्यामुळे सर्वसामान्य माणसाला आपल्या उपचारासाठी खाजगी क्षेत्रावर अवलंबून राहावे 
लागत आहे. देशात आरोग्यावर होणाऱ्या एकूण खर्चापैकी जवळपास तीन चतुर्थांश खर्च 
लोक स्वतःच्या खिशातूनच करतात (७२%), तर सरकार फक्त २८% खर्च करते.” 

आरोग्यव्यवस्थेच्या अशा टोकाच्या खाजगीकरणामुळे भयानक परिणाम होत आहेत. 
महागड्या उपचारांवर खर्च करावा लागत असल्याने दरवर्षी ६ कोटी लोक गरिबीत ढकलेले 
जात आहेत. अर्थमंत्री अरुण जेटली यांनीही आपल्या यंदाच्या बजेट भाषणामध्ये हे वास्तव 
मान्य केले आहे.'* तरीही त्यांनी बजेटमधील आरोग्यासाठीची तरतूद २ वर्षापूर्वी होती त्याच 
पातळीवर आणून ठेवली आहे, म्हणजेच १३% कपात. हे कमी की काय, म्हणून 
आरोग्यावरील या तुटपुंज्या तरतूदीपैकी एक मोठी रक्‍कम एका आरोग्य विमा योजनेसाठी 
खर्च करून खाजगी दवाखान्यांच्या तुंबड्या भरल्या जात आहेत. 











तक्ता ९: भाजप सरकारची आरोग्यासाठी बजेटमधील तरतूद (कोटी रुपयांमध्ये) 





२०१४-१५ २०१६-१७ 











(ब.अं.) (ब.अं.) 
आरोग्य व कुटुंब कल्याण मंत्रालय ३७,९६६ ३८,२०७ 
आयुष मंत्रालय* १,२७२ १,३२६ 
एकूण ३९२३८, ३९५२३२३, 








"आयुर्वेद, योग व निसर्गोपचार, युनानी, सिद्ध व होमिओपथी 
४. मागासलेल्या घटकांवरील परिणाम 
स्त्रियांसाठी राखून ठेवण्यात आलेल्या निधीत कपात 


यालाच जेण्डर बजेटही म्हणतात. यामध्ये वेगवेगळ्या विभाग आणि खात्यांनी 
स्त्रियांसाठी एकूण किती निधी राखीव ठेवला आहे याचा गोषवारा मांडण्यात येतो. याची 
सुरुवात २००५-०६च्या केंद्रीय बजेटपासून करण्यात आली आहे. 





६६ सम्यक विद्रोही व लोकायत 


भारतात स्त्रीचा जन्म होणे हे दुर्दैव आहे. एक तर तिला गर्भातच मारून टाकले जाते. जर 
ती चुकून जन्माला आलीच तर जन्मल्याबरोबर लगेचच तिची हत्या केली जाते. यातूनही ती 
जगलीच तर मोठी झाल्यावर तिला छेडछाड, बलात्कार, कौटुंबिक हिंसाचार अशा अनेक 
गोष्टींना सामोरे जावे लागते. भारतामध्ये दर १०० सेकंदाला स्त्रीविरोधात एक गुन्हा घडतो, दर 
७ मिनिटाला एक विनयभंगाची घटना, दर १५ मिनिटाला एक बलात्काराचा गुन्हा, दर ५ 
मिनिटाला सासरच्यांकडून छळाची घटना तर दर ६५ मिनिटाला हुंडाबळीची एक घटना 
घडते. ही सर्व आकडेवारी २०१३ सालची आहे. यात फक्त नोंदवलेल्या तक्रारींचाच 
समावेश आहे, अर्थातच प्रत्यक्षातला आकडा यापेक्षाही जास्त आहे. 

अशा पुरुषसत्ताक देशात असंवेदनशील सरकारने दोन वर्षांच्या काळात जेण्डर 
बजेटमध्ये तब्बल २०% कपात केली आहे! खुद्द पंतप्रधानांसह सर्व मंत्री बड्या बड्या पण 
आतून पोकळ असलेल्या घोषणा देण्यात पटाईत आहेत. सत्तेत आल्यावर मोदी सरकारने 
देशाच्या प्रत्येक जिल्ह्यात लैंगिक अत्याचार झालेल्या स्त्रियांच्या मदतीसाठी वन स्टॉप 
क्रायसिस सेंटर (संकटात असणाऱ्या स्त्रियांसाठी मदत केंद्र) सुरू करण्याची मोठी घोषणा 
केली होती. अशी एकूण ६६० केंद्रे सुरू करण्याचा प्रस्ताव होता. पण २०१५-१६च्या 
बजेटमध्ये या योजनेसाठी अवघ्या २ कोटी रुपयांची तरतूद केली होती. संकटात असणाऱ्या 
स्त्रियांना २४ तास फोनद्वारे आधार देऊ पाहणाऱ्या हेल्पलाइनसाठी “भरघोस” अशी १ कोटी 
रुपयांची तरतूद केली होती. 

जानेवारी २०१५ मध्ये पंतप्रधान मोदींनी स्वतः बेटी बचाओ, बेटी पढाओ ही योजना 
मोठ्या थाटामाटात सुरू केली. याचा उद्देश होता मुलींबाबत केला जाणारा भेदभाव थांबवणे 
आणि मुलींना शिक्षित करणे. असे ध्येय असणाऱ्या योजनेसाठी २०१५-१६ आणि २०१६- 
१७ या दोन्ही बजेटमध्ये फक्त १०० कोटी ठेवण्यात आले होते. एवढ्या मोठ्या घोषणेची 
आणि उद्दिष्टाची ही agra म्हणायला हवी. 





तक्ता १०: भाजप सरकारची बजेटमधील स्त्रियांसाठी राखीव तरतूद (कोटी रुपयांमध्ये) 





२०१४-१५ २०१६-१७ 








(ब.अं.) (ब.अं.) 
महिला व बाल विकास मंत्रालय २१,१९४ १७,४०८ 
जेण्डर बजेट ९८,०३० ९०,६२५ 





जेण्डर बजेटमध्ये स्त्रियांसाठीच्या योजनांची यादी तर लांबलचक आहे. पण या 
बजेटमध्ये, विशेषतः महिला व बाल विकास मंत्रालयाच्या तरतुदींमध्ये करण्यात आलेल्या 
प्रचंड कपातींमुळे या योजनांच्या वाट्याला अगदीच अत्यल्प रक्‍कम आली आहे. 
अशाप्रकारे या योजनांमध्ये निव्वळ कागदी घोडे नाचवले आहेत. 
देशावर फॅसिझमचे संकट ६७ 





दलित आणि आदिवासींसाठी राखीव निधींमध्ये कपात 


या देशात अस्पृश्यतेचे निर्मूलन होईल आणि जातीच्या आधारावर भेदभाव केला 
जाणार नाही, सर्व नागरिक समान असतील आणि त्यांना समान संधी मिळतील, असे 
राज्यघटनेत नमूद केले आहे. त्याला ६ दशके उलटून गेली. पण आजही अनुसूचित जाती 
आणि जमातींना अनेक स्वरूपात अस्पृश्यता अनुभवावी लागत आहे आणि सामाजिक, 
आर्थिक व संस्थात्मक भेदभाव सहन करावा लागतो आहे. इतकेच नाही तर जातीवरून 
शिवीगाळ, खून, बलात्कार, दरोडे, सामाजिक आणि आर्थिक बहिष्कार, स्त्रियांची नग्न धिंड 
काढणे, मानवी विष्ठा खायला लावणे किंवा लघवी प्यायला लावण्यासारखे अनेक भयानक 
गुन्हे रोजच घडत आहेत. 

दलित आणि आदिवासींच्या विकासासाठी प्रत्येक केंद्रीय खात्याकडून ठराविक निधी 
खर्च होईल याची हमी म्हणून सरकारने सत्तरच्या दशकात अनुसूचित जाती उपयोजना व 
आदिवासी उपयोजना तयार करायला सुरुवात केली. या दोन्ही उपयोजनांच्या मार्गदर्शक 
नियमांमध्ये असं म्हटलं आहे की योजनांर्गत खर्चामध्ये या दोन्ही उपयोजनांसाठीची तरतूद 
लोकसंख्येमध्ये या दोन्ही गटांचे प्रमाण जितके आहे त्याच्या समप्रमाणात ठेवली गेली 
पाहिजे. २०११ च्या जनगणनेनुसार लोकसंख्येमध्ये दलितांचे प्रमाण १६.६% तर 
आदिवासींचे प्रमाण ८.६% आहे. मात्र या प्रमाणात दलित आणि आदिवासी उपयोजनांसाठी 
अनुक्रमे १६% किंवा ८% निधीची तरतूद कधीच करण्यात आलेली नाही. या वर्षीच्या बजेट 
अंदाजांमध्ये तर, दोन्ही उपयोजनांवरच्या तरतुदींमध्ये मोठी म्हणजे २०१४-१५ च्या बजेट 
अंदाजांपेक्षा ३५% इतकी कपात करण्यात आली आहे. परिणामी २०१६-१७ च्या 
योजनांतर्गत खर्चामध्ये दलित उपयोजनेसाठी ७.१% तर आदिवासी उपयोजनेसाठी फक्त 
४.४% इतकी तरतूद करण्यात आली आहे. 


तक्ता ११: भाजप सरकारच्या बजेटमध्ये अनुसूचित जाती व आदिवासींसाठी तरतूद 
(कोटी रुपयांमध्ये) 





योजनांवरील योजनांतर्गत 
२०१४-१५ एकूण २०१६-१७ एकूण 
(ब.अँ) निधीतील (ब.अं) निधीतील 








टक्केवारी टक्केवारी 
अनसचित जाती 
उपयोजना ५०,५४८ ८.७९ ३८,८३३ ७.०६ 
आदिवासी 
उपयोजना ३२,२८७ ५.६३ २४,००५ ४.३६ 








६८ सम्यक विद्रोही व लोकायत 


परिणाम: विषमतेचा नंगा नाच 


जागतिकीकरणामुळे देशातील विषमता भयावह पातळीला जाऊन पोहोचली आहे. 
लोकसंख्येतील काही मूठभर लोक (जे ५ टक्क्यांपेक्षा कमी आहेत) गर्भश्रीमंत झाले आहेत, 
विकसित देशातील श्रीमंतांप्रमाणे ते उच्च प्रतीचा ऐषोराम उपभोगत आहेत. त्यांच्यासाठी देश 
म्हणजे अमेरिका झाला आहे, तर दुसरीकडे कोट्यवधी सर्वसामान्य जनता अत्यंत दारिद्र्यात 
आहे. त्यापैकी बहुतांश जणांना तर दोन वेळेचे जेवणही मिळणे दुरापास्त झाले आहे. अनेक 
आकडेवारी हेच दुदैवी वास्तव आपल्यासमोर मांडतात. 

भारतातील गर्भश्रीमंतांची माहिती देणाऱ्या बिझनेस स्टँडर्ड या मासिकाने म्हटले आहे 
की, “भारताच्या अब्जाधीशांसाठी इतके चांगले दिवस यापूर्वी कधीच आले नव्हते.” फोर्ब्स 
मासिकानुसार देशातील डॉलर अब्जाधीशांची संख्या एका वर्षात ६०% पेक्षा जास्त 
वाढली--२०१४ मध्ये ५६ अब्जाधीशांवरून २०१५ मध्ये एकदम ९० अब्जाधीशांवर गेली. 
या धनदांडग्यांची एकूण संपत्ती डोळे फिरवणारी म्हणजे २९५ अब्ज डॉलर आहे, किंवा 
१९.२ लाख कोटी रुपये--ही रक्‍कम २०१५-१६ सालच्या भारताच्या जीडीपीच्या १४% 
आहे || 137 

ज्यांची निव्वळ संपत्ती पाच कोटी डॉलरपेक्षा जास्त आहे, अशा अतिश्रीमंत व्यक्तींची 
संख्यादेखील वाढत आहे. क्रेडीट-सुइस या मानांकन संस्थेने केलेल्या पाहणीनुसार, 
आजघडीला भारतात २०८३ अतिश्रीमंत आहेत. त्यातील ९४० व्यक्तींकडे प्रत्येकी १० 
कोटी डॉलरपेक्षा जास्त संपत्ती आहे.!5 

म्हणूनच अतिश्रीमंत मोदी-जेटलींवर फार प्रसन्न आहेत. त्यांच्यासाठी खरोखरच अच्छे 
दिन आले आहेत. अब्जाधीशांच्या संख्येत भारत जगात चौथ्या स्थानावर आहे,' त्यामुळेच 
देश आर्थिक महासत्ता होण्याच्या मार्गावर असल्याची घोषणा ते करीत आहेत. 

दुसरीकडे देशातील गरिबांसाठी इतके “बुरे दिन' कधीच आले नव्हते. भारताच्या 
२०१५-१६ आर्थिक सर्वेक्षणानुसार, भारतातील गरिबांचे प्रमाण २००४-०५ च्या ३७.२ % 
वरून कमी होऊन २०११-१२ मध्ये २१.९% वर आले आहे. मात्र, अनेक संशोधनांनी सिद्ध 
केले आहे की गरिबीची ही आकडेवारी वास्तवापेक्षा फार कमी आहे. 


७ राष्ट्रीय पाहणी अहवालाच्या (National Sample Survey, किंवा NSS) 
आकडेवारीच्या आधारे प्रसिद्ध अर्थतज्ज्ञ उत्सा पटनाईक यांनी अंदाज वर्तवला आहे 
की, भारतात गरिबी इतकी वाढली आहे की, २००९-१० मध्ये ग्रामीण भागातील 
७५.५% आणि शहरी भागातील ७३% जनतेला दररोजच्या पोषणासाठी आवश्यक 
असलेल्या किमान २२००/२१०० कॅलरीज मिळत नव्हत्या. 


७ ह्या भयंकर आकडेवारीला, असंघटित क्षेत्राच्या उपक्रमांच्या राष्ट्रीय आयोगाच्या 
देशावर फॅसिझमचे संकट ६९ 





(National Commission on Enterprises in Unorganised Sector, 
NCEUS) अहवालाने अजूनच दुजोरा मिळतो. २००४-०५ मध्ये ७७% म्हणजे ८३ 
कोटी जनता २० रुपयांपेक्षा कमी उत्पन्नावर गुजराण करत होती, असे हा अहवाल 
सांगतो. 


७ 'गरिबी आणि मानव विकास पुढाकार' या ऑक्सफर्ड विद्यापीठाच्या केंद्राने जागतिक 
“बहुअंगी गरिबी निर्देशांका'ची संकल्पना मांडली आहे. बहुअंगी गरिबीचा अंदाज 
लावण्यासाठी हा निर्देशांक शिक्षण, आरोग्य सुविधा, जगण्याचा स्तर या गोष्टींचा 
आधार घेतो. या निर्देशांकाप्रमाणे भारतात २००५-०६ मध्ये ५३.८% जनता 
बहुअंगाने गरीब होती, आणि आणखी १६.४% जनता गरीबीच्या काठावर होती-- 
म्हणजे एकूण ७०.२% लोक. 

७ ज्या आर्थिक सर्वेक्षणाने २०११-१२ मध्ये गरीबांचे प्रमाण २१.९ % असे जाहीर केले 
तोच अहवाल मान्य करतो की २००४-०५ ते २०११-१२ या पूर्ण काळात एकूण 
रोजगारांमध्ये अनौपचारिक रोजगाराचे प्रमाण ९०% पेक्षा जास्त होते. 


७ २०११ च्या सामाजिक-आर्थिक व जातनिहाय जनगणनेतील ग्रामीण कुटुंबांची 
परिस्थिती सांगणारे आकडे आता जाहीर झाले आहेत. त्यानुसार खेड्यातील ७५% 
कुटुंबांतील सर्वाधिक कमावता सदस्य दरमहा ५००० रुपयांपेक्षा कमी कमवतो आणि 
९२% कुटुंबातील सर्वाधिक कमावत्या सदस्याची मिळकत दरमहा १०,००० 
रुपयांपेक्षा कमी आहे. ग्रामीण भागातील अर्ध्याहून अधिक जनतेचे पोट 
अंगमेहनतीच्या कामावर अवलंबून आहे- हे सर्व कोणत्याही प्रकारची शाश्वती वा 
सुरक्षा नसलेले अनौपचारिक रोजगार आहेत, “० 


गरिबी-श्रीमंतीची ही प्रचंड दरी दिवसेंदिवस वाढत चालली आहे. क्रेडीट-सुइसच्या 
आकडेवारीनुसार, २००० मध्ये भारतातील १% अतिश्रीमंतांकडे (१.२५ कोटी) देशाच्या 
एकूण संपत्तीपैकी ३६.८% संपत्तीची मालकी होती. २०१५ पर्यंत त्यांच्या मालकीचा वाटा 
५३% इतक्या विस्मयकारक पातळीला जाऊन पोहोचला आहे. दुसरीकडे खालच्या ९०% 
लोकांचा एकूण संपत्तीमधील वाटा २००० ते २०१५ दरम्यान ३३% वरून २४% इतका 
घटला आहे. आणि सर्वात खालील ५०% लोकांचा एकूण संपत्तीतील हिस्सा ५.३% वरून 
४.१% वर घसरला आहे. "1 

धनदांडग्या मुकेश अंबानीकडे देशातील सर्वात गरीब २०% लोकसंख्येच्या- म्हणजे 
२५ कोटी लोकांच्या--एकत्रित संपत्तीपेक्षाही रगड पैसा आहे. १५ सर्वात श्रीमंत 
भारतीयांजवळ ५० % लोकसंख्येच्या एकत्रित संपत्तीपेक्षा जास्त आणि सर्वात श्रीमंत १०० 
व्यक्तींकडे ७० % लोकसंख्येच्या एकत्रित संपत्तीपेक्षा जास्त संपत्ती sre. | 

इतकी टोकाची विषमता असूनही आणि बहुसंख्य जनता भयंकर गरिबी आणि उपेक्षा 
सहन करत असतानाही सरकार गरिबांसाठीच्या कल्याणकारी योजनांवर आधीच अत्यल्प 
असलेला खर्च आणखी कमी करत आहे, आणि निर्लज्जपणे हा सर्व पैसा श्रीमंतांच्या 
खिशात घालत आहे. २०१६-१७ च्या अर्थसंकल्पात शालेय शिक्षण खाते, आरोग्य व कुटुंब 
कल्याण मंत्रालय, शेतीसंबंधित सर्व खाती आणि महिला व बाल कल्याण मंत्रालय या 
सर्वांसाठी सरकारने एकूण २, ३८,९४७ कोटी रुपये इतकी आर्थिक तरतूद केली होती. हा 
आकडा गेल्या वर्षात श्रीमंतांना दिलेल्या करमाफीच्या रक्कमेच्या तुलनेत अर्ध्याहून कमी 
आहे. याशिवाय सरकार श्रीमंतांवर अनेक सवलतींची खैरात उधळत आहे--बँक कर्ज माफी, 
कर्जाची पुनर्रचना, कवडीमोल भावात खनिज संपत्तीची विक्री, रस्ते-विमानतळासारख्या 
पायाभूत क्षेत्रातील प्रकल्प उभारणीसाठी प्रोत्साहनाच्या नावाखाली सार्वजनिक निधी 
त्यांच्या खिशात घालणे इ. 

म्हणूनच आश्चर्य वाटत नाही की, मोदी सरकार सत्तेवर आल्यानंतर एका वर्षातच १ % 
गर्भश्रीमंतांचा देशातल्या एकूण संपत्तीतील वाटा ४९ % वरून ५३ % टक्के झाला. स्वतंत्र 
भारताच्या इतिहासात इतके श्रीमंत-धार्जिणे सरकार कधीच झाले नव्हते. | 


श्रीमंतांनी जनतेशी नाळ तोडली आहे 


आता काहीच शंका नाही. 

लोकसभेत बहुमतात असलेला भाजप आणि पडद्यामागून सत्तेचा लगाम हातात 
ठेवणारी कॉर्पोरेट घराणी यांनी सर्वसामान्य लोकांपासून नाळ तोडली आहे. देशाच्या 
पितामहांनी राज्यघटनेत लिहिलेल्या मार्गदर्शक तत्त्वांना यांनी मूठमाती द्यायचे ठरवले आहे. 


s शासन सामाजिक, आर्थिक व राजकीय न्यायाद्वारे देशात समतामूलक समाजव्यवस्था 
प्रस्थापित करेल व लोककल्याणाचे संवर्धन करण्यासाठी प्रयत्नशील राहील [कलम 
३८ (१)]. 

s शासन उत्पन्नाच्या बाबतीत असलेली विषमता किमान पातळीवर आणण्यासाठी 
आटोकाट प्रयत्न करेल [कलम ३८ (२)]. 

४ संपत्तीचे केंद्रीकरण होऊ नये, अशा पद्धतीने शासन आपले आर्थिक धोरण आखेल. 
[कलम ३९ (सी)]. 

z शिक्षणाचा हक्क आणि बेकारी, वार्धक्य, आजार व विकलांगता यांनी पीडित अशा 
व्यक्तींच्या बाबतीत लोकसहाय्याचा हकक उपलब्ध करून देण्यासाठी शासन 
परिणामकारक तरतूद करेल [कलम ४१]. 

s आपल्या जनतेचे पोषणमान व राहणीमान उंचावणे आणि सार्वजनिक आरोग्य सुधारणे 
या गोष्टी शासन आपल्या प्राथमिक कर्तव्यांपैकी असल्याचे मानील [कलम ४७]. 

थोडक्यात 


भाजप सत्तेत आल्यापासून रा.स्व. संघ पडद्याआड राहिलेला नाही. संघाच्या पिलावळी 
असलेल्या अनेक संस्था-संघटना आता देशवासीयांवर दुहेरी हल्ला चढवत आहेत. एकीकडे 
त्या आपला सांप्रदायिक कार्यक्रम वेगाने पुढे रेटत आहेत. विश्व हिंदू परिषद आणि बजरंग 
दलांसारख्या कट्टर संघटनांनी अल्पसंख्यांकांमध्ये-विशेषतः मुस्लिम आणि ख्रिश्चनांवर 
दहशत बसवण्यासाठी *लव्ह-जिहाद' आणि “घर वापसी'सारख्या मोहिमांना गती दिली 
आहे. अल्पसंख्यांकांच्या प्रार्थना स्थळांवर दिवसाढवळ्या हल्ले केले जात आहेत. 
शाकाहाराबरोबर मांसाहारही आवडीने करणाऱ्या बहुसंख्य जनतेवर शाकाहार लादला जात 
आहे. इतकेच नव्हे तर गोरक्षेच्या नावाखाली निरपराध मुसलमानांना मारहाण केली जात 
आहे, प्रसंगी त्यांची हत्यादेखील होत आहेत. नवीन सरकार सत्तेत आल्यापासून शेकडो 
सांप्रदायिक दंगली झाल्या आहेत. अशा प्रकारे भारतीय राज्यघटनाकारांच्या स्वप्नातील 
समाजवादी धर्मनिरपेक्ष लोकशाही प्रजासत्ताकाच्या कल्पनेला खोडून काढण्याचे कुटील 
कारस्थान त्यांनी रचले आहे. 

दसरीकडे संघी ब्राह्मणी विचारधारेला आव्हान देणारे wot विचार व 
संघटनांविरोधात त्यांनी एक विखारी मोहीमदेखील सुरू केली आहे. आपली मागास, धर्मांध 
विचारधारा विद्यापीठांवर थोपवून शिक्षणाचे हिंदुत्वीकरण करण्याचा पुरेपूर प्रयत्न अभाविप- 
भाजप-संघाकडून सुरू आहे. जे या राजकारणाला विरोध करतात, त्यांची मुस्कटदाबी 
करण्यासाठी त्यांनी हिंस्र हल्ले सुरू केले आहेत. याचेच ताजे उदाहरण म्हणजे देशविरोधी 
घोषणा दिल्याच्या खोट्या आरोपाखाली जेएनयू विद्यार्थी संघाचा अध्यक्ष कन्हैय्या कुमारला 
झालेली अटक. देशाच्या सर्वोत्तम शैक्षणिक संस्थांच्या अध्यक्षपदी पात्रतेचे निकष वाऱ्यावर 
सोडून देत निर्लज्जपणे हिंदुत्ववादी व्यक्तींना नेमले जात आहे. हिंदुत्ववादी राजकारण आणि 
हिंदू धर्माच्या संकुचित व्याख्येचे खरे स्वरूप उघडे पाडणाऱ्या, त्यांच्या खोट्या आश्वासनांना 
वास्तवाचा आरसा दाखवणाऱ्या, त्यांच्या विचारधारेवर तार्किक आणि विवेकवादी टीका 
करणाऱ्या सर्व बुद्धिजीवींचा आवाज चिरडण्यासाठी त्यांना “देशद्रोही” म्हणून घोषित केले 
जात आहे. 

रा.स्व. संघ, भाजप असे का करत आहे? त्यांना हिंदूंची चिंता आहे का? खरोखर त्यांना 
अशी चिंता असती तर भारतात बहुसंख्य हिंदू असतानाही त्यांनी सामान्यांचे रोजगार, घरेदारे 
नष्ट करणारी, मुलांच्या शिक्षणाची राखरांगोळी करणारी आणि साध्या आजारांच्या 
उपचारांपासून लोकांना वंचित ठेवणारी, लाखो शेतकऱ्यांना आत्महत्या करायला भाग 
पाडणारी आर्थिक धोरणे राबवली नसती. अर्थातच या धोरणांचा सर्वात वाईट फटका 
बहुसंख्य हिंदुंनाच बसणार. 

संघ-भाजपला खरोखर देशाची चिंता आहे का? त्यांच्या खोटारड्या देशभक्तीची 
उदाहरणे पुस्तकात वारंवार समोर आली आहेत. भाजप सरकार संरक्षण, संचार आणि इतर 
महत्त्वपूर्ण क्षेत्रांमधील सार्वजनिक कंपन्यांना परदेशी कंपन्यांच्या ताब्यात देत आहे. लुटारू 
परकीय गुंतवणूकदारांना देशात स्थायी निवासी दर्जा देण्याचाही त्यांचा मानस आहे. आपली 
नैसर्गिक साधनसंपत्ती, शेती, पायाभूत क्षेत्र, पिण्याचे पाणी व शिक्षण-आरोग्यासारखी 
सामाजिक क्षेत्रे देशी-विदेशी कंपन्यांना नफेखोरीसाठी दिली जात आहे. कामगार कायदे 
पूर्णपणे वाकवले जात आहेत, जेणेकरून या शोषक कंपन्या कामगारांच्या रक्ताचा शेवटचा 
थेंबही पिळून काढत त्याचे रुपांतर आपल्या नफ्यात करतील. सार्वजनिक बँकांचे हजारो 
कोटी रुपयांचे कर्ज बुडविणाच्या लुटारू धनदांडग्यांना देशाबाहेर पळून जाण्याची परवानगी 
देत आहे. ज्यांनी लाखो कोटी रुपये काळा पैसा बेनामी बँक खात्यांमार्फत परदेशात लपवून 
ठेवला आहे, त्यांना देशद्रोही म्हणून अटक करण्याऐवजी त्यांचा काळा पैसा पांढरा करण्याची 
अभय योजना जाहीर केली आहे. मात्र, आपल्या देशाची संपत्ती आणि नैसर्गिक साधनसंपत्ती 
या देशी-विदेशी लुटारूंपासून वाचवण्यासाठी लढत असलेल्या खऱ्या देशभक्तांना देशद्रोही 
म्हणून घोषित केले जात आहे. हा आहे यांचा राष्ट्रवाद! 

भाजप-रा.स्व. संघ आपणच खरे “देशभक्त” आहोत असा कांगावा करत आहे. मात्र, या 
कांगाव्यामागचे वास्तव जाणून घेणे आवश्यक आहे. आपल्याला हे विसरून चालणार नाही 
की संघाच्या नेत्यांनी स्वातंत्र्य चळवळीत कणभरही योगदान दिलेले नाही. रा.स्व. संघाने चले 
जाव आंदोलन आणि शहीद भगतसिंगांसारख्या क्रांतिकारकांवरही टीका केली होती. 
भारतीयांना ब्रिटिशांच्या जुलमी सत्तेविरोधात संघटित करण्याऐवजी मुस्लिमांविरोधात हिंदूंचे 
संघटन करण्यात संघाला जास्त रस होता. या प्रकारे त्यांनी ब्रिटिशांच्या वासाहतिक 
सत्तेविरोधात एकजूट होऊन भारतीयांनी छेडलेल्या स्वातंत्र्चळवळीला कमकुवत करण्याची 
भूमिका निभावली. असहकार आंदोलन व दांडी यात्रेसारख्या ऐतिहासिक आंदोलनांमध्ये 
सहभागी होण्याऐवजी त्यांनी इंग्रजांच्या शोषक, दडपशाही करणाऱ्या आणि जुलमी 
कायद्यांप्रती लोकांनी आदर बाळगावा असा प्रचार केला. त्यांनी कधीच तिरंगी ध्वजाला 
आपले मानले नाही. उलट भगवा झेंडा राष्ट्रध्वज व्हावा अशी मागणी केली. संविधानाचा 
निषेध करत संविधानकारांनी मनुस्मृतीचा आधार नाही घेतला म्हणून गळे काढले. 

संपूर्ण देशालाच बलाढ्य देशी-विदेशी कंपन्यांच्या घशात घालण्याच्या वास्तविक 
कार्यक्रमापासून जनतेचे लक्ष भरकटविण्यासाठी हे फॅसिस्ट, जमातवादी राजकारण भाजप, 
रा.स्व. संघाकडून वेगाने पुढे आणले जात आहे. या क्रूर धोरणांमुळे गरीब व बेरोजगार 
राहिलेली बहुतांश हिंदू जनता त्याचा दोष गरीब मुस्लिमांवर टाकून त्यांना आपला शत्रू मानत 
आहे. मुस्लिम युवक हिंदू मुलींना पळवून नेऊन त्यांचे जबरदस्तीने धर्मांतर घडविण्याचा कट 
रचत आहेत, १०-१२ मुलं जन्माला घालून बहुसंख्य बनण्याचा त्यांचा डाव आहे, ५०० 

वर्षांपूर्वी मुस्लिम राजांनी अमूक देऊळ पाडले होते, म्हणून त्यांची मशीद उद्ध्वस्त केली 
पाहिजे, असे विषारी विचार हिंदूंच्या मनात कालवले जात आहेत. दुसरीकडे अल्पसंख्यांक 
इतके दहशतीखाली आहेत की, "केवळ आपण जिवंत कसे रहावे? याचाच विचार ते करत 
आहेत. त्याचाच फायदा घेत विकसित देशातील बड्या बहुराष्ट्रीय कंपन्यांच्या फायद्यासाठी 
साठी जागतिक बँकेने घालून दिलेल्या अटींनुसार भाजप अतिशय वेगाने आर्थिक धोरणे 
राबवत आहे. 


आपण माकडांसारखे आपापसांत भांडत आहोत, एकामेकांना नावे ठेवत आहोत आणि 
श्रीमंत बोके मलिदा खाऊन मस्त मजा बघत आहेत. 

लोकशाहीसाठी संघर्ष यात्रा 
२१ ते २४ सप्टेंबर २०१६ 





पुणे - सातारा - सांगली - कोल्हापूर - धारवाड 


नवउदारवाद व फॅसिझम ही जुळी भावंडे आहेत; पहिला दुसऱ्यासाठी अनुकूल 
परिस्थिती निर्माण करतो आणि दुसरा हा लोकशाहीच्या तत्त्वांना नाकारून बड्या 
कंपन्यांच्या नफेखोरीचा वेग कायम ठेवण्यासाठी मदत करतो. त्यामुळे आर्थिक संकट 
अधिकच गंभीर रुप धारण करते. 

दोन दशकांपेक्षा जास्त काळ असलेली भांडवली जागतिकीकरणाची व्यवस्था 
आणि सद्यस्थितीत जलदगतीने वाढणाऱ्या फॅसिस्ट शक्तींमुळे भारतीय 
राज्यघटनाकारांच्या स्वप्नातली सार्वभौम, समाजवादी, धर्मनिरपेक्ष, लोकशाही 
प्रजासत्ताकाची कल्पनाच धोक्यात येत आहे. लोकशाही व धर्मनिरपेक्षतेवर होणाऱ्या या 


हल्ल्यांच्या संदर्भात लोकांमध्ये, विशेषतः नवयुवकांमध्ये जनजागृती करण्यासाठी 
महाराष्ट्रातील विविध पुरोगामी संस्था-संघटनांनी लोकशाहीसाठी संघर्ष यात्रा या 


मोटारसायकल रॅलीचे आयोजन केले आहे. त्यासाठी तब्बल ३०० मोटारसायकलस्वार 
रॅलीत सहभागी होणार आहेत. 


यात्रेचे वेळापत्रकः 


७ २१ सप्टेंबर, संध्या. ६ वा. - उद्घाटन सभा, स्थळ: राष्ट्र सेवा दल खुले 
सभागृह, साने गुरुजी स्मारक, पुणे. 

७ २२ सप्टेंबर - पुण्याहून साताऱ्याकडे प्रस्थान. 

७ २३ सप्टेंबर - साताऱ्याहून इस्लामपूर व सांगलीमार्गे कोल्हापूरकडे प्रस्थान. 

७ २४ सप्टेंबर - कोल्हापूरहून बेळगावमार्गे धारवाडकडे प्रस्थान. 





फॅसिझम सत्तेवर येण्यासाठी लोकशाहीचा आधार घेतो, सत्तेवर आल्यावर 
लोकशाहीलाच सुरुंग लावतो: स्वातंत्र्य आणि समता ह्या संकल्पना नाकारतो, 
बहुसंख्येवर आधारित हुकूमशाहीचे तत्त्व अंमलात आणतो, खोट्या राष्ट्रवादाच्या 
नावाखाली अल्पसंख्यांक व बुद्धिजीवींवर हल्ले करण्यास बहुसंख्यांकांना उद्युक्त 
करतो. 














पण फॅसिस्ट भांडवलशाहीच्या मूलभूत तर्कांबद्दल प्रश्‍न उपस्थित करत नाही. 
मुसोलिनी म्हणाला होता: फॅसिझम मध्ये शासन आणि कंपन्या यांची ताकद एकत्रित 
होते. 


भाजप आणि रा.स्व. संघाची मूल्ये आणि व्यवहार फॅसिझमशी तंतोतंत जुळणारे 
आहेत. भाजप सत्तेत आल्यापासून रा.स्व. संघ आणि त्यांच्या असंख्य संघटनांनी 
मुस्लिम आणि खिश्चनांवर दहशतीचे वातावरण निर्माण केले आहे, राष्ट्रवादाच्या 
नावाखाली बुद्धिजीवींवर हल्ले केले जात आहेत, दलितांवर हल्ले केले जात 
आहेत . . . रा.स्व. संघाला भारतात संविधान झुगारून मनुस्मृतीवर आधारित हिंदू 
राष्ट्राची उभारणी करायची आहे. 








फॅसिझम आणि नवउदारवाद हे जुळे भाऊ आहेत . . . 


भाजप युपीए सरकारचीच नवउदारवादी धोरणे राबवत आहे. फरक इतकाच की 
अधिक वेगाने राबवत आहे--कॉर्पोरेशन्सची नग्न नफेखोरी हेच त्यांचं ध्येय आहे. 


इकडे हिंदूंचा ठाम विश्वास आहे की मुस्लिमच आपले शत्रू आहेत, तर दुसरीकडे 
धनदांडग्यांच्या तुंबड्या अजूनच भरत चालल्या आहेत आणि लाखो शेतकरी 
आत्महत्या करत आहेत. 

